

UNIVERSAL  
LIBRARY

**OU 184335**

UNIVERSAL  
LIBRARY









# आनन्दाश्रमसंस्कृतग्रन्थावलिः ।

ग्रन्थाङ्कः ५३

महादेवकृतवैजयन्तीव्याख्यासमेतम्

आद्यप्रश्नषट्कात्मकं

## सत्याषाढविरचितं श्रौतसूत्रम् ।

तत्र चतुर्थपञ्चमषष्ठप्रश्नात्मको द्वितीयो भागः ।

एतत्पुस्तकं

दे. शा. सं. रा. “ काशीनाथशास्त्री आगाशे ”  
इत्येतैः संशोधितम् ।

तच्च

हरि नारायण आपटे

इत्यनेन

पुण्याख्यपत्तने

आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।

शालिवाहनशकाब्दाः १८२९

ख्रिस्ताब्दाः १९०७

( अस्य सर्वेऽधिकारा राजशासनानुसारेण स्वायत्तिकृताः । )

मूल्यमाणकदशकाधिको रूपकः ( १६१० )



ॐ तत्सद्ब्रह्मणे नमः ।

# सत्याषाढविरचितं श्रौतसूत्रं

महादेवकृतवैजयन्तीव्याख्यासमेतम् ।

अथ चतुर्थप्रश्नप्रारम्भः ।

तत्र प्रथमः पटलः ।

हविर्यज्ञेषु नियतोपक्रमास्तु निरूपिताः ॥  
दर्शाद्या इष्टिपर्यन्ताश्चत्वारोऽथ निरूप्यन्ते ।  
नित्याभ्यासः पशुः पूर्वमनित्याभ्यासकर्मतः ।  
चातुर्मास्येभ्य एवैव सौत्रामण्याश्च पूर्वतः ॥  
प्रश्ने चतुर्थे ऐन्द्राग्नेो निरूढो विकृतैः सह ।

सर्वेभ्यः कामेभ्यः पशुबन्धोऽपि विधीयमानो दर्शितो बौधायनेनार्थवार्दकञ्च आप-  
स्तम्बेनात्र पक्षेषु प्रथमप्रश्ने प्रथम पटल एवाधिकारिनिर्णयो दर्शपूर्णमासवदेव वृत्तोऽ-  
तो न व्याख्यायते । अभ्यासचोदनायां यावज्जीवचोदनासमानाधिकारोऽपि तृतीय-  
प्रश्न आद्यपटल एव वृत्तस्तस्मात्प्रयोगमेव व्याचष्टे—

ऐन्द्राग्नेन पशुना षाण्मास्ये षाण्मास्ये यजत  
आवृत्तिमुख आवृत्तिमुखे संवत्सरे संवत्सरे वा ।

इन्द्राग्नी देवते यस्य स तथा । पशुशब्देन च्छागोऽभिधीयते । छागस्य वषाया  
इति लिङ्गात् । अनादेशे छाग इति बौधायनः । उत्पत्तिविधिरयं कालविधिश्च ।  
फलतो जीवनं वा न विकल्पादूर्ध्वं कर्म पशुद्रव्यको यागः पशुशब्देनोच्यते । पशु-  
बन्धाख्यं कर्मोच्यते पशुर्बध्यते यस्मिन्निति । षण्मासा एव षाण्मास्यं समुदाये षट्मु-  
षट्मु मासेषु व्यतीतेषु यत्र पर्वणि प्रथमः पशुबन्धस्तस्मात् । अत्रोदगयनमेव विशे-  
षानभिधानादनादेश उदगयनमिति वचनात् । वीप्सया कालावधेरमावाद्यावज्जीव-  
मिति गम्यते । आवृत्तिः सूर्यस्यायने इत्ययनयोर्मुखे सक्रान्त्यनन्तरपर्वणि केचिन्मुख इति  
संक्रान्त्यनन्तरदिन इत्याहुः । अत्राप्युदगयन एवाऽऽरम्भः । संवत्सरपक्षेऽपि तथैव ।

सौर्यः प्राजापत्यो वा ।

पशुरेषु कालेषु कर्तव्य इति शेषः । सूर्यदेवताकः प्रजापतिदेवताको वा पूर्वण विकल्प एतयोः शाखान्तरीययोरुपक्रमनियमः कात्यायनेनोक्तः । सोऽस्माकमपीष्टः त्रिविधं पशुबन्धम्—

तं व्याख्यास्यामः ।

पशुङ्गानि ज्योतिष्टोमाङ्गैः संकीर्णानीति तान्युत्कृष्य संभूय निरूढ एव व्याख्यायन्त इत्यर्थः । यद्यपि सौमिकाग्नीषोमीयादिपशुष्वार्धव्यवसामान्यमिह निरूढेऽतिदेशत एव प्राप्तं तथाऽपि ह्यौत्रस्याञ्जन्ति त्वेत्यादेरस्मच्छाखायां निरूढ ऐन्द्राग्न एवोपदेशात्सोऽपि प्रकृतिरिति सर्वाण्यतिदिष्टान्यप्यार्धव्याण्यत्रैव व्याख्यायन्ते । तानि पशुत्रये समानानि यूपवेद्यादीनि चौपदेशिकानि यानि वैशेषिकाणि तान्युत्कृतानि । सौर्यप्राजापत्ययो-रुत्कृतानिन्द्राग्निभ्यां त्वा जुष्टमुपाकरोमीत्यादीनि । एव त्रयस्य व्याख्यानम् । अत्रोद्वसामानस्याविधानाद्गृहेष्वेव पशुबन्धः । गृहेष्विति कात्यायनः । दर्शपूर्णमासप्रकृतिस्त्वाच्च गृहेष्वेवान्यत्र पाशुकं विहार कल्पयित्वा कृत्स्नस्य वाऽग्रे सति संभवे ।

सूर्यं ते चक्षुरिति षड्वोतारं मनसाऽनुद्रुत्य  
सग्रहं हुत्वाऽन्वारम्भणीयामिष्टिं निर्वपति ।

शरीरैरित्यन्तः षड्वोतृनामको मन्त्रस्तं मनसा पठित्वा वाचस्पत इति ग्रहनामको मन्त्रः । ग्रहो भवतीति श्रुतेः । तमुपाशुं पठित्वाऽन्ते होमस्तृष्णीकेनाऽऽग्रेण सग्रहमिति ग्रहस्तत्सहकारी षड्वोता होममन्त्रः । त्वाप्रत्ययेन पौर्वापर्यमुक्तं नाङ्गतेष्टिं प्रति । पशुबन्धेन यक्ष्यमाणः षड्वोतारं मनसाऽनुद्रुत्याऽऽहवनीये जुहुयादिति यक्ष्यमाण इति यागारम्भात्पूर्वतोक्ता । तस्मादन्यं प्रणीयान्वारम्भणीयामिष्टिं निर्वपति । इदमेव प्रणयन प्रधानार्थं यः प्रधानार्थं प्रणीतस्तत्रैव तदङ्गानि प्रधानस्याग्निः सोऽङ्गानामित्युक्तत्वात्तत्त्वङ्गार्थं प्रणीते प्रधानमिष्टिस्तु प्रधानार्थं प्रणीत एव कार्या । अन्वारम्भणीयाशब्देन वा प्रधानार्थस्याग्नेरन्वारम्भोऽनयेति तथा तेन धारयत्याहवनीयमिति यक्ष्यमाणमुपपद्यते । इदमेव चान्वारम्भणीयानामधेयप्रयोजनं नतु दर्शपूर्णमासान्वारम्भणीयातिदेशतः प्राप्ता तस्या बाधेनेयं विधीयतेऽतोऽन्वारम्भणीयाकार्यकारणत्वादान्वारम्भणीया । सा चाऽऽरम्भनिमित्तेति चेत् । न । तथात्वे धारयत्याहवनीयमिति न युक्तं स्यात्तस्माद्-ग्निस्संस्कारार्थेयम् । अत एवाऽऽपस्तम्बोऽभ्यन्वाधानस्येयं प्रत्याम्नाय इति । तस्य मतेऽन्वाधानमग्निस्संस्कारार्थमिति तस्य निवृत्तिरस्मन्मते देवतापरिग्रहार्थं वेष्टितो देवतापरिग्रहस्यामावात्क्रियते वाऽन्वाधानमपि । तथाऽन्वारम्भणीया यदीयमारम्भाङ्गं स्यात्तदाऽऽरम्भमाण इति वदेद्वितीयप्रयोगादौ तदा न प्राप्नुयादिष्यते च । ननु आरम्भनि-

मित्तातिदेशेनान्वारम्भणीयाऽपि प्राप्ता सा तर्हि केन निवार्यतामिति चेत्, न । अनो हि दर्शपूर्णमासयोर्नान्वारम्भणीया दर्शपूर्णमासावपि त्वारम्भनिमित्ता नचाऽऽरम्भो दर्शपूर्णमासौ । अथवा प्रथमप्रयोगाङ्गं न च विकृत्यां प्रथमप्रयोगस्यातिदेशोऽपेक्षितोऽपि तु प्रथमद्वितीयसाधारणस्य प्रयोगस्य । न च प्रथमत्वेन साम्यात्प्रथमप्रयोगो विकृतोर्भवेत्सान्वारम्भण इति वाच्यम् । तदा यासां विकृतीना नियतः सांतत्येन प्रयोगस्तासां पश्चात्प्रयण्चातुर्मास्यानामेव स्यान्नतु सर्वविकृतीनां, न हि सर्वविकृतीनां नैमित्तिककाम्याङ्गभूतानां सातत्यप्रयोगोऽस्ति । न चासति तस्मिन्प्रथमप्रयोगता संभवति । यदाऽनेकेषामेकदैव संकल्पस्तदा प्रथमद्वितीयादिविभागः । ननु सकृत्प्रयोगेऽपि फलस्य निमित्तस्य चोद्देशेन संकल्पेऽप्यारम्भशब्ददर्शनात्तत्र च प्रथमारम्भ एवेति चेत् । सत्यम् । तथा सूत्रकृतः पुनर्नेष्टा न्यायेनापि न संगता । तथा हि—अस्ति च लिङ्गं न सर्वविकृतिष्वन्वारम्भणीयेति यदयं सोमेऽङ्गभूनेषु पशुषु नान्वारम्भणीयेति वदत्येव नाङ्गभूना स्वष्टिष्वित्यपि ब्रूयादितिदिष्टाया उभयत्रापि प्राप्तत्वात् । या तु निषिध्यते सा निरूढे दृष्टा । निरूढपशुबन्धेन कल्पो व्याख्यात इत्यग्नीषोमीये पशौ वक्ष्यति । तेन निरूढवत्प्राप्तिमाशङ्क्य निषेधति नाङ्गभूतोष्विति अङ्गेऽग्नीषोमीयादौ । तत्र चातुर्मास्येषु तान्यालममान इति प्रकृत्य पञ्चहोतार मनसाऽनुदृत्य सग्रहं हुत्वाऽन्वारम्भणीयामिष्टिं निर्वपतीत्युक्तम् । तत्राऽऽरम्भनिमित्तत्वान्मुख्यैवान्वारम्भणीया न तु दार्शपौर्णमासिकान्वारम्भणीयातिदेशप्राप्त्यर्थोऽन्वारम्भणीयाशब्दो मुख्ये संभवत्यमुख्यस्वोकारस्यान्याय्यत्वात् । तथा च सौत्रामणीवद्विविधाऽपि मुख्यैव यदि चेत्तस्याः स्थाने देवतान्तरं विधित्सतं तदा फाल्गुन्या चैत्र्यां वा वैश्वदेवेन यजते तत्रान्वारम्भणीयां वैश्वानरं द्वादशकपालं पार्जन्यं चरुं निर्वपेदिति लाघवेन ब्रूयान्नतु तान्यालममानस्येति प्रकृतित एव प्राप्तत्वान्नोपदेशः स्यात् । तस्मात्प्राप्ताऽन्वारम्भणीया तस्या निमित्तं कालं च पृथङ्निर्दिश्येष्टिमपूर्वमेव विधत्त इति पशौ नोक्तमेवं तेन तस्या अन्यत्कार्यं पश्चिष्टेरन्यदिति ज्ञापयति । तत्रातिदेशेनान्यानेष्टा चातुर्मास्येष्वित्यत्रापि तथाऽऽग्रयणेष्टावपीति सूत्रतात्पर्यम् । अत्रोपपत्तिः—दर्शपूर्णमासौ हि पशुचातुर्मास्याग्रयणेष्टीनां पूर्वं तत्र कृताऽन्वारम्भणीया पुरुषसंस्कारः । स किं कर्तुर्यजमानस्य भोक्तुर्वा विनाऽपि संस्कारं कर्तृत्वसिद्धेर्भोक्तुरिति वाच्यम् । तेन सा सकलप्रधानार्थैवेति सिध्यति । प्रधानं च यावज्जीवमनुष्ठीयमानम् । तथा दर्शपूर्णमासौ चिकीर्षन्प्रथमप्रयोगेऽन्वारम्भणीयां कुर्यात्सा च प्रयोगाद्दहिरेव । तत्र कृता यावज्जीवमुत्पद्यमाने फलापूर्वं स्वामिनं संस्करोति नतु प्रथमप्रयोगफलापूर्वमात्रे । नहि पूर्णमासमात्रेण फलापूर्वमुत्पद्यतेऽपि तु दर्शपूर्णमासाम्याम् । न च पूर्णमासे कृता प्रथमं दर्शस्याङ्गं भवति । तस्मात्प्रयोगाद्दहिरेव पूर्णमासस्य प्रथमस्य संनिवावनुष्ठीयमाना । यथा दर्शाङ्गमेवं यावज्जीवं कृतकर्माङ्गं तन्नेणानुष्ठीयमाना भवति । न च कालः

व्यवधानं तत्र विघट्टकं वचनाद्यथा दर्श एवमुत्तरेषामपीति संतोष्टव्यम् । तथा च तन्त्रेण दर्शपूर्णमासयोरेवं प्रसङ्गेनेतरेषां यावज्जीवं ह्यन्वारम्मणीयापूर्वं न समाप्यते तत्संस्कृते स्वामिनि पश्चादिविकृतीनामपि ऋत्वापूर्वमुत्पद्यतां वचनाच्च चातुर्मास्यफलापूर्वेणापूर्वान्तरापेक्षायामन्वारम्मणीयान्तरेऽपि न काचिदनुपपत्तिर्वचनं किं न कुर्यात् । युक्त्यन्तराणि दर्शपूर्णमासान्वारम्मणीयानिरूपण एव दर्शितानि । किं च प्रथमप्रयोगेऽपि न प्रयोगान्तःपातिन्यन्वारम्मणीया । कथम् । अन्वारम्मणीया वैमृशश्च विकृती तत्र दर्शपूर्णमासौ सर्वाङ्गोपसंहृतौ पश्चाद्विकृतिभ्योऽतिदेशेनाङ्गं प्रयच्छतो नासमाप्तौ । यद्यन्वारम्मणीयावैमृशौ गृह्णीतस्तदा प्रयोगः साङ्गः स्यात्तथाऽन्वारम्मणीयावैमृशानुपकाराकाङ्क्षौ दर्शपूर्णमासातिदिष्टाङ्गः साङ्गौ सन्तौ तदङ्गतां प्राप्नुतोऽत्र साङ्गोपकारस्य च दर्शपूर्णमासयोरद्याप्यसिद्धेरुपकारद्वारा विकृतावङ्गग्रहणमसमञ्जसम् । अन्वारम्मणीयाशब्दोऽत्र व्युत्पन्नोऽन्वारम्यते पशुबन्धार्थोऽग्निरनयेति । इष्टिं निर्वपति करोतीत्यर्थः ।

कथं तत्राऽऽह—

आग्नावैष्णवमेकादशकपालम् ।

निर्वपतीत्यनुकृष्यते । आग्नावैष्णवमन्वारम्मणीदेवतामेकादशकपालपुरोडाशद्रव्यामिष्टिं कुर्यादित्यर्थः ।

सिद्धं संतिष्ठते ।

दर्शपूर्णमासाभ्यां सिद्धं यथा भवति तथाऽग्नीषोमीयविकारत्वेनेत्यर्थः । संतिष्ठते समाप्नोति । न दक्षिणा प्रधानदक्षिणयैवार्त्विजां परिक्रयसिद्धेर्विशेषविधानामावाच्च । यज्ञशं चेत्यपि नेति ज्ञेयम् ।

अपि वा चतुर्गृहीतमाज्यमाग्ना-  
वैष्णव्यर्चाऽऽहवनीये जुहोति ।

इष्टिस्थाने तूर्णो संस्कृतेनाऽऽज्येन चतुर्गृहीतेन जुहोति । आहवनीय इति दर्विहोमत्वेन प्राप्तेऽपि वचनं प्रधानार्थमुद्धृत एव यथा स्यान्नत्वस्य त्यागेनान्यस्योद्धरणम् । प्रधानार्थाग्निस्कारार्थे होम इष्ट्या समानकार्यत्वात्तस्याः संस्कार्यत्वमुक्तं तप्ते प्रातर्दोह इतिवत् । इष्टिहोमयोरपि संस्कारकत्वं कर्मत्वं च दीक्षणीयेष्टिवत् ।

शेषमाज्यस्य करोति धारयत्याहवनीयम् ।

इष्टिहोमयोरन्यतरस्याऽऽज्यशेषं करोति यूपाहुत्यर्थम् । इष्ट्यां होमे चाऽऽहवनीयस्य प्रधानार्थमुद्धृतस्यैवाङ्गता शेषं करोतीति वचनाच्छेषनाशे पुनर्होमेनोत्पाद्यं न किंतु प्रतिनिधिना कार्यं नतु होमलोपे सति शेष इति ।

उरु विष्णो विक्रमस्वेति स्रुवे-  
णाऽऽहवनीये यूपान्नुतिं जुहोति ।

अत्राऽऽहवनीयग्रहणं यूपसमीपेऽरणीमथिते मा भूदिति कात्यायनीये मथितेऽपि तथाऽग्नीषोमीये विधानात् । दर्विहोमत्वेन जुहूप्राप्तिनिवारणार्थं स्रुवेण जुहोतीतिश्रुतिप्राप्त-  
मुक्तम् । यूपान्नुतिसंज्ञकामाहुतिम् । सोमे दीक्षायूपच्छेदेऽपूर्वेणाऽऽज्येन होमः । अन्वार-  
रम्भणीयाहोमयोरभावाच्चेष्टाभावात् ।

आज्यशेषं स्रुवं चाऽऽदत्ते तक्षणे परशुं प्रयच्छति  
तद्गच्छन्ति यत्र यूपं छेत्स्यन्तो भवन्ति ।

तदरप्यं गच्छन्ति ब्रह्मयजमानाध्वर्यवः । यत्र यूप्या वृक्षाः कृतास्तान्परि-  
कर्भिणस्तक्षा(क्ष)वच्छेत्स्यन्तो भवन्ति । स्पष्टमन्यत् । परशुं प्रयच्छतीति नाऽऽद्यो  
वर्हिरथे स्वीकृतो दर्शपूर्णमासयोः ।

पालाशः खादिरो बैल्वो रौहीतकश्च यूप्या वृक्षाः ।

यूप्या यूपार्हा यूप्याः ।

पालाशं ब्रह्मवर्चसकामस्यान्नाद्यकामस्य वा खादिरं स्व-  
र्गकामस्य बैल्वं ब्रह्मवर्चसकामस्य रौहीतकं प्रजाकामस्य ।

यूपं कुर्यादिति शेषः । एते सत्यां कामनायां तथा संकल्प्य कुर्यादन्यथा  
नित्या एवोभयार्थाश्चेते । रोहितको वटसदृशः किञ्चित्सूक्ष्मपर्णः ।

त्र्यवराध्यान्यूप्यान्वृक्षानतिक्रम्य ।

यूपयोग्यान्वृक्षानतिक्रम्य । त्र्यवराध्यान् , त्रयोऽवरोऽर्धो मागो(ः)येषां ते वृक्षा-  
स्तथा ततोऽप्यधिकानप्यतिक्रम्य त्यक्त्वा ।

य ऋजुरूर्ध्व ऊर्ध्वशकल ऊर्ध्वशाखः समे भूम्यै स्वाद्योने रूढः ।

तं वृश्चेदिति वक्ष्यमाणेन संबन्धः । अवक्रोऽतिर्यग्वृद्धो न वेष्टितशकल ऊर्ध्वा-  
ग्रशाख इति क्रमादर्थः । समे देशे भूम्यै भूमेः सकाशान्तु पाषाणादौ रूढः ।  
स्वाद्योनेः स्वीयोपादानान्तु शाखायां रूढः । अत आपस्तम्बोपशाखजमिति प्रथम-  
काण्ड एव रूढ इति ।

यं कामयेताप्रतिष्ठितः स्यादित्यारोहं तस्मै वृश्चेद्यं  
कामयेतापशुः स्यादित्यपर्णं तस्मै शुष्काग्रं कामयेत  
पशुमानस्यादिति बहुपर्णं तस्मै बहुशाखमशुष्काग्रम् ।

यं कामयेतेति निन्दार्थवादस्तृतीयः काम्यः पक्षः । आरोहो वृक्षमारूढः शाखाज  
इति यावत् । स्पष्टमन्यत् ।

प्रतिष्ठितं प्रतिष्ठाकामस्य ।

समे भूम्या इत्यादिब्राह्मणोक्तो नित्यः काम्यश्चेत्यर्थः ।

यः प्रत्यङ्कुपनतस्तं वृश्चेद्यः प्राङ्कुदङ्कोपनतः ।

अनुरूर्ध्व इत्यस्य विकल्पार्थं पक्षत्रये वा शब्दस्त्रिभिः संबन्ध्यते । उपनतो नम्रः ।

यस्य चर्जोः सत ईषदिवाग्रमुपनतम् ।

पूर्वमृजुर्ध्व इत्यनयोर्बाधेन विकल्प उक्त इदानीं तयोरेव गुणान्तरं यः प्रत्यङ्कु-  
पनत इत्यनेनोक्त इति व्याख्यातुमेतत्सूत्रं प्रत्यङ्कुपनतोऽग्र ईषदिवेति, तेनोर्ध्वमृजुत्वं  
न बाधितमित्यर्थः ।

एवं रूपं वृश्चेच्छिञ्छादित्युक्तं तत्प्रकारमाह—

अत्यन्यानगामिति ॥ १ ॥ यं जोषयते तमुपतिष्ठते ।

यज्याया इत्यन्तः । यं यूप्यत्वेन प्रीतिकरं मन्यते तमुपतिष्ठते यूप्यं वृक्षमि-  
त्यर्थः ।

देवस्त्वा सविता मध्वाऽनक्विन्वति स्रुवेण

गुल्फदघ्नं जानुदघ्नं वा पर्यणात्कि ।

गुल्फः पादग्रन्थिः । ऊरुनङ्गयोः संधिर्जानु तन्मितमधस्तात्त्यक्त्वाऽनन्तरे देशे  
परितोऽनक्ति । हस्तध्यावृत्तये स्रुवेणेत्युक्तम् ।

ओषधे त्रायस्वैनमिन्यूर्ध्वाग्रामोषधिमन्तर्दधाति

स्वधिते मैत्रं हिंसीरिति परशुना प्रहरति यः

मथमः शकलः परापतति तमुपयच्छते ।

उपयच्छते स्थापयति । स्पष्टमन्यत् ।

अनक्षसङ्गं स्थाणुमुच्छिषन्वृश्चति गुल्फदघ्नं वा ।

अनक्षसङ्गं वृश्चेदिति ब्राह्मणार्थमुच्छिषन्स्थाणुमित्युक्तवान् । अक्षः शकटरथ-  
योस्तेन यथा स्थाणुर्न सज्जते तथा स्थाणुमवशेषयन्नित्येव गुल्फदघ्न इति पूर्वोक्तेन  
विकल्पः । छेदनदेशस्य देवस्त्वेति सूत्रेणाञ्जनस्थानमुक्तम् । तत्र प्रहारेण शकलं  
ग्राह्यम् । अञ्जनस्थानं तु शकलार्थमित्यवगम्यते यूपच्छेदस्थानस्य पुनरुक्तत्वात् ।

दिबमग्नेनेति प्राश्नमुदञ्चं वा प्रहापयति ।

पृथिव्या संभवेति मन्त्रान्तः । हापयति पातयति ।

वनस्पते शतवल्शो विरोहेत्याव्रश्चने जुहोति सह-

स्रवल्शा वि वयं रुहेमेत्यात्मानं प्रत्यभिमुशति ।

आव्रश्चनं स्थाणुः । जुहोति दर्विहोमधर्मेणाऽऽज्यशेषस्यैव । गतार्थमन्यत् ।



यं त्वाऽयं स्वधितिरित्यनुलोमं परशुनाऽङ्गान्कल्पयति ।

सौमगायेत्यन्तः । अङ्गान्युपशाखा अनुलोममघस्तदारम्योर्ध्वं छेदनेन कल्पयति च्छिनत्ति ।

आच्छिन्नो रायः सुवीर इत्यग्रं परिवासयति ।

छिनत्ति यूपग्रं मानेन यत्र यूपग्रं भवति तत्रैव । संस्कारोऽयम् । \* अत एव कात्यायनः (नेन) परिवास्याच्छेदनं पुनरिति पुनश्छेदनप्रतिषेधात् ।

एकारन्निप्रभृतीनि ब्राह्मणव्याख्यातानि  
काम्यानि यूपप्रमाणानि तेषां याथाकामी ।

स यत्पशुना यक्ष्यमाण एकारन्नि यूपं कुरुत इममेव तेन लोकं जयत्यथ यद्य-  
रन्निमन्तरिक्षमेव तेन लोकं जयतीत्यादि वाजसनेयब्राह्मणम् । पञ्चारन्नि तेनस्का-  
मस्येत्याद्येकविंशत्यरन्निपर्यन्तानि स्वब्राह्मणव्याख्यातानि तानि काम्यान्वेव सति  
कामेऽङ्गीकार्याणि ।

सहोपरेण संख्या स्यादा त्रयस्त्रिंशदरत्नेः ।

उपरो भूमिस्तातं तदर्हः प्रदेशोऽतश्चो मूलभागो यातान्भूमिमध्ये गच्छति तेन सह  
यूपपरिमाणं वेदितव्यमा त्रयस्त्रिंशत्संख्यापर्यन्तम् ।

त्रयरत्निर्वा चतुररत्निर्वा पालाशो निरूढ-  
पशुबन्धस्य यूपोऽतोऽन्ये सौम्यस्याध्वरस्य ।

ये पूर्वमविशेषेण यूपवृक्षा उक्ता यानि यूपमानानि तन्मध्ये त्रयरत्निश्चतुररत्निर्वा  
पालाशो निरूढो नित्य ऐन्द्राग्नेः सौर्यः प्राजापत्यो वा पशुबन्धस्तस्यान्यमानयुक्ता  
अन्यवृक्षजाश्च सौम्यस्याध्वरस्योभिष्टोमप्रभृतेः । एवं हि श्रूयते स वा एष त्रयरत्निर्वा  
चतुररत्निर्वा पशुबन्धयूपो भवतीति वाजसनेयकम् । तथा तत्रैव पालाशमेव यूपं कुर्वी-  
तेति नियमः ।

अष्टाश्रिं तक्ष्णोति नातिस्थूलं नात्यणुमतष्टमुपरम् ।

अष्टाश्रयो धारा यस्य तथा तक्ष्णोत्येवं तक्ष्ण आनयनं दृष्टार्थं स्यात् । उपराह-  
प्रदेशं न तक्ष्णोति । स्पष्ट मन्यत् ।

पुरःपुरोणीयास्सं गोपुच्छं वा ।

उपरादूर्ध्वं यावदग्रं किञ्चित्किञ्चिदणुपरिणाहं गोपुच्छसदृशं वोपरादूर्ध्वं किञ्चिन्न्यूनं  
ततः किञ्चित्स्थूलं ततः किञ्चित्किञ्चिदणुपरिणाहं तथैव गोपुच्छम् ।

\* अत एवेत्यसंगतम् ।

तस्यैव वृक्षस्याग्रतश्चषालं करोति ।

यस्य यूपस्तस्य वृक्षस्य चषालनामकं परिवासितादग्रभागाद्दुपरितनस्यावाशिष्टस्या-  
वयवस्य नान्यवृक्षस्य ।

कथं कार्यं त(र्यस्त)दाह—

अष्टाश्रिं पृथुमात्रं मध्ये संनतम् ।

अष्टावश्रयो धारा यस्य तत्त(म त)था । पृथुराकुञ्चिताङ्गुलिकरस्य मणिबन्धमा-  
रम्याङ्गुल्यग्रपर्यन्तं पृथुः । पृथुरूध्वो दशाङ्गुल इति बौधायनः । दशाङ्गुलं दीर्घं  
मध्ये संनतं पूर्वापरभागापेक्षया ।

यावदिदं प्रथममङ्गुलि काण्डं ताव-  
दूर्ध्वं चषालाद्यूपस्यातिरेचयति ।

तर्जन्याः प्रथमं पर्वं तत्परिमाणं दीर्घं चषालादूर्ध्वं यूपस्याग्रमतिरिक्तं भवति तथो-  
र्ध्वमुखे चषाले कृतवेधे प्रवेशयति ।

अङ्गुलिमात्रं कनीयो चाऽङ्गुलेः ।

यूपाग्रं प्रवेशनीयं स्थूलमङ्गुलिप्रमाणम् । ततोऽपि वा मूक्षमं प्रतिमोचनं वक्ष्यति ।

द्व्यङ्गुलं त्र्यङ्गुलं चतुरङ्गुलं वैतेषा-  
मेव तक्षणानां स्वरं करोति ।

एतेषामेव तक्षणानां तक्षणजनितशकलानामन्यतरणैकेन द्व्यङ्गुलादिप्रमाणं स्वरना-  
मकं शकलं करोति ।

यं कामयेतान्योऽस्य लोकमभ्यारोहेदित्य-  
न्यैवृक्षस्य स्वरं चषालं च कुर्यात् ।

निन्दार्थवादोऽयम् । अस्य यजमानस्य लोकं स्थानमन्यो भ्रातृव्योऽभ्यारोहत्विति  
तेन तस्यैव वृक्षस्य कुर्यादित्यर्थः ।

वेदं कृत्वाऽग्नेणाऽऽहवनीयम् ॥ २ ॥ रथमात्रीं वेदिं करोति ।

वेदेः पूर्वं वेदकरणं प्राप्तमेव क्रमार्थमनुवादः । आहवनीयग्रहणमतिदेशप्राप्तगार्ह-  
पत्यव्यावृत्त्यर्थम् ।

रथमात्रीमित्युक्तं तद्व्याचष्टे—

रथेषामात्रीं प्राचीं रथाक्षमात्रीं पश्चात्ति-  
रथीं विपथयुगमात्रीं पुरस्ताद्दुदीचीम् ।

ईषादिप्रमाणं तु शुल्त्रे वक्ष्यति अष्टाशीतिशतमीषा तिर्यगक्षश्चतुःशतं षडशीति-  
र्युगमाहुरिति । युगस्य बाह्यच्छिद्रयोर्मध्यो विपथयुग आहवनीयप्राग्नेत्वाऽव्यात्प्राची-

१ घ. ड. झ. न. ढ. एतस्यैव । २ घ. ङ. ज. झ. न. ढ. 'न्यस्य वृ' । ३ घ. ड. ज. झ.  
न. ढ. 'स्तात्तिरथीम्' ।

मष्टाशीत्युत्तरैकशताङ्गुलां पश्चाद्भागो दक्षिणोत्तरमानेन चतुरधिकं शतं प्राग्भागे दक्षिणोत्तरमानेन षडधिकाशीतिरेवं प्रमाणा निरूढे वेदिं कुर्यात् ।

अपि वा षडरत्नि प्राचीं चतुररत्नि पश्चात्ति-  
रर्थां त्रयरत्नि पुरस्तात्तिरश्चीमसंनता भवति ।

वेदिशब्दः संस्कारानिमित्त इति प्रकृते वेदिशब्दाभिहिता ससंस्कारा प्राप्ता मध्ये संनामोऽपि प्राप्तः स उपदेशेन निवर्त्यते न संनताऽसंनतेत्युभयोरपि । गतार्थमन्यत् ।

यत्प्रागुत्तरस्मात्परिग्राहात्तत्कृत्वा  
पूर्वार्धे वेदेर्यूपावटायामवकाशमव-  
शिष्य शम्ययोत्तरवेदिं विमिमीते ।

यदित्यनुवादश्चोदकप्राप्तस्योत्तरवेदिकालविधानार्थः । पूर्वार्धः पूर्वे भागस्तस्य प्राग्नेखामध्य एव यूपावटो यूपोच्छ्रयणे खातं तदर्धमवकाशं स्थापयित्वा तस्य पश्चाच्छम्या मानेनोत्तरवेदिनामिकां वेदिं विस्तारेण मितां करोति । सचरार्थमवशिष्येत्यपि ज्ञेयं सूत्रान्तरे दर्शनाच्च ।

विमानप्रकारमाह—

पुरस्ताद्दुदीचीनकुम्बां शम्यां निधाय वित्तायनी  
मेऽसीति स्फयेनोदीचीं लेखां लिखति ।

वेदिमानं शम्यामात्रमेव । तत्र चिकीर्षिते स्थले पुरस्ताद्भाग उदीचीनं कुम्बमस्या-  
स्तादृशीं निधाय स्फयस्याग्नेणोदगपवर्गां शम्यामानेन लिखेदन्तरत इत्यग्ने वक्ष्यति ।  
शम्याग्रं कुम्बं व्याख्यातं दर्शपूर्णमासव्याख्याने ।

दक्षिणतःप्राचीनकुम्बां निधाय वित्तायनी मेऽसीति  
दक्षिणतः प्राचीं पश्चाद्दुदीचीनकुम्बां निधायवतान्मा  
नाथितामिति पश्चाद्दुदीचीमुत्तरतः प्राचीनकुम्बां निधाय-  
वतान्मा व्यथितमित्युत्तरतः प्राचीमम्यन्तरं परिलिखति ।

शम्यां स्फयेन लेखा लिखतीति पदचतुष्टयमावर्तते । यल्लिखति तदभ्यन्तरमिति तु  
पूर्वेण सह चतुर्भिः संबध्यते । उत्तरतो गमनमप्रदक्षिणं गतार्थमन्यत् ।

उत्तरेणोत्तरं वेद्य-सं प्रक्रमे चात्वालस्तं  
परिलिखत्यनेनैव कल्पेन यदन्यन्मन्त्रेभ्यः ।

यं परिलिखति स चात्वाल इति भाविनी संस्कारनिमित्ता संज्ञा । तस्य स्थानमुत्त-

रेणोत्तरभागे वेदेर्महावेदेरंस ईशान्यकोणस्तस्योत्तरतः प्रक्रमो व्याख्यातस्तस्मिन्नतीते  
चात्वालस्य दक्षिणरेखामध्ये यथा परितो लिखति प्रागारम्य प्रदक्षिणशर्म्यानिधान-  
स्फ्यलेखाकरणादिना कल्पेन विधिना मन्त्रविधिं विनाऽन्येन ।

देवस्य त्वेत्यभ्रिमादाय विदेरग्निर्नभो नामेति खनति ।

आदद इत्यन्तः । प्रकृतं चात्वालमेव सकृन्मन्त्रेण ।

जानुदघ्नं त्रिवितस्तं वा खात्वा ।

शर्म्यामानेन विस्तृतमधस्ताज्जानुदघ्नं जानुपरिमाणं वितस्त्रित्रयपरिमाणं वा खात्वेति  
श्वाप्रत्ययेन तावत्परिमाणमादौ खात्वा पश्चादुक्तं कार्यमाह ।

अग्ने अङ्गिर इत्यभ्रिं प्रहरति ।

खात्वायां मृदि प्रवेशयति ।

योऽस्यां पृथिव्यामिति पाऽसूनपादत्ते ।

असीत्यन्तः । पासूनखातमृदं वा कात्यायनीये हस्तेन चेत्युक्तं सामर्थ्यात्स्फ्येन  
हस्तेन वाऽङ्गी करोति ।

आयुषा नाङ्गेहीति हरति ।

पासूनोत्तरवेदिप्रदेशं प्रति नयति । मन्त्रस्तावनेव ।

यत्तेऽनाधृष्टमित्युत्तरवेद्यां निवपति ।

त्वाऽऽदध इत्यन्तः । विमिते देश उत्तरवेद्याश्चिकीर्षिताया निदधाति पांसून् ।

\*एवं द्वितीयं हरत्येवं तृतीयम् ॥ ३ ॥

एवं द्वितीयं तृतीयं च हरतीति लघुवाच्ये द्वितीये मन्त्रे चो द्वितीयस्यां पृथिव्या-  
मित्याद्यनुषङ्गो यथा स्यात्तृतीये तु सानुषङ्गः पाठस्तत्र विधिभात्रमतिदिश्यत इति ।  
अत्र हरतीत्येतावदतिदिष्टं तत्त्वग्रे अङ्गिर इति त्रिर्हरतीति श्रुतेः प्रहरणादि साङ्गं  
हरण निर्दिष्टमिति प्रहरणाद्यपि ज्ञेयम् ।

यो द्वितीयस्यामिति द्वितीयमपादत्ते यस्तृ-

तीयस्यामिति तृतीयं तूष्णीं चतुर्थम् ।

अग्रे अङ्गिर इति प्रहृत्य यो द्वितीयस्यामित्यादि हरणान्तं निवपनार्थत्वादर्थसिद्धं,  
निवपनं समन्त्रमेव, तथा तृतीयं, चतुर्थं तु प्रहरणादि हरणान्तं तूष्णीं तूष्णीं निवप-  
नम् । कुतः । श्रुतिर्हि त्रिर्हरतीत्येतावदेव विधत्ते । सूत्रे तु निवपतीत्यन्तं व्याख्यातं  
तत्र मन्त्रलिङ्गान्तमध्ये मन्त्रं विच्छिद्यार्थप्राप्ते नाना क्रियासु विनियोगो व्याख्यातस्त्वत्र

\* सूत्रपुस्तकेषु एतत्सूत्रस्थाने 'एव द्वितीयं तृतीयं च हरति' इति पाठो विद्यते ।

श्रुतौ हरति(तिः)प्रापणार्थत्वेन निवपतिशब्देन व्याख्यातः । प्रापणं तु मृदो वहनपूर्व-  
कमिति स्वेन वहत्यर्थो हरतिर्मध्ये प्रयुक्त इति न विसंवादस्तथा चाऽग्ने अङ्गिर इत्या-  
रभ्य निवपतीत्यन्तं हरत्यर्थं एवं त्रिर्मन्त्रेण तृष्णीं चतुर्थमिति सिद्धम् ।

सिंहीरसि महिषीरसीत्युत्तरवेदिं करोति ।

उत्तरवेदिं वेदिश्चतुरश्रा लोकप्रसिद्धा शम्यामानेनापि चतुरस्रता च यावत्खातचा-  
त्वालपासुभिरुच्छ्रिता करोतीति यावत् । तदेव व्यूहनं कात्यायनेनेक्तम् ।

उरु प्रथस्वेति प्रथयति ।

प्रथितां यावत्कृतशम्याभ्यन्तररेखाव्यापिनीं करोति । भारद्वाजेनाप्युक्तं शम्यामार्त्रीं  
प्रथयतीति । यज्ञपतिः प्रथतामित्यन्नः ।

ध्रुवाऽसीति शम्यया संहन्ति ।

संघटयति शम्यया ।

देवेभ्यः कल्पस्वेति कल्पयति ।

यथा विशीर्णा न स्यात्तथा समर्थयति प्रान्तलेपेन ।

देवेभ्यः शुन्धस्वेत्यद्भिः प्रोक्षति ।

अद्भिरित्युक्तं लौकिकीभिरेव ।

देवेभ्यः शुम्भस्वेति सिकताभिरनु प्रकिरति ।

वेदि सिकता मृत्पासवन्तैरनृपरिष्ठात्कीर्णां युक्ता करोति ।

यत्ते कूरं यदास्थितमिति पुनरेवाद्भिरवोक्षति ।

शुन्धतामित्यन्नः प्रकरणान्तरान्तर्गतोऽप्यत्र शाखान्तरविहितः प्रतीकेनोपात्तः  
सामर्थ्याद्यावत्क्रियं गृह्यनेऽवोक्षणं तु न्युब्जनेन करेण प्रोक्षणमुत्तानेन ।

उत्तरतो दक्षिणतो वा स्फ्येनैकस्फ्यां निःसा-

र्यापो रिप्रं निर्वहतेत्यपां शेषं निनयति ।

उत्तरवेदेरित्यर्थादवगम्यते तस्या एव प्रकृतत्वाद्दक्षिणदेशे वोत्तरदेशे वा महावेद्या-  
मेव । एका स्फ्येन कृता रेखैकस्फया ता निःसार्य निःसरणमुदकशेषस्य यथा स्यात्तथा  
कृत्वाऽवोक्षणशेषं निनयति । तस्यैव प्रकृतत्वात्प्रोक्षणस्य व्यवहितत्वात् । यद्युच्छ्रि-  
ष्येत तर्हि निनयनमन्यथा नास्ति ।

विभ्राड्बृहत्पिबतु सोम्यं मध्वायुर्दधद्यज्ञपताववि-

ह्रुतम् । वातजूतो यो अभिरक्षति त्मना प्रजाः पिपार्ति

बहुधा विराजतीत्युत्तरवेद्या अन्तान्कल्पयति ।

मृज्जलैलेपनेन दृढां करोति ।

चतुः शिखण्डे युवती कनीने घृतप्रतीके भुवनस्य  
मध्ये । तयोर्देवा अधिसंभवन्त उत्तमे नाक  
इह मादयन्तामिति वेदिमुत्तरवेदिं च संमृशति ।

द्विवचनेनोभयोः सकृन्मन्त्रेण ।

उत्तरवेद्यां मध्ये गोष्पदमात्रीमश्वशफमार्त्री  
प्रादेशमार्त्री वोत्तरनाभिं करोति ।

चतुरश्रामिति भरद्वाजादयः । नाभिसंज्ञकमवयवं करोति । तस्योच्छ्रयस्तु नोक्तोऽ-  
तो यावताऽभिव्यक्तिस्तावत्येवोच्छ्रिता ।

इन्द्रघोषस्त्वा वसुभिः पुरस्तात्पात्विति प्रद-  
क्षिणमनुपरिक्रामन्प्रतिदिशमुत्तरवेदिं प्रोक्षति

सामन्तत्वरूपापनाय प्रदक्षिणमित्युक्तम् । प्रतिदिशमनुपरिक्रामन्नुत्तरवेदिं प्रोक्षति ।  
दिग्भ्य एवैना प्रोक्षतीति श्रुतेर्दिग्भ्यः सकाशादापः प्रोक्षणार्थाः प्रेरणीयास्ततस्तु पूर्व-  
दिग्भागे स्थित्वा सर्वा वेदिं प्रोक्षति । दक्षिणे स्थित्वा तथैवैवं पश्चाद्दक्षिणतश्च तल्लिङ्गैः  
सर्वामपि प्रोक्षति । पात्विति द्वितीयादिष्वप्यनुषङ्गो मन्त्रेषु प्रकृतनाभिव्युदासार्थं  
वेदिमित्युक्तम् ।

त्वष्टा त्वा रूपैरुपरिष्ठात्पात्वित्युपरिष्ठात्प्रोक्षति ।

शाखान्तरीयवाक्यशेषपाठेन पुनः प्रोक्षतीत्युक्तं वेदिमित्येव ।

शेषं निनयति यथा पुरस्तात् ।

प्रोक्षण्यपामेकस्फयायां निनयति पूर्ववत् ।

\* औदुम्बरशाखाभिश्छन्नां परिवास-  
यति यदि श्वः कालः ॥ ४ ॥

इति सत्याषाढहिरण्यकेशिसूत्रे चतुर्थप्रश्ने प्रथमः पटलः ॥ १ ॥

छन्नामाछादितानां परिवसति सा तादृशीं करोति निर्व्यापारेण रात्रिं गमयतीति  
यावत् । सद्यस्काळे पशौ छादनं निवर्तते वा साङ्गत्वात्तस्य । अनेन च पशुबन्धो  
व्यहसाध्योऽप्यस्तीत्युक्तम् । तेन यजनीये चेतसद्य एवान्यथा त्वसंभवादौपवसध्ये  
चेद्विकल्पः । चतुर्दश्यामुपक्रम्य पञ्चदश्यां यागः । अत एव तत्र तत्र वदति पूर्वस्य

\* सूत्रपुस्तकेषु तु उदुम्बरोति पाठः ।

पर्वण औपवस्येऽहनीति । चतुर्दश्यामन्वाधाय सद्यो वा पञ्चदश्यां समानतन्त्रं दर्शेन पूर्णमामेन वेत्यपि पूर्वमुक्तम् । तत्रापि ब्यहकालेति वक्तु यदि श्वः काल इत्युक्तम् । बौधायनोऽपीष्टिपशुबन्धाः सोपवसथाः सद्यो वेति ।

इति सत्याषाढहिरण्यकेशिसूत्रव्याख्यायां महादेवकृतायां प्रयोगवैज-  
यन्त्यां चतुर्थप्रश्ने प्रथमः पटलः ॥ १ ॥

अथ चतुर्थप्रश्ने द्वितीयः पटलः ।

आहवनीयेऽग्निप्रणयनान्यादीपयति ।

अग्निः प्रणीयते यैः काष्ठैस्तान्याहवनीये प्रज्वालयति । गार्हपत्यादेवार्थायार्थाय प्राप्त-  
मुद्धरणमपवदितुमाहवनीय इत्युक्तम् ।

सिकताश्चोपयमनीरूपकल्पयते ।

सिकता बालुका एवोपयमनीरूपयम्यते प्रदीप्तो याभिस्ता उपयमन्यस्ता यथोपयम-  
नाय समर्थाः स्युस्तथा पात्रेण धृताः करोति । न च चकारादुपयमन्यो भिन्नाश्चेति  
वाच्यम् । उपयमनीरूपनिवपतीति सिकतानामेवोपवापयोग्यत्वाद्बहुत्वाच्च सिकता उप-  
यमनीः कृत्वेति भरद्वाजः । सिकताभिरुपयम्येत्यापस्तम्बः ।

उद्यच्छतीधममुपयच्छत्युपयमनीरूपयते धार्यमाणे ।

यान्यपि प्रणयनान्यादीप्तानि तान्येव समुदावापतानीधम इत्युच्यते । काष्ठान्येवेधमो  
न्तु संस्कारनिमित्त इति दर्शितम् । इधमग्निप्रणयनीयमित्येकत्वदर्शनेन नेधमस्य  
संस्कारापेक्षा । इधममुपय(द्य)च्छति समूहीकृत्योर्ध्वमुत्क्षि(ध्वं क्षि)पति । उपयच्छति  
सिकताः शरावगृहीताः प्रदीप्तेधमस्य संवरणार्थमुप समीपे यच्छत्यधस्ताद्धारयति  
यथोद्यम्यमानोऽग्निर्न विशीर्येताधस्ताच्च न पतेत्तेनोपयत उपयमनीभिर्मिते धार्यमाण  
इधम उपरीत्यर्थः ।

यत्ते पावक चकृमा कच्चिदागः पूर्वो यत्सन्न परो  
भवासि । घृतेन त्वं तनुवो वर्धयस्व मा मा हि-  
सीरधिगतं पुरस्तादिति शेषे जुहोति ।

शिष्ट आहवनीय एव नतूद्घृते मन्त्रलिङ्गादित्यर्थः । दर्विहोमत्वांस्वाहान्तो मन्त्रः ।  
अपादानाय पावकाग्रय इदम् ।

अग्रये प्रणीयमानायानुब्रूहीति संप्रे-  
ष्यति प्रणीयमानायानुब्रूहीति वा ।

होतारमित्यर्थात्तुर्यबलत्वाद्विकल्पः ।

त्रिरनूक्तायां हरत्युत्तरवेदिं प्राप्य जुहां पञ्चगृहीतं  
गृहीत्वा हिरण्यमन्तर्धायार्क्षणयोत्तरवेदिं व्याघारयति ।

त्रिरनूक्तायां प्रथमायामिति ज्ञेयम् । ऊर्णावन्तं प्रथमः सीद योनिमित्यग्रे वक्ष्यमा-  
णत्वान्न परिधानीयाया प्रथमायामित्येवाऽऽह भरद्वाजः । हरति तमग्निमुत्तरवेदिसमीपं  
प्राप्येति पाठप्राप्तस्य पुनर्वचनं कात्यायनादिभिर्बिद्भुक्तं पञ्चगृहीतं गृहीत्वाऽग्निं प्रणय-  
तीति तन्मा भूदित्येवमर्थम् । जुहामिति वचनं जुहोतिचोदनाभावे स्वाहान्तमन्त्रपाठेऽपि  
न दर्विहोम इति स्पष्टयितुं हिरण्यं सुवर्णमन्तर्धाय यत्र यत्र व्याघारयति तत्र तत्रे-  
त्यर्थो नतु स्रुच्यवधानमन्तर्धानं हि स्थलाज्ययोर्मध्ये व्यवधानं कोणात्कोणपर्यन्तं तु  
प्राङ्न्यायादिना ।

सिंहीरसि सपत्नसाही स्वाहेति दक्षिणेऽऽसे ।

नाभ्यतिरिक्तोऽसस्तत्र नाभिलग्नकोणमारभ्याग्निंकोणपर्यन्तमक्षणयेति वचनादन्य-  
त्राप्येवम् ।

सिंहीरसि सुप्रजावनिः स्वाहेत्युत्तरस्यां श्रोण्याम् ।

वायव्यकोणमारभ्य नाभित्रायव्यकोणपर्यन्तम् ।

सिंहीरसि रायस्पोषवनिः स्वाहेति दक्षिणस्यां श्रोण्याम् ।

नैर्ऋतकोणमारभ्य नाभिकोणपर्यन्तम् ।

सिंहीरस्यादित्यवनिः स्वाहेत्युत्तरेऽऽसे ।

नाभिकोणमारभ्येशानकोणपर्यन्तम् ।

सिंहीरस्यावह देवान्देवयते यजमानाय स्वाहेति मध्ये ।

नाभेर्नैर्ऋतकोणमारभ्येशाननाभिकोणपर्यन्तं तत्र तत्र हिरण्यान्तर्धानपूर्वकं सर्वत्रो-  
त्तरवेदिर्देवता तेभ्य उत्तरवेदिरित्युपक्रम्य तस्मादुत्तरवेदिं पूर्वमग्नेर्व्याघारयन्तीति श्रुतेः ।

भूतेभ्यस्त्वेति स्रुचं हिरण्यं चोद्गृह्य ।

उपयुक्तप्रतिपत्तिरतो विशेषनिर्दिष्टयोर्मन्त्रावृत्त्यैवोद्गृह्योत्सिष्याप्राप्तत्वाद्धिधिरनु-  
मेयः । य एव देवा भूता इत्याद्यर्थवादेन च देवतात्वं स्वाहाकारेण दानाभावात् ।

पौतुद्रवैः परिधिभिः परिदधाति ।

पौतुद्रुर्देवदारुः । औदुम्बर इति केचित् । मानं वेदेर्यथा परिधीनां परस्परयोगो  
यथा स्यात्तावन्मात्रम् ।

त्रिंश्वायुरसीति मध्यमं ध्रुवक्षिदसीति

दक्षिणार्धमच्यतक्षिदसीत्युत्तरार्धम् ।

परिदधातीत्यनुकृष्यते । दृश्हेति मन्त्रान्तः ।



उपकृताः संभारा गुग्गुलुसुगन्धितेजनं  
शुक्लोर्णास्तुका पेट्वस्यान्तरामृङ्गे या ।

पूर्वमेव संपादिताः संभाराः संभ्रियतेऽग्निर्यस्ते । गुग्गुलुधूपपाठः । गुग्गुल्विति भाषा-  
याम् । सुगन्धितेजनमिति तृणविशेषो यस्तिक्तत्वान्न पशुभिर्भक्ष्यते । शुक्ला चासा-  
चूर्णा स्तुका चेति स्तुका छिन्नप्ररूढोर्णैव पेट्वस्य गतपुंसकस्य भेषस्य शृङ्गयोर्मध्ये  
योत्पन्ना । पैत्वो वृष्णिरेवेति कात्यायनः । स्तुकामस्य च्छिन्ना छिन्नस्तुकस्येत्येषामिति  
भरद्वाजः ।

तानग्नेर्भस्मासीति सकृदेवोत्तरनाभ्यां निवपति ।

तान्संभारान् । मन्त्रेऽग्नेर्भस्मास्यग्नेः पुरीषमसीत्येकवचनश्रुनेर्गुग्गुल्लादिशब्दैः प्रत्येकं  
भिन्नद्रव्यत्वात्प्रतिसंभारमाधाने मन्त्रदर्शनाच्च तथा प्राप्तमुक्त सकृदिति संभारशब्दे  
नैव विधानादेकद्रव्यत्वादग्नेर्ह्येत्युरीषं यत्संभारा इत्येकवचननेन बहूनां सामानाधिकर-  
ण्यान्नाभ्यास इत्यर्थः ।

ऊर्णावन्तं प्रथमः सीद योनिमित्युच्यमाने यज्ञ प्रति-  
तिष्ठ सुमौ सुशेवा आ त्वा वसनि पुरुधा विशन्तु ।  
दीर्घमायुर्यजमानाय कृष्वन्नथामृतेन जरितारमङ्घ्रि  
यज्ञः प्रत्यष्टादिति संभारेषु प्रतिष्ठापयति ।

उच्यमाने होत्रा त दीप्तमिधमं न्यसेषु संभारान् प्रतिष्ठापयति मन्त्रेण ।

अग्नेः कुलायमसीति दक्षिणत उपयमनीरूपनिवपति ।

उपयमनीः सिकता अग्निसमीपे निवपति ।

मनुष्वत्वा निधीमहि मनुष्वत्समिधीमहि । अग्ने  
मनुष्वदङ्गिरो देवान्देवायते यजेत्युपसमिन्धे ।

अग्निं काष्ठेन ।

अग्निर्यज्ञं नयतु प्रजानन्मैनं यज्ञहनोऽविदन् ।  
देवेभ्यो यज्ञं प्रब्रूतात्प्रप्र यज्ञपतिं तिर स्वाहा  
वायुरादित्यो यज्ञो यज्ञं नयतु प्रजानन्मैनं  
यज्ञहनोऽविदन् । देवेभ्यो यज्ञं प्रब्रूतात्प्रप्र  
यज्ञपतिं तिर स्वाहेति चतस्रोऽतिमुक्तीर्हुत्वा ।

अतिमुक्तिसंज्ञिका आहुतीर्वायुर्यज्ञमित्यादि तथाऽऽदित्यो यज्ञमित्यादि मध्ययो-  
रप्यनुषङ्गेण स्वाहान्ताभ्यां मन्त्राभ्यां दर्विहोमधर्मेण जुहोति ।

जुहूꣳ सुचं च संमृज्य चतुर्गृहीतेनाष्टगृहीतेन द्वादशगृहीतेन  
वा सुचं पूरयित्वा सप्त त इति पूर्णाहुति जुहोति ॥ ५ ॥

अपूर्वत्वाद्धोमस्यापूर्वं समार्गविधानं, पूरयित्वेति वचनाद्वादशगृहीतेनाष्टगृहीतेन  
चतुर्गृहीतेन वा यथा पूर्णा भवति तथा गृह्णातीत्युक्तम् । पूर्णया सुचाऽऽहुतिः पूर्णा-  
हुतिरिति संज्ञानिर्वचनात् ।

एषोऽत्राऽऽहवनीयो यतः प्रणीयते स गार्हपत्यः ।

यत उत्तरवेद्या प्रणीय पूर्णाहुत्यन्तेन संस्कृतः सोऽत्र पशुबन्ध एव नाग्निहोत्रहोम  
आहवनीयकार्यकरो यतः प्रणीयते सोऽत्र गार्हपत्यो नाग्निहोत्रे । तथा च कालेऽग्नि-  
होत्रं कर्तव्यं तन्मध्येऽपि तच्च प्राकृतेष्वेव नतूत्तरवेदिस्थे भरद्वाजेनात्र विकल्प उक्तः  
संस्थिते पशुबन्धे काले वेति, तन्निराकृतम् ।

आहवनीयं गार्हपत्यं दक्षिणाग्निं चान्वाधायेध्मावर्हिंराहरति ।

अतिदेशप्राप्तस्यानुवादोऽयं क्रमार्थं परमतव्युदासार्थं च । अन्वाधानं देवतापरि-  
ग्रहार्थमुक्तमिष्ट्या देवतापरिग्रहसिद्धौ न वचनमस्ति तस्मान्नान्वाधानसिद्धिः । तथा च  
भरद्वाजः—न पश्चिष्ट्यामग्निं गृह्णीयादित्यपरमिति । दीक्षणीयाया हि वचनाद्देवताप-  
रिग्रहार्थता । प्रत्येकग्रहण तु प्राजिहितेऽन्वाधानाभावप्रदर्शनार्थम् । इष्ट्याऽऽन्वाधान-  
सिद्धिः सांनायविकारत्वाच्छाखाहरणं सूत्रान्तर उक्तं तन्मा भूदिति वक्तुमन्वाधाये-  
ध्मावर्हिरेवाऽऽनयति । द्रवद्रव्यं हि शाखया शोधनीयं न मांसं तथाऽस्मिन्नविद्यमाने  
सह धर्मद्रव्यं निवर्तत इत्युक्तत्वात् । व्रतग्रहणपूर्वकं वेदस्य पूर्वमेवं कृतत्वान्नाप्यत्र  
प्लक्षशाखाहरणं तस्य न प्रकृतशाखार्थेनार्थोऽपि तु विकृतानुपदेशेनास्मरणार्थं ततस्तु  
वर्हिंराहरणानन्तरमेवाऽऽनयति नतु तस्या आनयनविधिरस्ति वर्हिंरर्थे विधानाना-  
भावात् । प्रायौगिकास्तूष्णीमानयन्ति आनयन एव वा प्राप्ते कुतस्तूष्णीमिति वर्हिः  
प्राकृतमेव नत्वग्नीषोमीयविकारत्वादिक्षुशलाके अपि ।

सप्तदश सामिधेन्यो न परिधीनिध्म उपसंनह्यति ।

वाचनिकं निरूढे सप्तदशत्वं विकृतौ तु विकल्प इत्येकः पक्ष उक्तोऽत्र तु निय-  
तमेव सामिधो वर्धन्त इत्युक्त परिधिकार्थं पशौ ह्यग्निभ्रातृत्वसंस्तवाद्दृष्टार्थोऽयमुत्तरवे-  
दिसंस्कारस्तथाऽपि प्रसङ्गेन रक्षसामपघातलक्षणोऽदृष्टसंस्कारोऽप्येभिः कर्तुं शक्यते  
परिधिशब्देन विधानाच्चातोऽन्ये प्राकृता निवर्तन्ते । ततस्त्वा विंशतिधेत्यूहः ।  
त्रीन्परिधीनिति लुप्यते । यज्ञायुरनुसंचरानित्युपवेषधृष्टिशब्दविवक्षया पुंस्त्वं तद्दर्शित-  
मेव पूर्वम् ।

अग्नीन्परिस्तीर्य पाणी प्रक्षालयोलपराजी\* स्तीर्त्वा ।

चोदकप्राप्तानुवादः पदार्थक्रमार्थः । बहिराहरणानन्तरं वेदिकरणं तस्य जातत्वात् । यत्र परिस्तरणमुपवास इति क्रिया रात्रेः कालस्याभावेऽपि संस्कारलोपो नास्तीति-  
न्यायप्रदर्शनार्थं परिस्तरणानन्तरं पाणीप्रक्षालनमेव ।

यथार्थं पाशुकानि पात्राणि प्रयुनक्ति ।

अतिदेशप्राप्तौ चौषधपात्राणां प्रयोजनाभाव इति वक्तुं यथार्थमित्युक्तम् । यथार्थं प्रयुनक्ति पाशुकानि चेत्यर्थः ।

स्फपमग्निहोत्रहवणी\* स्तुवस्वधिति द्वे जुहूवसाहोमह-  
वनीं द्वितीयां द्वे चोपभृतौ पृषदाज्यधानीं द्वितीयां  
ध्रुवां द्वे आज्यस्थाल्यौ दधिधानी द्वितीयां वेदं  
समवत्तधानीं द्वे रशने द्विगुणां द्विव्यायामां त्रिगुणां  
त्रिव्यायामां द्वे कार्पूर्यमय्यौ वपाश्रपण्यौ द्विशू-  
लामेकशूलां च कुम्भीं हृदयशूलं फुल्लशाखां स्वरुं  
मैत्रावरुणदण्डं यूपं यूपशकलमरणी येन चार्थः ।

प्राकृतानि कपालशूर्पाजिनशम्यादिकं निवृत्तमौषधद्रव्याभावात् । स्वधितिं पशो-  
विशसनशस्त्रं, जुहू इति जुहूशब्दस्य न विसृजा तथाऽपि जुहू इति निर्देशश्छान्दसो  
माषायां जुह्वाविति भवितव्यम् । दधिधानीं द्वितीयामिति च प्रथमतो दध्येव यस्यां  
निरूप्यते ता दधिधानीमित्यर्थः । पृषदाज्यं यस्या क्रियते सा च पृषदाज्यस्थाल्येव ।  
समवत्तधानीमिति डापात्रं पाशुकं, यूपशकल तक्षणजातमञ्जनार्थम् । स्पष्टमन्यत् । येन  
चार्थः । येन सुवर्णशकलादिना । एवमन्यदपि ।

पवित्रे कृत्वा यजमानवाचं यच्छेति संभ्रे-

प्यति वाग्यतः पात्राणि संमृशति ।

पवित्रकरणानन्तरं ब्रह्मन्प्रणेप्यामित्येतदस्त्येव । वाजसनेयकब्राह्मणेन प्रणीता-  
प्रतिप्रसवस्य दर्शपूर्णमासयोर्व्याख्यातमिति प्रणीताप्रणयनमामन्त्रणपूर्वकं कार्यमेव ।  
व्याख्यातं दर्शपूर्णमासयोरेव । स्पष्टमन्यत् ।

प्रोक्षितेषु वाचं विसृजते ।

हविष्कृता वाचं विसृजत इति कालाभावात्प्रोक्षितेषु पात्रेषु । यज्ञमात्रेऽपि वाग्यतेन  
कर्तव्यपदार्थेषु प्राकृतेषु चोदकप्राप्तेषु मध्येऽन्ये न सन्तीति प्रोक्षितेष्वित्युक्तम् ।

उत्तरं परिग्राहं परिगृह्य संभ्रैषेण प्रतिपद्यत आ-

ज्येन दध्ना चोदेहीति संभ्रैषस्यान्त\* संनमति ।

स्फयोदसनानन्तरं प्रोक्षणीरासादयेत्यादि समानं, विशेष आज्येनेत्येतस्यानन्तरं

दध्ना चेति पदमूहनीयं, संनाम ऊहः । यथार्थमूह इत्यक्तमेव तथाऽपि मध्ये स्तुवं स्वधितिमिति मा भूदित्येवमर्थं प्रैषस्यान्तमित्युक्तम् । अयमभिप्रायः—यथा स्रुचः संमार्ष्टीत्यत्र स्रुवस्यापि ग्रहणमेवमत्र स्रुवग्रहणन स्वधितिग्रहणं सिध्यति दध्नः प्रदेयत्वामावादाज्येन न साम्यमते ऽन्यस्मिंश्च द्रव्ये तेनार्थेन संयुज्यमाने धर्मावेश इति न प्राप्नुयात्तदर्थमुक्तं संनमतीति दर्शितम् ।

यत्प्रागाज्यनिर्वपणात्सत्कृत्वाऽऽज्यं

निरूप्य दधिपृषदाज्यार्थं निर्वपति ।

प्राकृतपदार्थानन्तरं वैकृतस्य विनिवेशार्थं क्रमदर्शनं प्रैषानुसारेणाऽऽज्यनिर्वपणाद्यत्प्राक्तत्कृत्वेति तत्र स्रुववत्स्वधितिसंमार्गोऽवदानसाधनत्वादाज्यनिर्वपणमात्रे सत्येवादितिरस्येति दधिस्थालीमादाय महीनामिति दधि निर्वपति । तस्य प्रयोजनं पृषदाज्यार्थमिति पृषद्गुणकमाज्यं तस्य संस्कारार्थमित्यर्थः । तेन नेदं हविरपि तु हविःसंस्कारकं तेन न दधिधर्माः सायंदोहाद्याः । यत्र हविः प्रदीयेतेति वचनादत्र नाऽऽदिष्टसामान्यमामिक्षा तथाऽपि चोक्तार्थं आज्यधर्माः ।

न तु(नु)तस्मिन्न संस्कारा नहि दर्शपूर्णमासार्थाज्यस्थाने विधीयते(न्ते) येनाऽऽज्यधर्माः स्युरिति तत्राऽऽह ।

तस्मिन्नाज्यधर्माः क्रियन्ते यदन्यदधिश्रयणात् ।

वाजसनेयिब्राह्मणे हि भवति द्वयं वा इदं सर्पिः संमृष्टमाज्यं चेति धर्मप्राप्तिः स्वतन्त्रद्रव्यस्येवात उक्तं तस्मिन्नाज्यधर्माः क्रियन्त इति । तर्हि द्वयमप्यस्तु हविरिति न । पृषदाज्यमित्येकत्वं श्रुतेः । वदति च स्पष्टमेव कात्यायनः पशौ मन्त्रवर्णाच्छ्रुते श्रेति पशौ स्वाहा देवाः आज्यपान्स्वाहेति । तथा पृषदाज्यं गृह्णातीत्येकवचनश्रुतेश्च न द्रव्यद्वयं पृषदाज्यमित्याज्यशब्दादाज्यं संमृष्टं च दध्यपि तस्मादाज्यमेवैतत् । ननु द्वित्वश्रुतेरर्थवादत्वेन कुनः संस्कारप्राप्तिरिति चेन्न दध्यधिश्रयतीति वाजसनेयिनामन्या श्रुतिरधिश्रयणं निषेधति । न ह्यप्राप्तं निषिध्यतेऽतोऽवश्यं धर्मप्राप्तिरिति । किं च येन संमृष्टेन हविरुत्पद्यते तदपि हविर्धर्मैः संस्क्रियते यथा सायंदोहादि, संस्कृतेनैव दध्नाऽऽमिक्षोत्पत्तिरिति अग्नावधिश्रयणे द्रव्यनाशान्न । अत एव दध्ना चोदेहीति निगदान्तेः चोहः । न्यायमते तु न संस्कारः ।

आज्यग्रहणकाले जुहूपभृतोश्चतुर्गृहीते

गृहीत्वा तृतीयमाज्यस्य दधन्यार्नाय ।

चतुर्गृहीतं प्रत्येकमाज्यस्य निरुत्तस्य तृतीयं भागनिर्देशात्संस्कार्यमाज्यं तृतीयमेव दधनीति गुणविभक्तेश्च ।

ज्योतिरसि विश्वरूपं विश्वेषां देवनां सपिदिति  
पञ्चगृहीतं पृषदाज्यं गृह्णाति महीनां पयोऽसीति वा ।

मन्त्रद्वयविधिना वा कृतमत्र वा मन्त्रावृत्तिश्चान्यतरस्य ।

यथाप्रकृति ध्रुवायाम् ।

कर्मार्थमनुवादः ।

सन्नेष्वज्येषु यूपसंमानेन प्रतिपद्यते ।

वेद्यास्तरणानन्तरं छत्रशाखास्तरणं दक्षिणश्रेण्याम् । तथोक्तं कात्यायनीये बर्हिषि  
छत्रशाखां स्तृणाति यूपसंमानेनोपलक्षितं कर्म पूर्वं च तत्करोतीत्यर्थः ।

तदाऽऽह—

देवस्यत्वेत्यभ्रिपादाय परिलिखितमिति त्रिःप्रद  
क्षिणं यूपवटं परिलिखत्यर्थमन्तर्वेद्यर्थं बर्हिवेदि ।

कृन्तामीत्यन्तः । अवट इ(मि)त्येकत्वात्सकृन्मन्त्रो द्विस्तूष्णीं, समन्तादिति वक्तुं  
प्रदक्षिणमिति । यूपवटो यूपार्थं गर्गसं मध्याद्यावान्खननायाऽऽस्तस्तावन्तं रेखयाऽङ्कितं  
करोति । महावेद्यां यथार्थं खातस्य वेद्या बर्हिश्चार्थं यथा तथा परिलिखति । अत्र  
वेदिर्नार्थस्याङ्गत्वेन विधीयतेऽपि तु वेदिदेशो लक्षणे । तथा च व्यात्मके देशे खात  
इत्येवान्यथा देशविधाने वेदेरङ्गत्वविधाने वाक्यभेदः स्यादतो देशलक्षणा । तेन  
प्राच्यां यूपैकादशिन्यां न वेद्यामर्थमिति फलम् ।

परिलिख्यामीद्यूपवटं खनोपरसंमितं द्यङ्गुलेन त्र्यङ्गु-  
लेन चतुरङ्गुलेन वोपरमिति खननादिति संप्रेष्यति ।

संमीयमानोऽवयव उपरशब्दवाच्योऽतस्तन्मानेऽवटे खाते ततोऽपि द्यङ्गुलाद्यन्यत-  
ममानेनाधिको निम्नः । अग्रीद्यथाप्रेषं करोति ।

उपरमात्रं खात्वा ॥ ६ ॥

अग्रीद्यथार्थं खात्वा ।

यत्ते शिल्पः परावधीक्षसा हस्तेन  
वाश्या । आपस्ते तद्यज्ञियाः पुनन्तु  
शुचयः शुच इति यूपं प्रक्षालयति ।

स्पष्टम् ।

यवमतीः प्रोक्षणीः कृत्वा पृथिव्यै त्वेति मूलं  
प्रोक्षत्यन्तरिक्षाय त्वेति मध्यं दिवे त्वेत्यग्र-  
शुन्धतां लोकः पितृषदन इति यूपवटेऽपोऽवनयति ।

यवयुक्ताः प्रोक्षणार्थमपः कृत्वा न संस्कारः । स्पष्टम् । 'शेषभूता अपोऽवटे'  
इत्येव भरद्वाजः ।

यवोऽसीति यवं प्रास्यति पितृणां\* सदन-  
मसीति प्राचा बर्हिषाऽवस्तृणाति ।

यवप्रासनं बर्हिषाऽवस्तरणं च खात एव । उदगग्रत्वनिवृत्तये प्राचेति । यवोऽसी-  
त्यस्यारातीरित्यन्तः ।

स्वावेशोऽसीति प्रथमपरापातित\* शकलमधस्ता-  
त्वक्कमवटेऽवदधाति घृतेन द्यावापृथिवी आपृणे-  
था\* स्वाहेति हिरण्यमन्तर्धाय स्रुवेणाभिजुहोति ।

स्वाहाकारान्तो मन्त्रोऽन्यशाखीयोऽस्मच्छाखायामिहाश्रवणात् । दर्विहोमत्वाज्जु-  
हूप्राप्तौ स्रुवेणेति वचनादितरधर्मनिवृत्तिः । हिरण्यं शकलेऽन्तर्धाय तत्रामिहोम आग्न्य-  
स्थार्याज्येन द्यावापृथिव्यौ देवते । वित्तादिति स्वावेश इत्यस्यान्तः ।

यूपायाज्यमानायानुब्रूहीति संप्रेष्यत्यज्यमानाया-  
नुब्रूहीति वाऽग्नेणाऽऽहवनीयं लौकिकेनाऽऽज्येन  
पुरस्तात्प्रत्यङ्गितिष्ठन्यजमानो यूपशकलेनानक्ति ।

आध्वर्यवे याजमानविधानं विकल्पार्थं तथैव कात्यायनमरद्वाजाभ्यामुक्तम् । अग्ने-  
णाऽऽहवनीयं विद्यमानं यूपं तस्य पुरस्ताद्भागे प्रत्यङ्मुखस्तिष्ठन्यजमानो यूपशकलेन  
साधनेन हस्तेन ।

लौकिकेनेति ।

जातिवाचिशब्देनोभयमागच्छति तत्राऽऽज्यं स्थालीगतं मा मूदिति लौकिकेनेत्यु-  
क्तम् । अञ्जनकर्मणः प्राकृत्वाभावादहोमत्वाच्च लौकिकेनेति गम्यते । होमस्तु यद्यप्य-  
यमप्राकृतस्तथाऽपि होमत्वेनाऽऽहवनीयाश्रयत्वेन च स्थार्याज्येन । अञ्जनीयं कर्म  
न निर्दिष्टं तत्त्वग्रं चषालं चानक्ति चषालं प्रतिमुञ्चति स एवाधिकारात् ।

देवसस्त्वा सविता मध्वाऽनक्तित्वत्यग्रमैन्द्रमसीति चषालम् ।

अनक्तीत्यनुवर्ततेऽग्रं यूपस्य चषालं सर्वतः ।

सुपिप्पलाभ्यस्त्वौषधीभ्य इति चषालं प्रतिमुञ्चति ।

प्रतिमुञ्चत्यग्रे यूपस्यावदधाति । एतदन्तं याजमानमथवा प्रतिमोचनमध्वर्योर्यजमानोऽ-  
नक्तीत्येव विधानादित ऊर्ध्वं त्वञ्जनमप्यध्वर्योरेव । यजमानमेव तेजसाऽनक्तीति यज-  
मानातिरिक्तस्य वाक्यशेषे कर्तृत्वनिर्देशात् ।

देवस्त्वा सविता मध्वाऽनक्तित्वत्यान्तमग्निष्ठामश्रिमनक्ति ।

अन्तमभिव्याप्याऽऽन्तमग्निष्ठामाहवनीयसंमुखामश्रिं यूपस्य तामनक्ति । अश्रिमि-  
त्येव नोपरम् ।

रश्नादेशे त्रिः प्रदक्षिणं परिमुशति मध्ये वा ।

यत्र रश्नया परिव्यां तत्र यूपमध्ये वा ।

अनक्तमुपरम् ।

करोतीति शेषः । पुनर्वचनं कात्यायनेनोक्तं सोपरमग्निष्ठादेशमङ्क्त्वेति तन्मा  
भूदिति ।

आञ्जनमभृति यजमानो यूपं नानु(नू)त्सृजत्यापरिव्ययणात् ।

स्पष्टम् ।

यूपायोच्छ्रीयमाणायानुब्रूहीति संप्रेष्यत्युच्छ्रीयमाणायानुब्रूहीति वा ।

स्पष्टम् ।

उद्दिव५ स्तभानान्तरिक्षमित्युच्छ्रयति ।

अवटाद्बहिरेवोर्ध्वं करोति यूपमित्येव पृथिवीमुपरेण । इह्येत्यन्तः ।

ते ते धामानीत्यवटेऽवदधाति ।

यूपमित्येव भूरित्यन्तः ।

विष्णोः कर्माणि पश्यतेति द्वाभ्यां कल्प-

यत्यग्निनाऽग्निष्ठां सदिशं मिनोति ॥ ७ ॥

ततमित्यन्ताभ्यां द्वौमृश्य(ग्भ्या)कल्पयति यथास्थानम् । अग्निनाऽऽहवनीयेनाग्नि-

ष्ठेति या पूर्वमुक्ताऽतस्तां समानदिशमाहवनीयाभिमुखां मिनोति रोपयति ।

यं कामयेत तेजसैनं देवताभिरिन्द्रियेण ष्यर्ध-

येयमित्याग्निष्ठां तस्याश्रिमाहवनीयादित्यं वेत्थं

वाऽतिनावयेत्तेजसैवैनं देवताभिरिन्द्रियेण ष्यर्ध-

यति यं कामयेत तेजसैनं देवताभिरिन्द्रियेण सम-

र्धयेयमित्याग्निष्ठां तस्याश्रिमाहवनीयेन संमिनुयात् ।

प्रथमोऽर्थवादो नित्यमग्निष्ठामश्रिमाहवनीयाभिमुखां कुर्यादिति विधेस्तादृशस्य काम-  
नायां संकल्पविधानार्थं द्वितीयं कामयेतेति प्रथम आहवनीयात्सकाशादित्यं वेत्थं  
वाऽन्यदिशं प्रति नावयेन्नतं कुर्याद्दोषमुक्त्वा न तथा कुर्यादिति ।

१ क. ग. च छ. ट. ठ. 'व्याख्या त' । २ घ. ङ ज. झ. ञ. 'भानेत्यु' । ३ क. ग. च. छ.  
ट. ठ. ण. द्वाभ्यां मृ' ।

अग्निं प्रत्युपनतं बहिष्ठे निर्णुनमनाविरुपरं संमिनोति ।

अग्निमाहवनीयं प्रत्युपनतं नम्रं बहिर्भागे निर्णुतमनुतमनम्रमनाविरप्रगट उपरो  
यस्येति तादृशं संमिनोति सम्यगवस्थापयति ।

ब्रह्मवर्निं त्वेति प्रदक्षिणं पुरीषेण पर्यूहति ।

पुरीषेणावटखननमृदा परितः पूरयति । पर्यूहामीत्यन्तः ।

ब्रह्मदृष्टेति मैत्रावरुणदण्डेन परिदृष्ट्वेति ।

पुरीषं दण्डमूलेनाधस्ताद्गमयति द्रढयतीति यावत्पोषं दृष्ट्वेत्यन्तः ।

उन्नम्भय पृथिवीमिति प्रदक्षिणमपोऽनु परिषिञ्चति ।

दृतिमित्यन्तः । खातमनु यूपस्य परितः प्रदक्षिणं सिञ्चति ।

देवस्य त्वेति त्रिगुणां त्रिव्यायामां दार्वांश्च रशनामादाय ।

आदद इत्यन्तः । त्रिभिर्गुणैर्निर्मिता दर्भमयीं प्रसारितयोर्बाह्वोर्मध्ये यावान्विस्तार-  
स्तत्प्रमाणाम् ।

इदं विष्णुर्विचक्रम इति सरशनेन पाणिना यूपं त्रिरुन्माष्टि ।

गृहीतरशनायुक्तेन हस्तेनोर्ध्वं सकृन्मन्त्रेण द्विस्तूर्णीं माष्टि । सुर इत्यन्तः ।

तद्विष्णोः परमं पदमिति यूपस्याग्रं प्रेक्षते ।

अषाढादधिकमूर्ध्वस्थितम् ।

यूपाय परिवीयमाणायानुब्रूहीति संप्रे-

ष्यति परिवीयमाणायानुब्रूहीति वा ।

स्पष्टम् ।

परिवीरसीति तया नाभिदेशे त्रिः

प्रदक्षिणं परिव्ययति मध्ये वा ।

मनुष्या इत्यन्तः । वेष्टयति नाभिपरिमिते देशे यूपं मध्ये यूपस्य वा ।

उत्तरमुत्तरं गुणं करोति ।

वेष्टयन्प्रथमवेष्टनादुपरि द्वितीयं तदुपरि तृतीयं गुणं रशनावेष्टनस्य ।

यं कामयेतोर्जनं व्यर्धयेयमित्यूर्ध्वा वा तस्यावार्चा वाऽवोहेत् ।

यजमानमूर्जा वियोगं नयेयमिति योऽध्वर्युः कामयेत तस्य यजमानस्य यूपरशानाना-  
भिदेशे मध्ये वा परिवीतामूर्ध्वा सादयेदधस्ताद्वा प्रतिषेधार्थमेवाद(वोहन(?))मनेकार्थ-  
मित्यर्थः ।

१ क. ज. 'द्विष्टां नि' । ख. 'द्विष्टो नि' । ग. म. ठ. ण. 'द्विष्टो नि' । ड. ट. 'द्विष्टाभि' ।  
ब. छ. ड. 'द्विष्टानि' । झ. 'द्विष्टं नि' । २ घ. क. ज. झ. ञ. ठ. ड. 'रं मि' । ३ च. छ. झ. म.  
ड. नाभिदेशे । ४ म. ठ. ण. 'मर्थवा' । ५ न. ड. ण. 'अर्थ' ।



यदि कामयेत वर्षुकः पर्जन्यः स्यादित्यवाचीमवोहेत् ।

सत्यां कामनायामेव तथा संकल्प्याषस्तात्कुर्यान्नान्यथा । वर्षुको वृष्टिप्रदानशीलः ।

यदि कामयेतावर्षुकः स्यादित्यूर्ध्वामुब्रूहेत् ।

अवृष्टौ सत्यां पूर्ववदेव ।

यं कामयेत ऋषस्य जायेतेत्युपान्ते  
तस्य व्यतिषङ्ग्य न प्रवेष्टयेद्यं काम-  
येत पुमानस्य जायेतेत्यान्तं तस्य  
प्रवेष्ट्य स्थविमदणीयसि प्रवयति ।

अस्य यजमानस्य रूपपत्यं भवत्विति यः कामयेतेति निन्दया न तथा कार्यमि-  
त्यर्थः । उपान्ते यूपे त्रिवेष्टितरशनायाः कृतग्रन्थेयौ मूलाग्रभागाववशिष्टौ तयोरुपान्ते  
द्वयोर्वेष्टनमकृत्वा परस्परं चाभौ मेळयित्वात्सर्गो व्यतिषङ्गः स न कर्तव्य इत्यर्थः ।  
शास्त्रान्तरप्रसस्य निन्दयोत्तरस्तुतिर्यं कामयेत पुमानस्येत्येतन्नित्यं काम्यं चैतत् । प्रवे-  
ष्टनमेकैकस्य प्रत्येकं ततोऽवशिष्टान्तौ स्थविमदणीयसि प्रवयति स्थविष्टं स्पृष्टं मागं  
मूलभागमणियसि सूक्ष्मे प्रवेशयति ।

दिवः सानुरसीति स्वरुमादत्ते दिवः सूनुरसीति वा दिवः  
सानूपेषेति वाऽन्तरिक्षस्य त्वा सानाववगृह्णाभीत्युत्तरे-  
णामिष्टां मध्यमे गुण ई रुमुपगूहत्युत्तमे वा ॥ ८ ॥

इति सत्याषाढहिरण्यकेशिसूत्रे चतुर्थप्रश्ने द्वितीयः पटलः ॥ २ ॥

अग्निष्ठाश्रेरुत्तरभागे गुणयुपयोमध्ये प्रवेशयति । स्पष्टमन्यत् ।

इति सत्याषाढहिरण्यकेशिसूत्रव्याख्यायां महादेवकृतायां  
प्रयोगवैजयन्त्यां चतुर्थे पशुप्रश्ने द्वितीयः पटलः ॥

अथ चतुर्थप्रश्ने तृतीयः पटलः ।

उपक्लृप्तः पशुरकूटोऽकर्णोऽकाणोऽखञ्जोऽखण्डोऽष-  
ण्डोऽघृष्टोऽश्लोणोऽसप्तशफः पन्नदञ्छागो यमान्यतरो  
यूध्यो मातृमान्पितृमान्भ्रातृमान्सखिमास्तः स्त्रौपयति ।

पूर्वमेव तन्प्राग्मादुपकृतः । पशुरिति सामान्यानिर्देशोऽपि च्छागस्य वपाया इत्यादि-

१ क. ख. ग. च. छ. ट. ठ. ण. 'षज्यं' । २ घ. ङ. ज. झ. ञ. ट. 'ति शकलमा' । ३ घ.  
ङ. ज. झ. ञ. ट. 'हमवपु' । ४ क. 'तरे वा' । ५ घ. ङ. ज. झ. ञ. ट. 'जापयित्वा' ।

लिङ्गाच्छाग इत्यग्निमेण संबन्धः । कूटो भग्नगृङ्गः कुटिलगृङ्गोऽतोऽन्य एवमुत्तर-  
त्रापि परिसंख्या ज्ञेया । कर्णेन विकलोऽ(लः)कर्ण इति रूढ्या स न । काणश्चैक-  
चक्षुः स न । खञ्जो दुर्बलपादः स न । खण्डो दन्तैर्हीनः स न । षण्डः क्लीबः स न ।  
घृष्टो गस्वरः स न । श्लोणो बधिरः स न । सप्तशफ एकस्मिन्पादे खुरद्वयहीनः स न ।  
पतिता दन्ता यस्य स पन्नदन्त ग्राह्यः । आदौ पतिताः पश्चादागता इत्यर्थः । तथा च  
बहुचक्रास्त्रणे—यदा वै पशोः पुनर्दन्ता जायन्तेऽथ स मेधयो भवतीति । तथा चाखण्डः  
पन्नदन्तियनयोरविरोधो ज्ञेयः । छागोऽन्नः । यमयोरुत्पन्नयोर्मध्य एकः । प्रयूध्यो  
यूधे समुदाये मत्रो नैकाकी । मातृमानित्यादिचतुष्टयं तत्कालविद्यमानं(न) मातृपितृ-  
भ्रातृसखितया ज्ञेयम् । तं स्नापयति प्रक्षालयति । अत्रानुग्रहमाह भरद्वाजः—यद्य-  
ङ्गहीनः स्याद्द्रव्यतो वा यथाऽर्थः संपद्येन वैष्णवीमाग्नावैष्णवीं सारस्वतीं बार्हस्पत्यां  
चेति हुत्वा सर्वप्रायश्चित्तानि जुहुयादिति । बाधूलस्त्वाग्नेयोमाग्नावैष्णवीं प्राजापत्या-  
मैन्द्रावायव्याभिति च हुत्वोपाकुर्यादिति । यानि च सूत्रे विध्यपराधे चोक्तानि प्राय-  
श्चित्तानि च बाधूलपक्षेऽप्यनाज्ञातादित्रयं सर्वप्रायश्चित्तं च समुच्चीयते । सर्वे होमा  
दर्विहोमधर्मेणाऽऽज्यस्थाल्याज्येनापूर्वा होमाः स्थाल्याज्येन होमव्यतिरिक्तमाज्यसाध्यं  
कर्म लौकिकाज्येनेति सर्वत्र ज्ञेयम् ।

इषे त्वेति बर्हिषी आदत्ते ।

दमौ द्वौ ।

उपवीरसीति प्लक्षशाखाम् ।

आदत्त इत्यनुकर्षः ।

इन्द्राग्निभ्यां त्वा जुष्टमुपाकरोम्युपो देवान्दै-  
वीर्विशः प्रजापतेर्जायमाना इमं पशुं पशुपते त  
इति बर्हिभ्यां प्लक्षशाखया च पशुमुपाकरोति ।

दैवीर्विशः प्रागुरित्यादिरेवती रमध्वमित्यन्तः । प्रजापतेरिति च, इमं पशुमिति  
च मन्त्रैर्गृहीतबर्हिः प्लक्षशाखाभिः पशुं स्पृशन्देवतार्थत्वेन संकल्पयति ।

प्रजानन्त इत्युपाकृत्य पञ्च जुहोति ।

जुह्वा व्यापृतत्वादपूर्वत्वात्स्थाल्याज्यं वसाहोमहवन्त्यां पञ्च गृहीत्वा दर्विहोम-  
धर्मेण प्रजानन्तः० येषामीशे० ये बध्यमान० य आरण्याः० प्रमुञ्चमाना० इति पञ्चभि-  
र्मन्त्रैर्जुहोति । क्रमप्राप्त उपाकृत्येति वचनमुपाकरणाङ्गतां दर्शयितुं, तेनोपाकृतस्य  
पशोरूहः सिद्धः ।

१ ख. ग. छ. ठ. ण. 'गतदन्त इ' । २ ग. छ. ण. 'मैन्द्र वा' । ३ घ. ङ. ज. झ. म. ढ.  
चिन्तः प्रतिपृच्छन्ति पूर्वं इ' ।

पशुरतेः पशवो विरूपाः सदृशा उत । तेषां यं वद्विरे देवा-  
स्तः स्वराडनुपन्यतामिति वा मध्ये पञ्चमी जुहोति ।

प्रमुञ्चमाना इत्येतस्य विकल्पार्थः ।

अग्नेर्जनित्रमसीत्यधिमन्धनशकलमादाया-  
परेणाऽऽहवनीयं बर्हिषि निदधाति ।

अधिकृत्य मध्यमे येन शकलेन तत्तथा । बर्हिषि स्तार्णे ।

वृषणौ स्थ इति माञ्चौ दमौ शकलेऽवदधाति ।

निहिते त्वधिमन्धनशकले कौचिद्दमौ स्थापयति । शकलसंस्कारोऽयमुपाकरण-  
बर्हिषोरन्यत्र विनियोग्यमाणत्वात् ।

उर्वश्यसीत्यधरारणिमादत्ते पुरुरवा इत्युत्तरारणिम् ।

संस्कृते तयोरेव बुद्धिस्थत्वात् ।

घृतेनाक्ते इत्याज्यस्थाल्या बिलेऽनक्ति ।

अपूर्वाज्यनिवृत्तये चाऽऽज्यस्थाल्या इत्युक्तम् । ऋवादीनां ग्रहणनिवृत्तये बिल  
इत्युक्तम् । अरणी सहैवाऽऽज्यस्थाल्या बिल एवानक्ति न धारयेति वक्तु बिल इत्य-  
धिकरणोपादानम् ।

आयुरसीति समवदधाति वृषणं दधाथापिति वा ।

अरणी एकत्र संनिधापयति । अरणी समवधायेति भरद्वाजः ।

अग्नये मध्यमानायानुब्रूहीति संप्रे-  
ष्यति मध्यमानायानुब्रूहीति वा ।

गतम् ।

त्रिरनूक्तायां गायत्रं छन्दोऽनुप्रजायस्वेत्येतैस्त्रिः  
प्रदक्षिणमारभ्य यथासुखमत ऊर्ध्वं मन्थति ।

एतैरिति मन्त्रत्रित्वे च क्रमेण प्रतिमन्त्रं प्रदक्षिणं प्रदक्षिणमारभं कृत्वा ततो यथा-  
सुखं प्रदक्षिणमप्रदक्षिणं च मन्थति । मन्त्रत्रित्वकरणानुषङ्गैष्टुभं छन्दाऽनुप्रजायस्वेति  
प्रथमायां त्रिरनूक्तायाम् ।

जातायानुब्रूहीति ॥ ९ ॥ जाते संप्रे-  
ष्यति प्रहियमाणायानुब्रूहीति प्रहियमाणे ।

गतम् ।

भवतं नः समनसावित्यग्रेणोत्तरं परिधिसंधिं प्रहरति ।

अद्य न इत्यन्तः । मथितमग्निमुत्तरवेद्यग्नौ प्रक्षिपति ।

अग्नाग्निरिति प्रहृत्य स्रुवेणाभिजुहोति ।

धेयमित्यन्तः । दर्विहोमत्वेन जूहूपाप्तौ तस्या व्यापृतत्वेन वसाहोमहवनी समा-  
नार्था प्राप्ता । स्रुवेणेतीतरधर्मनिवृत्त्यर्थम् । अभिप्रहृतमग्निं लक्षीकृत्य प्रविष्टोऽग्निर्दे-  
वता । अत्रानृग्रहमाह भरद्वाजः—यदि मध्यमानां न जायते तस्य स्थाने हिरण्य-  
शकलं प्रहृत्याभिजुहोतीति ।

देवस्य त्वेति द्विगुणां द्विव्यायामां दार्भां रशना-  
मादाय तस्य रशनान्तेन दक्षिणं बाहुमुन्मार्ष्टि ।

दद इत्यन्तः । उन्मार्जनं तूष्णीम् । तस्य पशोर्दक्षिणं बाहुमित्यन्वयः ।

ऋतस्य त्वा देवद्विः पाशेनऽऽग्भ इति  
दक्षिणे पूर्वपादेऽर्धशिरसि च प्रतिमुञ्चति ।

पाशेनेति मन्त्रलिङ्गाद्रशनया दक्षिण बाहौ सकेण्डदक्षिणेऽर्धशिरसि शृङ्गयुक्तमेव  
पाशरशनैकदेशकृतं प्रतिमुञ्चति रशनापाशमाभञ्जयति ।

धर्षामानुषानिति पुरस्तात्प्रत्यश्चमुदञ्चं वा यूपे नियुनक्ति ।

पशुं यूपस्य पुरस्तात्पुरोभागे प्रत्यङ्मुखमुदङ्मुखं वा यूपे नियोजयति ।

अद्भ्यस्त्वौषधीभ्यः प्रोक्षामीति प्रोक्षति ।

पशुमिति शेषः ।

अपां पेरुरसीति पाययति ।

पशुमेवोदकं पाययति यदि पिबेत्तदा मन्त्रः ।

स्वात्तं चित्सदेवमित्यधस्तादुपोक्षति ।

स्वदत्तैमित्यन्तः । पशोरधस्ताद्धस्तेनोर्ध्वमुदकं मुञ्चन्प्रोक्षति ।

सामिधेनीप्रभृतीनि कर्माणि प्रतिपद्यते ।

वेदं निधायेत्यादि प्राकृतपदार्थक्रमावसरार्थम् ।

आधारमाघार्यं पशुं समनक्ति ।

द्वितीयावारमाघार्यैव ध्रुवासमञ्जने प्राप्त आधारमाघार्यं पशुमिति श्रुतेः पशुं  
समनक्ति ।

कथं तत्राऽऽह—

सं ते प्राण इति दक्षिणेऽर्धशिरसि सं यज्ञैरङ्गा-  
नीत्यश्वसोच्चारे सं यज्ञपतिराशिषेति भसदि ।

समनक्ति जुद्धा शिरसोऽर्धमर्धशिरो दक्षिः\* च तदर्धशिरश्चेति तत्र । गच्छता-  
मित्यन्तः प्रथमस्यान्ययोस्तु गच्छन्तामिति बहुवचनविपरिणामेन मध्यमेऽन्त्ये तु गच्छता-  
मित्यनुषङ्को यज्ञपतिमेवास्याऽऽशिषं गमयतीति वाक्यशेषात् । अंसोच्चारैऽसयोः  
कोट्योस्तयोर्द्वित्वाद्द्विरिति मन्यन्ते । तत्रांसोच्चारशब्देन संलग्नदेशस्य ग्रहणादेकद्र-  
व्यत्वम् । यत्रैकस्मिन्निति न्यायत्वा(या)त्सकृदेव मन्त्रः । अंसोच्चार इत्येकवचनेन च  
तदेव ज्ञापितम् ।

ध्रुवासमञ्जनप्रभृतीनि कर्माणि प्रतिपद्यते ।

ध्रुवासमञ्जनादि प्राकृतं तद्वैकृतादनन्तरमिति क्रमः सर्वत्रैवेति ज्ञापितम् ।

प्रवरं प्रवृत्य ।

अत्र निरूढे प्राकृतमेव प्रवरप्रवरणं मैत्रावरुणस्यापि प्रवरं प्रवृत्त्येवाविकृता-  
भिधानात् ।

मैत्रावरुणाय दण्डं प्रयच्छति ।

अध्वर्युर्मैत्रावरुणाय दण्डं प्रयच्छति सामे तु दण्डस्य यजमानः प्रदाता न निरूढे ।

अविक्षुरो विरुदुरो भूयासमि त प्रतिगृह्णाति ।

मैत्रावरुणः । याजुषे हौत्रे मन्त्रविधानं बाह्वृचे तदुक्तमेव मैत्रावरुणस्य होतृधर्म-  
त्वात् ।

प्रयाजानूयाजेषु पशुपुरोडाशम्विष्टकृति वन-  
स्पतौ पशुस्विष्टकृति च याज्यासर्पेषस्य प्रैषाः ।

ये प्राप्ता इति शेषः । परिगणनया च प्रयाजादिपञ्चस्वेव ये प्राप्ता याज्यासर्पै-  
षस्य प्रैषाः ।

तत्राध्वर्युराश्राव्य प्रत्याश्रावितेऽमुष्मै प्रेष्येति  
मैत्रावरुणं प्रेष्यति स होतारं चोदयति ।

परिगणनया पुरोडाशे वपायां पशौ चैतेषु प्रधानयागेषु प्राप्तोऽमुष्मै प्रेष्येति मैत्रा-  
वरुणं प्रति प्रैषः स परिसंख्यात एतेषु न कार्यः प्रयाजादिष्वेव पञ्चसु कार्य इत्यर्थः ।  
अमुष्मा इत्येकवचनमविवाक्षितं समिञ्च इत्यादि यत्र यत्प्राप्तं द्विवचनं बहुवचनं  
वा तत्तत्र ज्ञेयम् ।

\* एतद्व्याख्यानानुरोधेन सूत्रे दक्षिणार्धशिरसीति पाठो ज्ञेयः ।

समिद्धः प्रेष्येति प्रथमं प्रयाजं संप्रेष्यति प्रेष्य प्रेष्येत्युत्तरान् ।

प्रयाजानिति शेषः । मान्त्रवर्णित्रयो देवता वसन्तादिभिरविकृतैरनुमन्त्रणम् । ननु मन्त्रवर्णे समिधो देवता नावगम्यन्ते कथमत्र तन्निमित्तं समिद्ध इति । उच्यते— आप्रीसूक्तेषु क्वचित्समिद्धशब्दः क्वचित्समिच्छब्दोऽस्ति तावता नामधेयोपपत्तिः । अथवा समिधः प्रथमप्रयाजस्यायं विकार इति तथा नामधेयं बहुवचनान्तं देवतानि- देशस्तु समिदसमिदिति सूक्ते समिद्विकृतवचनान्तेन प्रयोगेण, समिद्धो अद्येति सूक्ते समिद्धशब्देन पुल्लिङ्गेन । एवमन्येषु सूक्तेषु ज्ञेयम् । समिद्ध इति बहुवचनं तु विरूपै- रन्यैर्नामधेयैरेकशेषात् । प्रकृतौ समिधो यद्यपि बद्धास्तथाऽपि तत्र विरूपनामधेयैस्तनू- नपादादिभिरैकशेषस्याभिमत्त्वात् । यतः प्रथमेन स चातिदेशं मत्वा विना तनूनपादा- दिनाम्ना केवलं यजेति च प्रैषं विधत्ते देवान्यजेत्यनूयाजेषु देवशब्दे सरूप एक इति प्रकृतौ समिधो यजेति प्रथमे यज यजेनोतरेषु प्राप्तेषु प्रैषेषु तद्वदेते विहिताः समान- कार्यकरत्वात्तद्वाध एतैः । अत एव कात्यायनः—प्रेष्येत्याह यजस्थान इति ।

चतुर्थे समानीयाष्टमे सर्वं समानयते ।

यत्प्रकृतौ चतुर्थे समानयनमौपमृत्स्योक्तं तदत्रार्धं चतुर्थेऽत्रशिष्टं सर्वमष्टम उत्प- सावेव या संख्या श्रूयते पञ्च प्रयाजान्यजतीति न संख्यागुण्युक्तेषु प्राकृतेषु यत्रान्य- संख्याविधानं विकृतौ नव प्रयाजानेकादश प्रयाजानिति तत्र प्राकृतवाधेनापि तु प्राकृ- ताभ्यासेनैवेति न्यायमतं दर्शयितुमुक्तमष्टमे सर्वमिति वैकृतस्याभ्यस्तस्याष्टमस्यापि चतुर्थत्वमिति भावः । सर्वमित्यनूयाजार्थमवशेषाभावात् । आचार्यस्तु चतुर्थस्योपान्य- स्याभ्यासमष्टमपर्यन्तं मन्यतेऽन्यस्याभ्यासेन नवमदशमैकादशान् । तद्याजमाने स्पष्टं भाविष्यति । तथा च यथाप्रकृते चतुर इष्टेत्तरत एव चान्यानपि चतुरस्ततस्त्रीन्मध्ये यजति ।

दशैष्टैकादशायाऽऽज्यमवशिष्य ।

स्पष्टम् ।

घृतेनाक्ताविति जुहा स्वरुस्वधित्ती अनक्ति ।

अत्र द्विवचनमुपरवत्तद्वचनवच्च रूपेयमेकैकत्र तस्यानुपपत्तेर्न च द्वयोः सहैवाजनं द्रव्यपृथक्त्वाद्भिः सकृदिति धर्मविशेषेणाऽऽवृत्तिदर्शनाच्च ।

द्विः स्वरुं सकृत्स्वधितेरन्यतरां धाराम् ।

सकृन्मन्त्रस्तूर्णीं सकृत्स्वधितेरेकामेव धारामनक्तीत्यनुकृष्यते । तत्रापि मन्त्रः स्वरुस्वधित्ती अनक्तीति यदुक्तं तदेव प्रपञ्चितं न पृथगनेन विधानमेकवाक्यमेक- क्रियात्वम् ।

घृतेनाक्तौ पशुं त्रायेथामिति ताभ्यां पशुं समनक्ति ।

सर्वमन्त्रपाठः पूर्वस्य तावन्मात्रत्वख्यापनार्थोऽन्यथोभयत्रापि प्रतीकोपादानेन पूर्णो मन्त्रः स्यात्पूर्वस्तु शाखान्तरीयस्तावानेव ताभ्यां प्रकृतस्वरुस्वधितिभ्याम् ।

शमितरेषा तेऽश्रिः प्रज्ञानाऽसदित्यक्तां

धारामादिशञ्छमित्रे स्वधितिं प्रयच्छति ।

स्वया प्रज्ञाताऽक्ता धाराऽस्तु विशसनार्थमनयैव विशाधि नान्ययेत्यर्थः ।

यथास्थानं स्वरुमर्षगुह्य ॥ १० ॥

यस्मिन्गुणे पूर्वं स्थितस्तत्रैव नान्यत्र ।

पर्यग्नये क्रियमाणायानुब्रूहीति संप्रेष्यति पर्यग्नयेऽनुब्रूहीति वा ।

स्पष्टम् ।

आहवनीयादुल्मुकमादायाऽऽग्नीध्रः परिव्राजप-  
तिरिति पञ्च पर्यग्निं करोति पशुं शामित्रदेशं  
चात्वालं यूपमाहवनीयं च त्रिः परिद्रवति ।

पर्यग्निकरणं व्याख्यातमत्र विशेषः परि।स्तस्य तस्य समन्नाद्द्रवन्मुकेन स प्रद-  
क्षिणं परितो गच्छन्पञ्च द्रव्याणि पश्चादीनि प्रयेकं सकृन्मन्त्रेण द्विस्रूष्णीं पर्यग्निं  
करोति । द्रव्यप्राधान्याच्चिरिति प्रत्येकमभ्यासः । अत्रोल्मुकेन सह परितो द्रवणमेव  
पर्यग्निकरणम् । तेन द्रवणमपि त्रिञ्जिकैकस्यैव । तथैवेकं कात्यायनेन—उल्मुकमादा-  
याग्नीध्रिः समन्तं पर्येति । न च सर्वेषामेकवारं परिद्रवणमिति वाच्यं, द्रव्यपृथक्त्वा-  
दावृत्तिरेव पश्चादिक्रमानुपपत्तेश्च ।

आज्यानि चेत्येकेषाम् ।

षष्ठमाज्यान्यपि तथैव पर्यग्निं करोतीत्येकेषां शाखिनामस्माकं विकल्पः ।

ये बध्यमानमनुबध्यमाना इति पर्यग्नौ

क्रियमाणे त्रीण्यपाव्यानि जुहोति ।

पर्यग्निलक्षणे कर्मणि क्रियमाण आग्नेग्रे गाध्वर्युरपाव्यनामकान्होमानपूर्वत्वादाज्यस्था-  
स्याज्येन त्रिगृहीतेनात्र न समिदावानं सामिधेने,सामिद्धिः प्रसङ्गसिद्धिरन्यो दर्विहोम-  
धर्मोऽस्त्येव ।

आहवनीय उल्मुकं निधाय त्रिः पुनः प्रतिपर्येति ।

उल्मुकेन विना प्रतीपमप्रदक्षिणं यथाक्रमं प्रत्येकं त्रिञ्जिः पर्येति ।

प्रमुच्य पशुमाश्राव्य प्रत्याश्रावित उपमेष्य  
होतर्हव्या देवेभ्य इति संमेष्यति ।  
होतारमिति शेषः । तस्यैव प्रेषितार्थकर्तृत्वार्थमाह ।

अग्निगु\* होता प्रतिपद्यते ।

अग्निगुसंज्ञकं निगदम् ।

रेवतीर्यङ्गपतिं प्रियथाऽऽविशतेति' बर्हिभ्यां वपाश्रपणीभ्यां  
पुक्षशाखया च पशुमन्वारभेते यजमानोऽध्वर्युश्च ।  
त्रितयेनोभाभ्यां गृहीतेनान्वारभेते स्पृशतः ।

नानाप्राण इत्यध्वर्युर्यजमानमभिमन्त्रयते ।

कामा इत्यन्तः । स्पष्टम् ।

मास्मा अग्निं भरतेत्युच्यमाने तदेवोल्मु-

कमादायाऽऽग्नीध्रः पूर्वः प्रतिपद्यते ।

पशोः पुरतो गच्छति यत्पूर्वं पर्यग्निकरणार्थं गृहीत्वा स्थापितं तदेवाऽऽदाय ।

उरो अन्तरिक्षेत्यन्तरेण चात्वालोत्कर बुद्ध्वा निष्क्रामन्ति ।

निष्क्रामन्तीति बहुवचनादाग्नीध्रोऽध्वर्युर्यजमानश्च । पशूना सहैर्यथः । शमितेन  
कण्ठे बद्ध्वा नयतीति वाजमनेयिश्चुनेस्तथा कार्यं चत्वालोत्करफेर्मध्यम निर्मच्छन्ति ।

उत्तरेण चात्वाल\* शामित्रदेशस्तस्मिन्नु

त्मुक्तं निधायोत्तरेण शामित्रमतिक्रामति ।

आग्नीध्र एव ।

उदीचीना\* अस्य पदो निधत्तादित्युच्यमाने समस्य

तनुवा भवेत्युपाकरणयोर्बर्हिषोरन्यतरत्प्रागग्रमुद्गग्रं वा

न्यस्यति तस्मिन्नेनं प्रत्यक्शिरसमुदीचीनपादं निघ्न-

न्त्यमायुं कृण्वन्तं संज्ञपयताच्छङ्कयं प्रब्रूतादित्युक्त्वा ।

पाहीत्यन्तः । बर्हिन्यसनं शामित्रस्य पश्चादिति कात्यायनः । तस्मिन्बर्हिषि  
निपात्य घ्नन्ति शमितारः । संगृह्य मुखं नमयन्त्यवाइयमानमिति कात्यायनः । नम-  
यन्ति श्वासवि(नि)रोधेन । अध्वर्युरमायुमशब्दं कूर्चन्तं शब्दमकूर्चन्तं तदेवावाइयमानमरो-  
रूयमाणमिति संज्ञपयतात्प्राणैर्वियोजय शैङ्कयं प्रब्रूहीत्युक्त्वा ।

पराङ्गवर्तते यजमानोऽध्वर्युश्च नाना-

प्राण इत्यध्वर्युर्यजमानमभिमन्त्रयते ।

पराङ्पशुपृष्ठतः परावृत्तौ येन निर्गतौ तेन विहारमागच्छतः । गतार्थमन्यत् ।

१ घ. ङ. ज. झ. न. ढ. णि वपाश्रपणीभ्या बर्हिभ्यां पृ० । २ क. ख. ड. च. छ. ट. ताशक्यं  
प्र० । झ. ढ. ताशक्यं प्र० । ३ क. ख. च. छ. ट. ण. शक्यं । \* झ. ख. च. छ. ट. पशुं पृ० ।



इह पशवो विश्वरूपा रमन्तामग्निं कुलायमभि संवसानाः ।  
 अस्मा२ अवन्तु पयसा घृतेन । यामामूधश्चतुर्बिलं मधोः पूर्णं  
 घृतस्य च । ता नः पयस्वतीः सन्त्वस्मिन्गोष्ठ ऋतावृध इति  
 पृषदाज्यमवेक्षमाणौ चाग्यतावासाते यजमानोऽध्वर्युश्च ।  
 पृषदाज्यं स्थालीगतम् । अत्र याजमानं स्वर्दिदसि स्वर्वित्त्वेत्यादि । स्पष्टमन्यत्

इन्द्रस्य भागः सुविते दधातनेमं यज्ञं यजमानं च  
 सूरौ । यो नो द्वेष्ट्यनु त२ रभस्वानागसो यजमानस्य  
 वीरा इत्यध्वर्युः पशुमभिमन्त्रयते यदि राति ॥ ११ ॥

इति सत्याषाढहिरण्यकेशिसूत्रे चतुर्थप्रश्ने तृतीयः पटलः ॥ ३ ॥

रौति संज्ञप्यमानः शब्दं करोति । नैमित्तिको मन्त्रः ।

इति सत्याषाढहिरण्यकेशिसूत्रव्याख्यायां महादेवकृतायां प्रयोग-  
 वैजयन्त्या चतुर्थप्रश्ने तृतीयः पटलः ॥ ३ ॥

अथ चतुर्थप्रश्ने चतुर्थः पटलः ।

यत्पशुर्मायुमकृतेति संज्ञप्ते जुहोति ।

पशौ संज्ञप्ते गतासौ मति । त्व२हस इत्यन्तः ।

शमितार उपेतनेति संज्ञप्तमुपायन्ति ।

बहुवचनात्सर्वेऽप्यृत्विजो यजमानश्चोप पशुमंज्ञे[प]नमागच्छन्ति । परीत्यन्तः ।

अदितिः पाशं प्रमुमोक्त्वेतमिति पशोः पाशं

प्रमुच्यैकशूलयोपसज्ज्य चात्वालेऽवदधाति ।

करोमीत्यन्तः । कण्ठे यया पशुर्बद्धः पाशेन तं पाशं निःसार्य तां रशनामेकशू-  
 लया वपाश्रपण्योपसज्ज्य गृहीत्वा चात्वालेऽवदधाति तूष्णीं निदधाति विमोचने मन्त्रो  
 लिङ्गात् ।

अभिचरतोऽरातीयन्तमधरं कृणोमीति शुष्के

स्थाणौ दर्भस्तम्बे वाऽभिनिदधाति ।

पाशमित्यन्तः । मन्त्रेण निदधाति । दर्भस्तम्बेऽपि शुष्क एव । वैरिणो मरणं  
 कामयमानस्य यजमानस्य ।

नमस्त आतानेनि पत्न्यादित्यमुपतिष्ठते ।

पश्चाल्लोका वा एषा प्राच्युदानीयत इत्युक्तं प्रागानपनमित्युक्तं यस्याः पश्चादेव स्थानं सा प्राची प्राङ्मुख्यादित्याभिमुखी कथमुदानीयतेऽनोधनयोपचयनस्तमना(?)-याऽऽदित्यरश्मीजमस्क्रुर्यादिनिवाक्योर्थावगतेरर्थादेनोदानयनाङ्गता प्रतीयत उपस्थानस्थेति प्रतिपत्ति संस्काराङ्गत्वादावर्तते ।

अनर्वा प्रेहीति प्रतिप्रस्थाता पूर्णपात्रं धारयमाणां पत्नीमुदानयति ।

उदकपूर्णपात्रं गृहीत्वाऽऽग्नीना पत्नीमुत्थाप्याऽऽनयति चात्वालं प्रति मन्त्रेण । पोषेणेत्यन्तः । द्वितीयादिनिर्दिष्टपत्नीसंस्कारोऽयं प्रतिपत्न्यावर्तते । पूर्णपात्रधारण-मेकस्या एवाऽऽप्यायनार्थत्वात् ।

आपो देवीरिति चात्वालेऽपोऽवनयति ।

पूर्णपात्रगता अपो मन्त्रेण किञ्चिन्निक्षिपति । द्वितीयानिर्दिष्टा आपः संस्कार्या एव । भूयास्मेत्यन्तः । शुद्धा वयमिति संस्कारत्वावगतिमन्त्रलिङ्गादतः प्रतिपत्ति ।

प्रतिषिद्धमेकेषाम् ।

अपामवनयनं विहितप्रतिषिद्धत्वाद्विकल्पने ।

एतेनैव सर्वे समुत्क्रम्य चात्वाले मार्जयन्ते ।

एतेन मन्त्रेण चात्वालप्रदेशे स्थित्वा मार्जयन्ते । एवकारेण सर्वो मन्त्रो मार्जन आप्यायनसमुत्क्रमणे च विनियुक्तः । भरद्वाजेनोद्भूतमित्यन्तः समुत्क्रमणे शुद्धा वयमित्यादिमार्जन उक्तस्तन्मा भूदिति तथोक्तं नो चेदानर्थक्यमेवकारस्य । एतेनैव सर्वेण सह समुत्क्रम्यैतेनैव मार्जयन्त इत्यन्वये सत्यैवकारः सार्थकः । संभूय संज्ञतपशोः सकाशाद्भुत्क्रम्य निर्गत्य चात्वालमागत्य मार्जयन्ते सपत्नीका इति भरद्वाजः ।

अध्वर्युरभिषिञ्चति पत्न्याप्याययति पत्न्य-

भिषिञ्चत्यध्वर्युराप्याययतीत्येकेषाम् ।

तत्तत्स्थानमभिलक्षयित्वाऽ(क्षया)पः प्रक्षिपति । प्रक्षिप्तोदकस्थानाभिमर्शनमाप्यायनम् । \*तं परार्थान्येकेन क्रियेरन्निति मुखैवाभिषेचनमाप्यायनं करोति ।

वाक्त आप्यायतामित्येतैर्यथारूपम् ।

अभिषेचनं तूष्णीमाप्यायनं मन्त्रेण । यथा यस्य मन्त्रस्य रूपमर्थात्स मन्त्रस्तस्यार्थ-स्याऽऽप्यायने विनियोक्तव्यः । तत्र चत्वारि स्पष्टानि । या त इति त्ददयदेशमित्याप-स्तम्बो ग्रीवामिति भरद्वाजः । यत्ते क्रूरमिति भिन्नमन्त्रेणाङ्गानीति भरद्वाजकात्यायनौ ।

\* तमिति सर्वपृस्तकेषु विद्यते पर तु असंबद्धत्वात्प्रामादिकमिति ज्ञेयम् ।

या श्रोत्रमित्यस्य पृथङ्मन्त्रत्वपक्षे तु तत्त. आप्यायतामित्यादिकोऽनुषङ्ग उत्तरस्मा-  
दप्यनुषङ्गो न्यायविद्भिर्रुक्तः ।

नाभिस्त आप्यायतामिति नाभिं मेढ्रं त  
आप्यायतामिति मेढ्रं पायुस्त आप्यायता-  
मिति पायुः शुद्धाश्चरित्रा इति संनिधाय  
पादाञ्छमहोभ्यामित्यनुपृष्ट\* शेषं निनयति ।

आप्यायतामित्यनुपृष्टः । शाखान्तरीयमन्त्रस्य मेढ्रमित्यस्य मध्ये संनिवेशार्थं  
नाभिः पायुरिति पूर्वोत्तरयोः प्रदर्शनम् । मेढ्रं मेहनं प्रजननं शिश्रामिति यावत् । पायु-  
गुदः(दम्) । शुद्धाश्चरित्रा इति श पृथिव्या इत्यन्तेन संनिधाय पादान्सकृदेवाऽऽप्या-  
यति । अनुपृष्ट पृष्टदैर्धोणाभिषेचनीयानामपा शेषं प्राक्सस्थमेव निनयति सति  
शेषेऽन्यथा लोपः । निनयत्यध्वर्युरभिषेक्त्री पत्नी वा । शेषनिनयनं पृथिव्यामेव  
पृथिव्यै शुचः शमयतीति वाक्यशेषात् ।

उत्तानं पशुमावृत्यौषधे त्रायस्त्रैनमित्युपाकरणयो-  
र्बाहिषोरवशिष्टं दक्षिणेन नाभिं म्रज्जुले त्र्यज्जु-  
ले चतुरङ्गुले वा वपादेशे निदधाति ।

स्पष्टम् । उपाकरणार्थं ये गृह्णाते बर्हिषी तयोरेकं पशुपाकरणदेशे न्यस्तमवशिष्ट-  
मत्र स्पष्टमन्यत् ।

स्वधिते मेन\* हि\*सीरिति स्वधितिना तिर्यगाच्छिनत्ति ।

प्रागग्रमेव बर्हिर्निहितं तदुपरि स्वधिनेर्धारयाऽक्तया तिर्यग्दक्षिणोत्तरमाकर्षन्ननुपह-  
रन्प्रहारेण वपादेशे छिनत्ति दीर्घच्छेदं करोति यथा वपादेशे वपा लभ्यते तावदा-  
च्छिनत्ति ।

छिन्नस्य तृणस्याग्रं पाणौ कृत्वा स्थन्निमल्लोहितेऽङ्कत्वा  
रक्षसां भागोऽसीत्युत्तरापारमधान्तरदेशं निरस्याप उपस्पृश्य ।

छिन्नस्य बर्हिषोऽग्रभागं वामे पाणाविति कात्यायनादयः । कृत्वा स्थापयित्वा  
स्थूळं मूलभागमाच्छेदनप्रदेशे लोहितेऽङ्कत्वा । उभयतोऽङ्कत्वेति कात्यायनः । मेन-  
मधमं तमो नयामीत्यन्तेन मन्त्रेण निरस्यत्युत्तरापारं वायव्यकोणं दिङ्मात्रस्याधिकर-  
णता मा भूदपि तु स्थलस्येति वक्तुमवान्तरदेशमित्युक्तं स्थल एव नान्तारिक्षे निरस्य-  
तीत्यर्थः । राक्षसत्वादुदकोपस्पर्शनम् ।

इषे त्वेति वषामुत्खिदत्यूर्जे त्वेति तन्निष्ठयैकशूलयोपतृणत्ति ।

उत्खिदति लग्नां पृथक्कराति नतु सर्वा बहिः करोति । तत्स्थैकशूलया वषाश्रपण्यो-  
पतृणत्ति संश्लेषयति वषैकदेशमेव ।

देवेभ्यः शुन्धस्वेत्यद्भिः प्रोक्षति देवेभ्यः

शुम्भस्वेति स्वधितिना वषां निमाष्टि ।

नीचैर्माष्टि । स्पष्टम् ।

घृतेन द्यावापृथिवी प्रोष्वार्थामिति

द्विशूलामेकशूलां च प्रच्छादयति ।

वषाश्रपण्यौ द्वे अप्याच्छादयति ।

इन्द्राग्निभ्यां त्वा जुष्टामुत्कृन्तामीत्युत्कृन्त-

त्यच्छिन्नो रायः सवीर इति वा ।

पशोः सकाशात्पृथक्करोति ।

मुष्टिना शमिता वषोद्ग्रहणमभिगृह्याऽऽस्त आवषाहोमात् ।

वषोद्ग्रहणं यस्माद्देशाद्ग्रहणीना निर्गमिता तद्विदारितं स्थानमभ्युपरि मुष्टि-  
नाऽऽच्छाद्याऽऽस्ते यावद्ग्रहाहोमः स्यात् ।

प्रत्युष्टमिति शामित्रे वषां प्रतितपति ।

शामित्राग्नी । अरातय इत्यन्तः ।

नमः सूर्यस्य संदँशो युयोथा इत्यादित्यमुपतिष्ठते ।

गतम् ।

श्रपणार्थमग्निमत्रशिष्य तदेवोल्मुक-

मादायाऽऽग्निध्रिः पूर्वः प्रतियद्यते ।

शामित्रदेशेऽग्निशेषमुल्मुकात्पाकार्थं स्थापयित्वा यदेवोल्मुकं पूर्वमानीतमेव गृही-  
त्वाऽऽग्निध्रि आहवनीयं प्रत्यागच्छत्यध्वर्योः पूर्वः पुरनो गच्छति ।

उर्वग्नरिक्षमिति गच्छति ।

अध्वर्युः । अन्विहीति मन्त्रान्तः । आहवनीयं प्रति ।

वषाश्रपणी पुनरन्वारभेते यजमानोऽध्वर्युश्च ॥ १२ ॥

यजमानग्रहणं प्रकृताग्नाध्रनिवृत्त्यर्थम् । नतु(नृ) पुनःशब्दादालम्भकर्त्रोरेव प्रवृत्तिः  
स्यात्ततो द्वयोरपि ग्रहणं न कर्तव्यम् । सत्यम् । भरद्वाजेनोक्तं यजमानोऽन्वारमत

इति तन्मा भूदिति द्वयोर्ग्रहणम् । अध्वर्युर्वपा गृहीत्वा गच्छन्वपाश्रपण्योरन्वारम्भं करोत्येवेति यजमानश्चेत्येतावदेव वक्तव्यम् । न । अध्वर्योर्वपालम्भमात्रं मा भूदपि तु वपाश्रपण्योरेवोभयोरारम्भ इति ।

उप त्वाऽग्ने दिवे दिव इति तिसृभिराहवनीयमुपायन्ति ।

राजन्तमध्वराणां स नः पितेवेति द्वे अन्ये ऋचौ । तिसृभिरेताभिराहवनीयसमीप-  
मागच्छन्ति । प्रकृता यजमानाध्वर्याग्नीध्राः ।

उपसृष्ट उल्मुके प्रत्युष्टमित्याहवनीयस्यान्तिमेऽङ्गारे वपां निगृह्णाति ।

आग्नीध्रेणाऽऽहवनीय उपसृष्टे मेलिते तस्मिन्नल्मुके सत्यध्वर्युः प्रत्युष्टमिति समग्नेण मन्त्रेणान्तिमे यतोऽन्योऽङ्गारो बहिर्नास्ति तस्मिन्नङ्गारे निगृहे वपां निगृह्णाति नियच्छ-  
त्युत्तरत एव ।

वायो वीहि स्तोकानामिति बर्हिषोऽग्रं  
प्रास्यत्यधस्ताद्वपाया उपास्यतीत्येषाम् ।

छिन्नस्य बर्हिषो वामपाणौ स्थितं यदग्रं तदाहवनीय एव न चेदानीमेवं वपाया अधस्तादाहवनीयोऽस्ति निग्रहणे कृते न पुनरुपर्येव वपास्तः(१)माहवनीये । ए[के]षा-  
मस्माकमेव शाखिनामस्ति हि वायो वीहि स्तोकानामित्याह तस्माद्विमक्ताः स्तोका अवपद्यन्तेऽग्रं वा एतत्पशूनां यद्वपाग्रमोषधीनां बर्हिरग्नेवाग्रं समर्धयत्यथो ओषधी-  
ध्वेव पशून्प्रतिष्ठापयतीति ब्राह्मणमतो वपायाः श्रप्यमाणाया अनुद्भूतस्तोकाया एवाध-  
स्तादिति युक्तमुत्पश्यामः । स्पष्टमिदमेवोक्तं भरद्वाजेन-प्रतिप्रस्थाता श्रपयत्याहवनीये वपामधस्ताद्वपाया बर्हिषोऽग्रं प्रास्यतीति ।

अन्तरा यूपमाहवनीयं च प्रतिप्रस्थात्रे वपां प्रयच्छति ।

यूपाहवनीययोर्मध्यतः कृत्वा दक्षिणतः स्थिताय प्रतिप्रस्थात्रे ददाति ।

दक्षिणत उदङ्ङासीनः प्रतिप्रस्थाता वपां श्रपयति ।

उदङ्मुख उत्तरवेद्या दक्षिणत आसीनो वपां शृतां करोति । अत्र बर्हिरग्रस्य वपाया अधस्तान्निरसनम् ।

त्वामु ते दधिरे हव्यवाहमिति वपामभिजुहोति ।

जुहा व्यापृतत्वात्स्रुवेण, अभि वपायामेव जुहोत्याज्यस्थाल्याज्येनाध्वर्युरेव ।  
जुषस्वेत्यन्तः ।

१ घ. ङ. ज. झ. ञ. ढ अपिष्ट । २ ग. ठ. 'नुद्भूत' । ३ ग. ठ. ण. 'ति प्रस्थात्रे वपा पश्या' ।

प्राकृर्भूतेषु स्तोकेषु स्तोकेभ्योऽनुब्रूहीति संप्रेष्यति ।

स्तोका वपायां श्रप्यमाणायां मध्ये मध्ये नुद्बुदा इवोलता येऽवयवास्ते तेषु प्रक-  
टेषु सत्स्वेव प्रेष्यति मैत्रावरुणम् ।

श्येनीं सुश्रुतां कृत्वा सुपिप्पला ओषधीः कृधीति  
दक्षिणस्यां वेदिश्रोण्यां प्लक्षशाखायां निदधाति ।

अत्र सुश्रुतां कृत्वा निदधातीति समानकर्तृ[क]त्वावगतेः पाके च प्रतिप्रस्थातुः  
कर्तृत्वान्निधानमपि तेनैवेति भाति, तथाऽप्यभिहोमप्रभृतिसमारुययाऽध्वर्योरेव  
कर्तृत्वाद्वा त्वाप्रत्ययेन पूर्वकालत्वमात्रमुक्तमिति गम्यतेऽथवा श्येनीं सुश्रुतामध्वर्युरेव  
कृत्विति ज्ञेयम् । श्येनीं श्वेता श्वेता पूर्वमेवास्ति तस्य वर्णस्यानपगमे सत्येव सुश्रुतां  
कृत्वा । अत्र सानाग्यवदभिधायोत्तरत उद्वास्य यूपाहवनीयान्तरा नीत्वा सुपिप्पला  
इति बर्हिष्येव प्लक्षशाखायां महावेदिदक्षिणश्रोण्यामास्तीर्णाया निदधाति । तदुक्तं  
भरद्वाजेन—सानाग्यवदभिधायं तथोद्वास्य बर्हिषि प्लक्षशाखायां प्रतिष्ठापयतीति । साना-  
ग्यस्य कुम्भ्या सहोद्वासनमत्र वपाश्रपणीभ्या सहैवोद्वास्य सहैव निदधाति ।

प्रयुता द्वेषासीति वपाश्रपणी प्रवृहति ।

निधानानन्तरं वपाश्रपणी वपयाऽऽच्छादिते प्रवृहति वपातो निर्गमयति । यस्त  
आत्मा, ईयमिन्द्रियम्, अनयेन्द्राय तथा देवा वपामयीत्यूह इति केचिदन्ये तन्नेच्छन्ति ।  
हविष्टेन मनस्त्वेन वा नपुंसकत्वैकवचनत्वोपपत्तेरविकृतो मन्त्रो वपा मयि श्रयतामित्येव  
विकृतमिति । याजमानमयं यज्ञः पञ्चहोता ।

स्रुचौ होताऽऽदापयति घृतवतीमध्वर्यो स्रुच-  
मास्यस्वेत्युच्यमाने जुहूपभृतावादायात्याक्र-  
म्याऽऽश्राव्य प्रत्याश्राविते स्वाहाकृतीभ्यः  
प्रेष्येति संप्रेष्यति वषट्कृते हुत्वा प्रत्याक्रम्य  
प्रयाजशेषेण पृषदाज्यमभिधायं वपामभि-  
धारयति [ द्विर्वपां सकृत्पृषदाज्यम् ] ।

चोदकप्राप्तपदार्थाः प्रयाजेभ्यः पूर्वं कर्तव्यास्तेषामुत्कृष्टानामत्र कर्तव्यत्वेनानुस्म-  
रणं स्वाहाकृतीभ्यः प्रेष्येत्येतस्मात्पूर्वविधानार्थं प्रकृता( त )प्रयाजशेषेण पृष-  
दाज्यमभिधायं वपामभिधारयतीत्यस्य विधानार्थं पृषदाज्यं स्थालीगतं वनस्पति-  
यागोपयोक्षयमाणं न स्रुगतं नोपभृतमन्तत इति भरद्वाजः । तेन परिसंख्येयं वपामेवेति  
पृषदाज्यमभिधायं वपामभिधारयतीति श्रुतेः पौर्वपरिचयं नतूपयोगक्रमेण ।

ध्रुवां वा प्रथमं यद्याज्यभागौ यक्ष्य-  
न्भवति कृताकृतावाज्यभागौ ।

कृताकृतौ विकल्पितौ । यदि तौ यक्ष्यन्त्यास्तदेव प्रथमं ध्रुवामपि नान्यदा । अत्रैव तयोर्गणः ।

व्याख्याते पञ्चहोतारि—

जुहामुपस्तीर्य हिरण्यशकलमवधाय कृत्स्नां वषामव-  
द्यत्युपरिष्ठाद्विरण्यशकलमवर्धायाभिधायैन्द्राग्निभ्यां  
छागस्य वषाया मेदसोऽनुब्रूहीति संप्रेष्यति ।

मध्येशकलविधानार्थमातिदेशिकपदार्थानुवादः । द्विस्त्रिरवदानवाधाय कृत्स्ना-  
मित्युक्तं, मा भेरित्युक्त्वा सकृत्सर्वाभवदाय । स्पष्टमन्यत् । उत्तरत एव स्थित एत-  
त्सर्वं कुर्यात् । वषावदानार्थं वेदिं प्रविश्य वषाया उत्तरतः स्थित्वाऽवघेनत्वग्नेणाऽऽ-  
हवनीयं गत्वा दक्षिणतः स्थितः । एवं हविषामवदानेष्वपि द्रष्टव्यम् ।

अत्याक्रम्य—

आश्राव्य न प्रेष्यति मैत्रावरुणो होतारं चोदयति ।

पूर्वोक्तपरिसंख्यातमेव स्मारयति । न प्रेष्यतीति मैत्रावरुणमिति शेषः । प्रेष्येति न  
प्रेषोऽत्रैत्यर्थः । अपेक्षित एव मैत्रावरुणो होतारं निगदेन चोदयति प्रेरयति ।

पुरस्ताद्वषाया होमात्स्वाहा देवे-  
भ्य इति पूर्वं परिवप्यं जुहोति ।

क्रमप्राप्ते पुरस्ताद्वषाया होमादिति वचनमव्यवधानरूपानर्थं, वषायागार्थमाश्रा-  
वणादि कृत्वा पूर्वं वप्यसंज्ञकहोमं स्थास्याज्येन हवन्या न सुवेण जुहोति । आप-  
स्तम्बमते तु वषावदानात्पूर्वमेव पूर्ववप्यहोमो जुह्वैव तन्मा भूदित्येतदर्थं पुरस्तादि-  
त्यादिवचन, सुचावन्यस्य हस्ते दत्त्वाऽग्नेणाऽऽहवनीयं गत्वा वसाहोमहवन्यामाज्य-  
मादाय यथेतं प्रत्येत्य दर्विहोमधर्मेण हुत्वा सुचावादाय पुरस्तात्स्वाहाकारा वा  
अन्ये देवा इति श्रुतेर्न पुनरन्ते स्वाहाकारः स्वाहादेवतार्पेदाव्यवधान एव हौत्रेऽपि  
दर्शनात्स्वाहा वाचे स्वाहा वाचस्पतय इत्यादौ पदान्तरव्यवधाने तु स्यादन्तेऽपि स्वाहो  
स्वाहा त्वा सुभवः सूर्यायेत्यादौ । तत्रापि लिङ्गं स्वाहाऽऽधिमाधीतायत्यादि । अमुमर्थं  
सूत्रकार एव वसाहोमे स्पष्टयिष्यति ।

जातवेदो वषया गच्छ देवानिति वषट्कृते वषां देवेभ्यः स्वाहेत्युत्तरम् ।

जुहोतीत्यनुवर्तते । देवा इति मन्त्रान्तेन वषट्कारे कृते सति वषां प्रक्षिपति । न

१ क. ख. ग. च. छ. ट. ठ. ण. 'वाचेन्द्रा' । २ ग. ठ. ण. 'पदव्य' । ३ ग. ठ. ण. न ।  
४ क. च. ट. 'हा त्वा' ।

चात्र स्वाहाकारो दानार्थस्तस्येन्द्राग्निभ्यामेव वषट्कारेण दत्तत्वादन्यदेवताभ्यो न स्वाहाकारेण पुनर्दानम् । अनोऽयं न दर्विहोमो जुहोतिचोदितोऽपि यदेकया जुहुयादिति याज्यापुरोनुवाक्याभ्यां कृते तु न दर्विहोमत्वम् । तथा यत्प्रयाजानूयाजाङ्कुर्याद्विकस्तिः सा यज्ञस्य, दर्विहोमं करोतीत्यत्रापि प्रयाजादिरहिते होमे दर्विहोमत्वमुक्तं तत्तु न सप्रयाजादिके प्राप्नोतीति न स्वाहाकारप्राप्तिः । अत्र वषट्कृते जुहोतीत्यतिदेशप्राप्तानुवाक्यस्तेन वषट्कारे प्रक्षेपस्तु नियतस्तथा मन्त्रान्तरसंनिपातश्च । तच्चोभयं सह प्रायिकं न नियमेन भवति । तत्र वषट्कारे प्रक्षेपाकरणे प्रायश्चित्तविधानादवश्यं प्रक्षेपः । मन्त्रस्य तु पूर्वमेव समाप्तौ पुनरारम्भणीयः कृतेऽपि प्रक्षेपे समापनीयः । तथापि(हि)—यद्यपि मन्त्रान्तेन संनिपातो न स्यात्तथाऽपि मन्त्रसंनिपातमात्रं तु सर्वथा साधनीयमेव न ह्यशक्यं विधिना विधीयतेऽतोऽत्र मन्त्रसंनिपातमात्रमप्युप्यन्तरैरुक्तमनुज्ञातमिति गम्यते । तदुक्तं कात्यायनेनानियमं वात्स्य इति । सर्वप्रायश्चित्तं च कार्यम् । मन्त्रासंनिपाते तु न प्रायश्चित्तम् । उत्तरं परिवर्ष्यं जुहोतीत्यनुकृत्यते । जुहुवा स्थाव्याज्येन पूर्ववप्यवत् ।

प्रत्याक्रम्य स्वाहोर्ध्वनभसं मारुतं गच्छतामिति विषूची  
वपाश्रपणी प्रहरति प्राची द्विशूलां प्रतीचीमेकशूलाम् ।  
विषूच्यौ चानुलोमप्रतिलोमाग्ने तत्र नियमार्थं प्रागग्रा द्विशूलामिति ।

संस्त्रावेणाभिहुत्य ।

वपाश्रपण्यावाहवनीयप्रहने अभिसंस्त्रावेण जुहोति ।

चात्वाले मार्जयन्ते ॥ १३ ॥

सपत्नीकाः सर्वेऽपीत्यर्थः ।

मार्जने मन्त्रानाह—

आपो हि ष्टा मयोभुव इति तिसृभिरिदमापः प्रवहता-  
वद्यं च मलं च यत् । यच्चाभिदुद्रोहानृतं यच्च शेषे अभी-  
रुणम् । अग्निर्मा तस्मादेनसो विश्वान्मुञ्चत्वहसः । निर्मा  
मुञ्चामि शपथान्निर्मा वरुणादुत । निर्मा यमस्य षड्वीशात्सर्व-  
स्माद्देवकिल्बिषादतो मनुष्यकिल्बिषादिति मार्जयित्वा ।

सर्वमन्त्रान्तेन मार्जनम् ।

पशुपुरोडाशस्य पात्रसंसादनप्रभृतीनि कर्माणि

प्रतिपद्यते यथार्थमौषधपात्राणि प्रयुनक्त्येकादश



द्वादश वा कपालानि तैः सह शूर्पं कृष्णाजिनं  
शम्यामुलखलं मुमलं दृषदमुपलां कुटहं पात्रीं मेक्षणं  
वेदं प्राशित्रहरणं प्रणीताप्रणयनमिडापात्रं च ।

पशोरङ्गभूतः पुरोडाशः पशुयागस्याङ्गभूतपुरोडाशयागस्य पात्रसंसादन-  
प्रमुखाण्येव नत्वन्वाधानादिकमप्यस्ति तस्य पश्चर्ये कृतस्य प्रसङ्गेनात्राप्युपकारक-  
त्वात् । प्रतिपद्यते करोति । पशुपात्राणां प्रयुक्तत्वात्साधारणानां स्फयाग्निहोत्र-  
हवण्यग्निनामपि प्रयुक्तत्वादसाधारणान्यौषधपात्राण्येव प्रयुज्यन्त इत्यर्थप्राप्ते यथा-  
र्थमिति वचनादुपवेशमदन्तीवेदपरिवासानामपि ग्रहणम् । पशावासादितस्य  
वेदस्याप्यासादनविधानात्स्फयाग्निहोत्रहवण्योरासादितयोः पुनरासादनस्याविधानादेवं  
गम्यते यानि प्रसङ्गेनोपकुर्वन्ति तेषां यद्यपि न पुनरासादनं तथाऽपि येषां प्राप्ति-  
स्विकृतया यज्ञसंबन्धविवादो विहितस्तेषां पुरोडाशोपक्षीणानां पशौ पुनरुपयोक्ष्य-  
माणत्वाभावादन्येषामेव प्रयोगो युक्तः । प्रणीताविमोकोपवेशोदसनयोर्विधास्यमानत्वा-  
द्देदस्यापि होत्रा त्यागस्य दर्शनात्संतानाभावेऽपि तूष्णीकं विमुच्य विसर्जनमप्यनु-  
ज्ञायते । पुनर्वेदासादनविधानादैन्द्राग्ने पुरोडाशे सत्यंप्येकादशानां द्वादशानां च  
विकल्पे चोदकप्राप्ते सौर्ये प्राजापत्येऽपि पशौ नाष्टाकपालतेति वक्तुं नियमः ।  
अन्येष्वपि पशुषु नियमो ज्ञेयः । स्फयाग्निहोत्रहवण्यवासाद्य पश्चात्पश्चर्यं सत्यपि  
प्रणीताप्रणयने तस्यादृष्टार्थस्थैव तदुद्देशमात्रेण कृतस्य नान्यत्र दृष्टविनियोगः ।  
कृतविनियोगस्य च विमोकोविधानादासंस्थं चालनानुपपत्तेश्च पुनः पृथक्कालैः सह  
शूर्पमित्युक्तं द्वयम् । इडायाः पश्चर्यप्रयुक्ताया अद्याप्यकृतोपकाराया अन्यत्र  
विनियोक्तुमशक्यत्वात्प्राकृताया अत्र ग्रहणम् । पश्चर्यपूर्वाया एनोपादानम् ।  
समवत्तधानीशब्देन तस्या निर्देशात् । इडापात्रमुक्तमेकमेव । नान्वाहार्यो दक्षिणा  
प्रधानदक्षिणयैवर्त्विजा परिक्रीतत्वात् । औषधपात्राणीति प्रकृतौ पुरोडाशार्थतया  
गृहीतानीत्येव त्वौषधपात्रस्य दृषदुपलयोश्चरावभावात् । ब्रह्मन्नपः प्रणेष्यामि यजमान  
वाचं यच्छेति संप्रेष्यति । वाग्यतः पात्राणि संसृशति ।

निर्वपणकाले ब्रीहिमयं पशुपुरोडाशं  
निर्वपति समानदैवतं पशुना ।

पुरोडाशस्येत्येतावति षक्तव्ये पशुग्रहणं यद्देवत्यः पशुस्तद्देवत्यः पुरोडाश इति प्रद-  
र्शनार्थम् । तेन पञ्चमप्रयाजवत्प्रवानदेवतासंस्कारकर्मता दानांशे चाऽऽरादुपकार-

१ ग. ठ. सौर्यप्रा' । २ ग. ठ. 'श्वर्ये स' । ३ क. 'त्युक्तम्' । ४ ख. ग. ठ. ण. 'धमात्र' ।

५ क. 'शुना प्र' ।

कता च । प्रकृतौ ब्रह्मिण्ययोर्विकल्पे सति नियमार्थमेतद्ब्रह्मिमयमिति । तथा च  
विकृतौ सर्वत्र ब्रह्मिण्य एव नियता इत्याहुस्तन्नेष्टमाचार्यस्यात्र नियमकरणात् ।  
पशुयागेन समानदेवतमिति सौर्ये सौर्य प्राजापत्ये प्राजापत्यमन्यत्रापि तथैवेति  
दर्शितम् । सर्वत्र पशुपुरोडाशे ब्रह्मिमयत्वं च नियतम् । अयं च प्रधानदेवतासंस्कार  
इति वक्तुं तथोक्तं यद्देवत्यः पशुस्तद्देवत्यः पुरोडाश इति श्रुतेः ।

तस्य हविष्कृता वाचं विसृज्य पशुं विशास्ति ।

तस्य पुरोडाशस्य त्रिष्फलीकरणसंप्रैषेण वाचं विसृज्येत्यनुवाद उत्तरविधित्सया ।  
संज्ञसं पशुं विशास्ति । वाचं विसृज्य विशास्तीत्यनेन विकर्तनेऽध्वर्युरेव कर्तेत्युक्तं न  
शमितेति । तत्राध्वर्योर्गुदं मा निवर्लेवीरित्यादिप्रैषकर्तृत्वदर्शनात्प्रेष्योऽन्य एव स च  
नार्तिवक् । शमितरेषा तेऽश्रिः प्रज्ञाताऽसदिति विशमने शमिता विकृष्यते । अध्वर्योः  
प्रयोजकत्वाद्विशसनकर्तृत्वं न विरुध्यते । अध्वर्योरन्य ऋत्विगेषेति कात्यायनः ।  
तत्र पशोर्विशसनं भागकरणं तत्कथमित्याकाङ्क्षिते हृदयमित्यादिक उपयोगपूर्वको  
निर्देशः ।

हृदयम् ।

षष्कोशसदृशम् ।

जिह्वा ।

प्रसिद्धा ।

वक्षः ।

क्रोडस्थेनाकृति समांसमस्थिकङ्कवदधस्ताद्भृदयस्योपरि ।

स्तनिप ।

यकृत्कालजमिति पर्यायः । तस्य हृदयस्य दक्षिणभागे किञ्चिच्छ्रेतमिष ।

मतस्त्रे ।

वृक्ष्यौ पार्श्वस्थौ पिण्डावात्रफलाकृतौ ।

पार्श्वे ।

वृक्षिसंहतो दक्षिणोत्तरे । अस्थानि त्रयोदश त्रयोदशैकैकत्र संहतानि ते पार्श्वे ।

सव्यं दोः ।

षकारान्तो नपुंसकलिङ्गो बाहुवचनः । वामबाहुसन्धीति यावत् ।

दक्षिणां च श्रोणिः ।

दक्षिणं सक्थि पश्चिमपादस्थ दक्षिणभागस्थस्य फलकमिति यावत् ।

दैवतानि ।

अवदानानि प्रधानदेवतार्थानि कालेऽवदानार्हाणि मांमानि ।

दक्षिणं दोः सव्या च श्रोणिः सौविष्टकृते ।

स्विष्टकृते देवताया महद्देव(!) अवदाने ।

गुदः साधारणः ।

दैवतमौषिष्टकृतेऽवदानार्थं उपयद्दोमार्थश्च । गुदशब्देन पक्वं पुरीषं यस्मिन्स गुदं प्रत्याकृष्यते तद्गुदं गुदकाण्डमित्युच्यते ।

गुदं मा निर्वलेपीः क्लोमानं ग्रीहानं पुरीततं

मेदः समवधातवा इति संप्रेष्यति ।

क्लोमा नाम गलनाडिकाः (का) प्लीहा यकृतमदृशो वामभागपार्श्वस्थः । एतन्मांसं कालाऽपि नाड्यं न परिगृहीतममंलमेव तिष्ठति । पुरीततं पुरी हृदय तद्येनाऽऽच्छादितं तत्पुरीतम् । पुरी हृदयं तत्पुरीतता प्रच्छादयतीति श्रुतत्वात् । मेदो नाम बद्धवृक्षयथेहृदयस्य च वेष्टनकोशः । एतानि गुदं मा निर्वलेपीरिति गुदस्याऽऽन्तरप्रदेश बहिर्मा कार्पीरित्यर्थः ।

शमिता तु—

न गुदं निर्दिलपति न वनिष्ठं निर्भुजति ।

स्यूलशकृदाधार आन्त्रं स्यूल वनिष्ठुः । तद्विपरीतं बहिर्भागमान्तरं न कुर्यात् । गतम् ।

अध्युद्धिं जाघनीं वनिष्ठुं चान्ववदधाति ।

अध्युद्धिरूपस्य उपरितनं मासम् । जाघनी जघनप्रदेशे भवा जाघनी पुच्छं च वनिष्ठुं तान्प्रत्येकं लक्षयित्वाऽवधानेन स्थापयति ।

यदन्यञ्च मेध्यं मन्यते ।

मासजातमिति शेषस्तदप्यन्ववदधातीत्यनुकृष्यते ।

कुम्भ्यां पशुं समवधाय श्रपयति ।

पशुमासान्युद्धृतानि तानि सान्नायककुम्भीधर्मेण शामित्रेऽग्नौ स्थापितायां पशुकुम्भ्यामध्वर्युग्वधाय सान्नायकत्वेण शमित्रा कृत्वा श्रपयति । पाकार्थमाग्निमवशिष्येत्युक्तत्वाच्छामित्रेऽसावेव पाकः । शृतं हवीः शमित्तरिति प्रशलिङ्गाच्छामिता पचति । तं प्रेष्यतीत्येतावता श्रपयतीत्युपपद्यते ।

शूलेन पार्श्वतो हृदयम् ।

श्रपयतीत्यनुकृष्यते । पूर्ववदेव यथासंभवं कुम्भीधर्मेण शूलेन प्रवृद्धं हृदयं शामिन्नाग्निमपीषे श्रपयति ।

ऊवध्यगोहं पार्थिवं खात्वा तत्र शकृत्संपविध्यति ।

अध्वर्युरेवोवध्यं शकृत्तदूह्यते येनावटेन स गर्तं ऊवध्यगोहस्तं पृथिव्यां खात्वा तत्र सर्वं पुरीषं प्रक्षिपति ।

शृते पशौ पशुपुरोडाशेन प्रचरति ।

शाखान्तरीयोऽयं विधिर्दिशितः । वपायागानन्तरं मार्जयित्वा पशुपुरोडाशस्य पात्र-  
संसादनप्रभृतीनि कर्माणि प्रतिपद्यत इत्युक्तस्ततस्तु हविष्कृता वाचं विसृज्येति शृते  
पशौ पशुपुरोडाशेन प्रचरतीत्यन्तः । अस्मच्छाखीयस्तु पशुमालभ्य पुरोडाशं निर्वपति  
समेधमेवैनमालभते वपया प्रचर्य पुरोडाशेन प्रचरतीति श्रूयते तेन विकल्पः । तत्रार्थं  
क्रमः—संज्ञसे पशौ वाचं विसृज्य पशुपुरोडाशस्य पात्रसंसादनप्रभृतीनि कर्माणि  
प्रतिपद्य तण्डुलप्रक्षालनान्ते कृते पशुमुपायन्तीत्यादिवपाप्रचारे मार्जनान्ते पशुपुरोडा-  
शस्य कृष्णाजिनादानादिना पशुपुरोडाशप्रचारेण कपालविमोचनान्ते कृते पशु विशा-  
स्तीत्यादिना शृते पशौ जुह्वा पञ्चगृहीतमित्यादि वक्ष्यमाणं पशुतन्त्रमव्यवधानेन करो-  
तीत्यस्मच्छाखाक्रमः ।

प्रकृतमनूमरामि शृते पशौ पशुपुरोडाशेन प्रचरतीत्युक्तं कृष्णाजिनादानादिना  
हविरासादानान्ते कृते पथङ्गैरेव प्रसङ्गात्पशुपुरोडाशोपकारे सति वैशेषिकमेव तत्रं  
दर्शयति—

जुह्वपभृतोरुपस्तीर्यावदायाभिघार्य ।

जुह्वा हविरवदानेन दैव उपभृति स्विष्टकृदवदानं तत उभयत्र यथाविध्यभिघार्य ।

इन्द्राग्निभ्यां पुरोडाशस्यानुब्रूहीति संप्रेष्यति ।

गतम् ।

अत्याक्रम्य—

आश्राव्य न प्रेष्यति मैत्रावरुणो होतारं चोदयति ।

कृतव्यारूयानम् ।

वषट्कृते जुहोतीत्यन्ते कृते—

औपभृतं जुह्वां पर्यस्याग्नयेऽनुब्रूह्यग्नये प्रेष्येति संप्रेष्यति ।

दक्षिणे स्थित एवौपभृतमवदानं जुह्वां प्रक्षिपत्यग्नय इत्यादि आश्राव्याग्नये प्रेष्येति  
संप्रेष्यति । वषट्कृते स्विष्टकृद्धर्मेण जुहोति ।

प्रत्याक्रम्येत्येतदन्ते कृते—

प्रांशिप्रमिटा च क्रियेते प्राशितायां मार्जनं  
पिष्टलेपफलीकरणहोमौ प्रणीतासु मार्जनमुप-  
वेषोदसनं कपालविमोचनं च क्रियन्ते ।

प्राशितायामित्यादिकानि क्रियन्त इति बहुवचनेन सवध्यन्ते । वैशेषिकाङ्गप्रदर्शनं  
असङ्गसिद्धाङ्गपरिसंख्यार्थं प्रसङ्गेनोपकरिष्यमाणाङ्गपरिसंख्यार्थं च । वैशेषिकस्यापि  
यजमानभागस्य परिसंख्या ।

तस्मिन्कृते जुहां पञ्चगृहीतं गृहीत्वा ।

विमोचनान्ते कृते सानाश्ववदभिघारणं स्थास्याज्येनेति पञ्चगृहीतं स्थास्याज्येन,  
स्रुवेणाभिघारणानिवृत्तये जुह्वामित्युक्तम् ।

पृषदाज्यस्रुवमादाय ।

पृषदाज्यपूर्णस्रुवस्तथा स्थाळीपृषदाज्यं स्रुवेण गृहीत्वा ।

शृत\* हवी ३ः शमितरित्यभिक्रम्याभिक्रम्य

त्रिः पृच्छति शृतमिति शमिना त्रिः प्रत्याह ।

पञ्चगृहीतं स्रुवं च गृहीत्वा किञ्चिदभिमुखं गत्वा शृत\* हवी ३ः शमितरिति श्रावय-  
नृच्छति पुनरभिक्रम्य तथैव पृच्छति तृतीयमप्यभिक्रम्य तथैव प्रतिप्रश्नं च शृतमिति  
प्रत्याहैवं त्रिः प्रश्नस्त्रिरुत्तरम् ।

उत्तरतः परिक्रम्य शूलाद्द्वयं प्रवृत्त्वा कुम्भ्यामवहित्वाति ।

परिक्रम्य कुम्भ्या उत्तरतः प्रदक्षिणं गत्वा शूले प्रोतं द्वयं निर्गम्य हृदयं  
प्रज्ञातं कुम्भ्यामवधाय ।

सं ते मनसा मन इति पृषदाज्येन हृदयमभिघारयति ।

स्रुवेण गृहीतेन पृषदाज्येन कुम्भ्यामवहितं हृदयं तेनाभिघारयति । स्वाहान्तो  
मन्त्रः ।

स्नाहोष्मणोऽव्यथिष्या इत्युष्माणमुद्यन्तमनुमन्त्रयते ।

कुम्भीत उद्यतः । स्पष्टमन्यत् ।

यस्त आत्मा पशुषु प्रविष्ट इत्याज्येन पशुमभिघार्य ।

जुहाज्येन पञ्चगृहीतेन पशुं कुम्भीगतम् । मन्त्रमित्यन्तः । पञ्चगृहीतेनाभिघारणं  
पशुं चोदकप्राप्तस्यानुवादः । मन्त्रप्रदर्शनं सं ते मनसतिमन्त्रानुवृत्तिनिरासार्थम् ।

येन वपां तेन हृत्वा यत्र वपा तत्र पञ्चहोत्राऽऽसादयति ।

येनाऽऽहवनीयस्य यूपस्य च मध्येन वपा हृत्वा तेनैव हृत्वा बर्हिषि प्लक्षशाखायां

१ घ. ज झ अ. ढ. स्विष्टकृत्प्राशि° । २ घ अ झ अ. ढ. क्रियन्ते । ३ घ ढ. ज झ.  
ग. ढ क्रियते । ४ घ. झ. ज. झ. अ. ढ स्रुवं चाऽऽदा° । ५ ग. ढ. ण स्रुव ।

तस्यामेवाग्निर्होतृत्वासादयति । प्राकृतमश्वनिवृत्तिः । यस्त आत्मेति याजमानम् । इदमिन्द्रियमित्यविकृतं हविषोऽत्राऽऽसादितत्वात् । हविषोऽवदीयमानम्यानुब्रूहीति च्छागस्य हविष इत्यादि शृतं हवीरित्यत्रापि हविष एवावदीयमानत्व नत्वङ्गानामिति न्यायेन साधितं न्यायविद्भिस्त एव द्रष्टव्याः ।

हृदयशूलं प्रज्ञातं निदधाति ॥ १४ ॥

इति सत्याषाढहिरण्यकेशिसूत्रे चतुर्थप्रश्ने चतुर्थः पटलः ॥ ४ ॥

अग्ने प्रतिपत्तिविधानार्थमित्यर्थः ।

इति सत्याषाढहिरण्यकेशिसूत्रव्याख्यायां महादेवकृतायां प्रयोग-  
वैजयन्त्यां चतुर्थे पशुप्रश्ने चतुर्थः पटलः ॥ ४ ॥

अथ चतुर्थप्रश्ने पञ्चमः पटलः ।

यजमानेन व्याख्याते पञ्चहोतरि—

जुहूपभृतोर्वसाहोमहवन्यां समवत्तधान्या चोपतृणीते ।

जुहूपभृतोर्ध्रुवाज्यमन्ययोः स्थाख्याज्य समवत्तमिडार्थं तस्य धान्याम् ।

जुहूपभृतोर्हिरण्यशकलाववधाय मनोतायै  
हविषोऽवदीयमानस्यानुब्रूहीति संप्रेष्यति ।

जुहूपभृतोर्हिरण्यशकलाववधाय ततः संप्रेष्यति ।

प्लक्षशाखायामक्तया धारया दैवतानां द्विर्द्विग्वद्यति ।

यत्प्लक्षशाखोत्तरबर्हिर्भवति समेषस्यैव पशोरवद्यतीति श्रुतेर्बर्हिष्येव स्तीर्णे स्तीर्णायां प्लक्षशाखायामित्यर्थः । सानःयवदङ्गुष्ठपर्वमात्राण्येव ततः म्थूलानि सौविष्टकृत्नानि ततोऽपि स्थूळान्यैडानीति स्त्रुवेणावदाने चोदकप्राप्ते धारयेत्यर्थे सामर्थ्यादित्युक्तं पूर्वमेव प्रज्ञातयाऽक्तया स्वधितेर्धारया दैवतान्यवदानानि पूर्वमेवोक्तानि तेषां द्विर्द्विरेकैकम् । अत्र चोदकप्राप्ते द्विरवदाने सति पुनर्द्विर्द्विरिति विधान प्रत्येकमङ्गेषु यथा स्यादिति नो चेत्सर्वस्यैव सकृद्विरवदानमिति चोदकेन प्राप्नुयादेकादशावदानान्यवद्यतीति श्रुतेरपूर्वोऽवदानविधिरित्युक्तम् ।

हृदयस्याग्नेऽवद्यत्यथ जिहाया अथ वक्षस इत्येतेषामनुपूर्वमवदाय ।

श्रुतिपाठेन दर्शितः ।

यथाकाममुत्तरेषामवद्यति ।

श्रुतिरेव । स्पष्टार्थम् ।

पुरस्ताच्छ्रेणेर्गुदस्यावद्यत्युपरिष्ठाद्वा ।

श्रोण्यवदानाम्ना पूर्वं पश्चाद्वैति विकल्पेन त(य)थाकाममित्यत्र नियमः । अत्र यद्यपि हविष एकत्वान्मा भेरिति सकृत्प्राप्तं तथाऽप्यवान्तरप्रदेशभेदानामभेदाच्च प्रत्येकं मन्त्रो यदवदानानीत्ययमपि हृदयादीनि श्रोण्यन्तान्येकश उक्तानि तेषामविशेषेण द्विर्द्विरवदानम् ।

गुदः साधारण इत्युक्तम् । तत्र विभागप्रकारमाह—

गुदं द्वैधं करोति स्थवीय उपयद्भ्यो निदधाति ।

द्वेषाकृतस्य गुदस्य स्थूल काण्डमुपयद्भ्योऽर्थे निदधाति ।

अणीयस्त्रैधं कृत्वा तस्य मध्यमं गुद-  
काण्डं द्वैधं विभज्य दैवतेष्ववद्यति ।

द्वेषाकृतस्य गुदकाण्डस्य यदणीयो भागस्तं त्रेधा कृत्वा तस्य मध्यमभागो द्वेषाकृतो द्विरवदान दैवतेष्ववद्यति स्थापयति । अत्रैवावदानाना मन्त्रप्रत्यभिघारणे, अवद्यतीत्यत्रैव श्रवणाद्गुदं द्वैधं करोतीत्यादिना विभागमात्रमवदेयवद्भव्याणां कृतमिति नावदानत्वम् । एवं चैकादशावदानानि द्विरवदानानि भवन्ति ।

उपभृति महद्भ्यङ्गयोरवद्यत्यवशिष्टयोश्च गुदकाण्डयोरन्यतरत् ।

महद्गुदकाण्डं त्रेधाविभक्तस्य यौ भागाववशिष्टौ तयोर्मध्ये यन्महत्स्थूठं तत्तथा त्र्यङ्गयोर्दक्षिणबाहुसव्यश्रोण्योस्तयोरेव रूढ्या त्र्यङ्गसंज्ञा गुदस्य च दोषपूर्वार्धस्य गुदं मध्यतः श्रोणिं जवनार्धस्य ततो देवा अमवन्पराऽसुरा यत्रयङ्गाणां समवद्यतीति श्रुते-स्त्रीण्येवावदानान्युपभृति ।

त्रेधा मेदः कृत्वा यूषेऽवधाय तृतीयेन

जुहूं प्रच्छादयति तृतीयेनोपभृतम् ।

प्रच्छादयतीत्युभयत्र त्रेधाकृतस्य मेदसस्तृतीयेन तृतीयेन यूषे पशुरसे रसो वा एष श्नुना यद्यूरिति श्रुतेः । मेदो व्याख्यातम् । अत्र हि पशुना यजेतैन्द्राग्नः पशुरित्यादिना पशोरेव देवतायै दीयमानत्वेन हविर्द्वैधं न प्रत्येकमेकादशावदानानाम् । तेन यथा मध्यात्पूर्वार्धाच्च पुरोडाशावदानमुत्तरार्धात्स्विष्टकृत इति नियमः (?). पुरोडाशे देवतासंबन्धेन यागद्रव्य एव पृथक्स्थानतया विभाग एव पशावपि स्थानभेदेन दैवतसौविष्टकृतेडावदानाना करणेऽपि सौविष्टकृतादीनां हविःशेषप्रतिपत्तिरूपनानामुपैतीति ज्ञेयम् ।

समवत्तधान्यां हृदयं जिह्वां वक्षः स्तनिमपतस्त्रे

१ क. च. ट. 'विष्टेन । २ च. 'तामु' । ३ क. ग. च. छ ट ठ. ण. 'म् । अवत्तत्वात् । स' । ४ क. ख. ग. घ. ङ. च. छ. ज. झ. ञ. ट. ठ. ण. जिह्वा ।

अत्रशिष्टं च गुदकाण्डं तृतीयं च मेदसो वनिष्ठुः  
सप्तमं यदि शृतो भवत्यनस्थिभिरिडां वर्धयति ।

यदि वनिष्ठुः शृतो भवति तस्य बहुपाकमहत्वाद्यादि पशुन पचन पक्क-  
द्यति पक्कश्चेद्वद्यति । मतन्नान्तानि षडवदानानि । शृतश्चेद्दानप्लुस् स  
गुदकाण्ड ततो मेद इति क्रमप्रदर्शनार्थं वनिष्ठुं सप्तममित्युक्तम् अनन्याभिमोसः  
क्लोमादिभिरिडा वर्धयति पुष्टां करोति नैतान्यवद्यति । वाजपेयेऽनवदानीयानि वाज-  
सृष्ट्यः प्रयच्छतीत्यादि तत्र तत्रानवदानीयत्वं वक्ष्यति तच्चोपपन्नं भवति । अन्यानि  
यानि मेध्यानि मासानि तेषामप्यत्रैव विनियोगोऽन्यथा तेषामुद्धरणमनर्थकं स्यात् ।  
अत्र यजमानभागावदानं दैवतेभ्यो दशम्य एव गुदस्य विभज्य विनियोगात् । औप-  
भृतेडाना च पृथक्तया विभागकरणेन प्रतिपादानात् शेषार्थेभ्यः शेषकार्यं यजमानभाग-  
लक्षणं तस्मात्प्रधानावदानेभ्य एव । तथाचायं क्रमः—इडायां हृदयादीना गुदानाना-  
मष्टानामेकैकं समवदाथेडायामवधाय ततो हृदयादिभ्यो दशम्यो यजमानभागस्ततः  
पुनरैडावदानमष्टम्यस्ततोऽनस्थिभिरिडां वर्धयतीति ।

शृतमशृतं च पशुः संनिधायैन्द्रः प्राण इति संमृशति ।

शृतमशृतं मन्त्रेण संमृशति । माता पितरो मदन्तिवत्यन्तः ।

वसाहोमहवन्त्यां वसाहोमं गृह्णाति ।

वसा रसः । वसा चासौ होमश्चेति हूयतेऽसौ होमो ग्रहणम् । वसां गृह्णातीति  
वक्तव्ये श्रुतिप्रसिद्धोक्तं पार्श्वेन वसाहोमं प्रयौतीति श्रवणात् ।

श्रीरसीति स्रवन्तीं धाराः स्वधितिना तिर्यगोच्छिनत्ति ।

वसाहोमग्रहणप्रकार एवोच्यते । श्रीणात्त्वित्यन्तेन मन्त्रेण स्वधितिना धारां  
दक्षिणहस्तेन कृतां वामेन विच्छिनत्ति । स्रवन्तीं संतताम् ।

सकृच्चतुरवदानस्य द्विः पञ्चावत्तिनः ।

सकृच्छेदेन द्विरवदानं भवति चतुरवदानवतः । उपस्तरणाभिधारणाभ्यां चतुरवत्तं  
स्यात्पञ्चावत्तिनस्तु द्विच्छेदेन त्रीण्यवदानानि भवन्तीत्यर्थः ।

आपः समग्निन्निति पार्श्वेन वसाहोमं प्रयौति स्वधि-  
तिना प्रयौतीत्येकेषां पार्श्वेनापिदधतीत्येकेषाम् ।

प्रयौत्यालोडयति वसाहोमहवनीगता वसाम् । पार्श्वस्य स्वधितेश्च प्रयवणे विकल्पः ।  
प्रयवणस्यापिधानस्य च विकल्पः । रोहिष्या इत्यन्तो मन्त्रस्त्रिष्वपि ।

अत्रैक ऊष्मणोऽनुमन्त्रणं समामनन्ति ।

कुम्भ्यां यदुक्तं स्वाहोष्मणोऽव्यथिष्या इत्यनुमन्त्रणं तदत्रैकेषां शाखिनाम् ।



यूषेणोपसिच्योपरिष्ठाद्विरण्यशकलावधायामिघार्यम् ।

जुह्वाद्यवत्तानि यूषेणोपसिच्य यथेतमुत्तरत् आनीय जुहूपभृतोर्हिरण्यशकलावधाय यथाविधि सर्वाण्यभिवार्यम् ।

इन्द्रामिभ्यां छागस्य हविषोऽनुब्रूहीति संप्रेष्यति ।

सौर्यप्राजापत्ययोरपि प्रदर्शनार्थं, स्पष्टमन्यत् ।

अत्याक्रम्य—

आश्राव्य न प्रेष्यति मैत्रावरुणो होतारं चोदयति ।

कृतव्याख्यानम् ।

घृतं घृतपावान इत्यर्धर्चे ॥ १५ ॥

याज्यायाः प्रतिप्रस्थाता वसाहोमं जुहोति ।

प्रतिप्रस्थाताऽग्नेणाऽऽहवनीयं गत्वा घृतमिति मन्त्र याज्याया सहाऽऽरम्य तस्या अर्धर्चे समाप्तेऽन्तरिक्षाय स्वाहेत्यन्तेन जुहोति । वषट्कृतेऽध्वर्युर्हविर्जुहोति । इन्द्रियावी भूयासमिति जेमानमिति वा सर्वपशुवपानुमन्त्रणम् ।

वसाहोमोद्रेकेण दिशः प्रति यजति ।

यजति जुहोति । उद्रेकेण शेषेण होमे कृतधाराया अविच्छेदेन जुहोति अग्निमानपि होमान्न मध्ये विच्छेदं कुर्वन् ।

दिश इति पुरस्तात्प्रदिश इति दक्षिणत

आदिश इति पश्चाद्विदिश इत्युत्तरत उद्दिश

इति मध्ये स्वाहेति सर्वत्रानुषजति ।

सर्वत्रेति स्वाहाऽन्तरिक्षायेत्यत्राप्यन्तेऽनुषङ्गः । दर्विहोमत्वादान्ते प्राप्तेऽपि यन्मध्यमस्वाहाकारस्वीकारो भरद्वाजादीनामन्ते च कर्तव्यः प्रक्षेपान्तव्यावृत्त्यर्थे । दिश इत्यादावपि प्रतियजतिचोदितत्वेन न दर्विहोमतेत्याशङ्क्य यजतेर्दानमात्रार्थस्यात्राप्रयोगाद्याज्याया अभावान्न वषट्कार इति स्वाहानुषङ्गेणैव प्रदानमत्रापि प्रतियजतिना लक्ष्यते तादृशमेव दिशो जुहोतीति श्रुतेर्दर्विहोमताविधानार्थं च ननु(तु) पुरस्तात्स्वाहाकारो घृतमित्ययं मन्त्रो नापि देवतापदान्पूर्वं स्वाहाकारेण पुरस्तात्स्वाहाकारो भवति त्वेतिपदेन व्यवधानान्दान्तरिक्षायेति देवतापदान्ये(दस्ये)त्यनेन ज्ञापितमेव विकृतं वषट्कारेण । अनुषङ्गोऽत्र स्वाहाऽन्तरिक्षायेत्यत्रत्यस्य स्वाहाकारस्याथवा स्वाहा दिग्भ्य इत्यस्य पूर्वमप्यनुषङ्गः ।

स्वाहा दिग्भ्य इत्ययं न दर्विहोम इत्याह—

स्वाहा दिग्भ्य इति प्रदक्षिणमनुपरिषिञ्चति ।

अनुपरिषिञ्चतीति प्रयोगान्न दर्विहोमता नापि यत्र च स्वाहाकार इत्यनेन मत्तान्तरिर्विशितत्वात् । कुतः । यद्यवदानस्य तत्रापि दर्विहोमत्वे सति स्वाहा दिग्भ्य

इति प्रदक्षिणमित्येव ब्रूयात् । प्रतियजतीतिदानार्थस्य धातोरप्रयोगाच्च स्वाहाकारापेक्षा । ततस्त्वयं शेषप्रतिपत्तिरिति प्रदक्षिणमनुपरिषिञ्चतीति प्रयोगेण दर्शितम् । तस्मान्न पुरस्तात्स्वाहाकारेण दर्विहोमता तेन स्वाहोर्ध्वनभसं मारुतमंत्रं न दर्विहोमतेत्यलभति-प्रसङ्गेन ।

नमो दिग्भ्य इति हुत्वोपतिष्ठते ।

हुत्वेति वचनं प्रतिप्रस्थानुरेवोपस्थानार्थम् ।

अत्रैव तिष्ठन्पृषदाज्यस्रुवं जुह्वामानीय वन-  
स्पतयेऽनुब्रूहि वनस्पतये प्रेष्येति संप्रेष्यति ।

अत्रैव दक्षिणत एवकारो भरद्वाजोक्त उत्तरतोवस्थाननिवृत्त्यर्थः । पृषदाज्येन पूर्णं स्रुवं स्थालीगतेनौपभृतम्यानुयाजार्थत्वात् । वषट्कृते जुहोतीति शेषः । अत्र हवि भामा-  
न्येनोपाशुयागधर्मसकृदवदानस्विष्टकृद्देवतामस्काराम्या स्विष्टकृद्धर्मेण बाध्यते(?) कुतः ।  
हविःसामान्य प्रधानयागे बलवन्न स्विष्टकृत्त्वप्रधाने ।

औपभृतं जुह्वां पर्यस्याग्नये स्विष्टकृतेऽनुब्रूह्यग्नये  
स्विष्टकृते प्रेष्येति पशुस्विष्टकृति संप्रेष्यति ।

पर्यस्य रेचयित्वा । स्पष्टमन्यत् । वषट्कृते जुहोतीति शेषः । अत्रैव तिष्ठन्नित्य-  
प्यनुवर्तते ।

अत्रैवैके पशुसंमर्शनं दिशां प्रतीज्यामिति समामनन्ति ।

शृताशृतपशोः । गतार्थम् । यथाप्रकृति याजमानम् ।

मेदोमिश्रमवान्तरेडामवद्यति ।

विशेषाभिधानं मेदोमिश्रमवान्तरेडामिति ।

यं कामयेतापशुः स्यादित्यमेदस्कं तस्मा आदध्याद्यं  
कामयेत पशुमान्तस्यादिति मेदस्वत्तस्मा आदध्यात् ।

अमेदस्कावान्तरेडावदाननिन्दया प्रथमोऽर्थवादो द्वितीयो त्रिविः सत्या कामनाया-  
मसत्यामपि मेदोयुक्तैवावान्तरेडेत्यर्थः ।

उपहृतां मैत्रावरुणषष्ठाः प्राश्नन्ति ।

पूर्वपशुपुरोडाशेडा मैत्रावरुणपञ्चमा एव प्राशितवन्तोऽत्र न तथा प्रतिप्रस्थानुर्वपा-  
श्रपण उपयोगात्पश्चिडा तस्यापीति वक्तुमुक्तं मैत्रावरुणषष्ठा इति न यजमानपर्युदा-  
सार्थमिति ।

किमविशेषेण नेत्याह—

अध्युद्धिः होत्रे हरति वनिष्ठुमग्नीध्रे षडवत्तः संपादयति ।

हरन्ती(ती)त्युभयत्र ताभ्यां दत्त्वाऽवशिष्टां प्राश्रन्ति । होता स्वेडाभागेन सह प्राश्राति वनिष्ठुमध्वर्युः षडवत्तं चतुर्धाकरणवत्संपाद्य प्रयच्छति ।

यथाविधि सर्वैः प्राशितायामिडायां मार्जयन्त इत्याह—

प्राशितायां मार्जयित्वा ।

यजमानस्यापि यथाप्रकृति प्राशनं मार्जनं च ।

अग्नीदौपयजानङ्गारानाहरोपयष्टरूपसीद् ब्रह्म-  
न्प्रस्थास्यामः समिधमाधायग्नीत्परिधीः-  
श्चार्घ्यं च सकृत्सकृत्संमृद्धीति संप्रेष्यति ।

उपयाजार्घमङ्गारा औपयजा उपयजतीत्युपयष्टा प्रतिप्रस्थाता । अङ्गाराणा समीपे तिष्ठ । स्पष्टमन्यत् ।

शामित्रियादाग्नीध्रोऽङ्गारानाहृत्योत्तरस्यां वेदि-  
श्रोण्यां बर्हिर्व्यु(र्व्यु)ह्य न्युप्योपसमादधाति ।

शामित्रियादग्नेर्बर्हिर्व्यु(र्व्यु)ह्य तृणादि तत्र न्युप्योपसमादधाति काष्ठैः प्रग्वाल्य परिस्तृणाति ।

प्रतिप्रस्थातरेतद्गुदकाण्डं तिर्यगसंभिन्दन्नेकादशधा सं-  
छिद्य वसाहोमहवन्या हस्तेन वोपयजेति संप्रेष्यति ।

तिर्यगेकादशधा संछिद्यासंभिन्दन्नविदारयन्नपर्यावर्तयंश्च । छेदनं तिर्यगेव नानूची-  
नम् । एकादशधा छिच्चा पश्चाद्धोमो नतु प्रत्याहुति च्छेदः ।

पृषदाज्यं जुह्वामानीय पृषदाज्यधानीमुपभृतं  
कृत्वा पृषदाज्येनैकादशानूयाजान्यजति ।

पृषदाज्यधानीगतं पृषदाज्यम् । स्पष्टमन्यत् ।

देवेभ्यः प्रेष्येति प्रथममनूयाजः  
संप्रेष्यति प्रेष्य प्रेष्येत्युत्तरान् ।

सर्वानपि दक्षिणतो गत्वा । स्पष्टम् । अत्र देवेभ्य इति विरूपाणां सरूपाणां चैक-  
शेषेण बहुवचनं सर्वानूयाजार्थम् ।

एवं च प्रेष्येत्यनेन यजेत्यस्याविशेषेण प्रयाजेष्विवानूयाजेष्वपि बाधे प्राप्ते वचनेन  
द्वितीयतृतीयानूयाजविकारेषु प्रतिप्रसवमाह—

चतुर्थप्रभृतिषु यजेति मैत्रावरुणेनोच्यमाने  
यज यजेत्यध्वर्युराहान्यत्र दशमात् ।

मैत्रावरुणेन होतर्यजेत्युच्यमाने तत्र यजेत्यनेन सहैवाध्वर्युर्यज यजेत्याह दशमं  
ध्विना चतुर्थप्रभृतिषु सप्तस्वपि दशमस्य प्रथमविकारत्वात्त्रयः प्रथमविकाराः क्रमेण  
ततो मध्यमस्य ततो द्वावुत्तमस्याष्टमो मध्यमस्य नवम उत्तमस्य दशमः प्रथमस्योत्तम  
उत्तमस्येति तथेज्याऽपि ज्ञेया ।

समुद्रं गच्छ स्वाहेति ॥ १६ ॥ एतैः प्रति-

प्रस्थाताऽनूयाजानां हुतं हुतमुपयजति ।

यत्र च स्वाहाकार इति वचनाद्बिहोमेऽपीतरधर्मनिवृत्तिः स्वतन्त्रधर्मविधानात् ।  
हुतं हुतमनूयाजानां प्रक्षेपमुप समीपे यजति जुहोतीत्यर्थः । समुद्रं गच्छेत्यैतैरेकादश-  
भिर्मन्त्रैरेकादशोपयजो जुहोति ।

उपयज उपेज्याञ्चस्त्वौषधीभ्य

इत्युत्तरतो बर्हिषि लेपं निमाष्टि ।

क्रमप्राप्तस्योपयज उपेज्येति वचनं प्रतिप्रस्थानुरेवोपयजावदानलेपप्रतिपात्तिविधा-  
नार्थं वेद्यां स्तीर्णे बर्हिषीत्युक्तम् ।

मनो मे हादि यच्छेति हृदयदेशमभिमृशति ।

स एव । अशीयेत्यन्तः ।

जुहा त्रिः स्वरुमङ्क्त्वा द्यां ते धूमो गच्छ-

त्वन्तरिक्षमर्चिः पृथिवीं भस्मना पृणस्व

स्वाहोति जुहाऽऽहवनीयेऽध्वर्युः स्वरं जुहोति ।

जुहोतिचोदितद्विहोमधर्मनिवृत्त्यर्थहर्वनीयजुहूमात्रग्रहणं, प्रतिप्रस्थानुराधिकारनि-  
वृत्त्यर्थमध्वर्युग्रहणम् । स्पष्टम् ।

वाजवतीप्रभृतीनि कर्माणि प्रतिपद्यते ।

प्राकृतपदार्थावसरार्थमिदं, वाजवत्या क्रियमाणं वाजवतीत्येव कर्म तत्प्रभृति । द्वयो-  
र्जुहूसंज्ञत्वाद्द्वयोश्चोपभृत्संज्ञत्वात्सर्वा व्यूहति । सर्वासु प्रस्तरमनक्ति । तथा चाऽऽह  
भरद्वाजः—सर्वा जुहूपभृतो व्यूहति सर्वासु प्रस्तरमनक्तीति सर्वाः कस्तम्भ्यां सादयतीति ।

सूक्ता प्रेष्येति सूक्तवाके संप्रेष्यति ।

विकृत्यर्थमिदं सूक्ता ब्रूहीत्यस्य स्थाने प्रकृतिवदन्यच्छंयुवाकान्तम् ।

प्रतिपरेत्य पत्नीः संयाजयति ।

विशेषं वक्तुमनुवादस्तदेवाऽऽह—

१ ट. 'ध्यमौ द्वौ मध्यम' । २ ग. ठ. ण. 'नीये जु' । ३ ख. ग. घ. ङ. छ. ज. झ. ञ.  
ठ. ड. ण. संयाजयन्ति ।

जाघन्या देवानां पत्नीरग्निं गृहपतिं च यजत्याज्येनेतरौ ।  
इतरौ सोमत्वष्टारौ ।

उत्तानायै जाघन्यै देवानां पत्नीभ्योऽ-  
वद्यति नीच्यौ अग्नये गृहपतये ।

अवद्यतीत्युभयत्र गुदेन लग्नो भाग उपरि क्रियते तदोत्तानं पञ्चम्यर्थे चतुर्थी ।  
स्पष्टम् ।

उत्तानायै जाघन्यै होत्र इडामादधाति  
नीच्यौ अग्नीधे षडवत्तं संपादयति ।

आज्येडास्थाने षडवत्तं संपादयति । चतुरवदानमुपस्तरणामिधारणाभ्यां षडवत्त-  
मग्नीधे तथैव चतुरवत्तं होत्र इत्यर्थः ।

माशितायां जाघनीशेषं पत्न्यध्वर्यवे ददाति बाहुं शमित्रे ।  
एकमेव । स्पष्टम् ।

तं स ब्राह्मणाय ददाति यद्यब्राह्मणो भवति ।

तं बाहुं यदि शमिता ब्राह्मणो न भवति तदा ब्राह्मणाय दद्यादन्यदा स्वयमेवो-  
पधुनक्ति । एतेन शमिता ब्राह्मणोऽन्यो वेति दर्शितं कलौ ब्राह्मणस्य शामित्रप्रति-  
षेधात् । अन्यस्यैव द्विजस्य तदभाव आर्याधिष्ठितस्य वा तस्यापि पाकसंस्कृतृत्वं धर्मेषु  
स्वयमेव वक्ष्यति ।

यज्ञ यज्ञं गच्छ यज्ञपतिं गच्छेति जुहाऽऽहवनी-  
येऽध्वर्युस्त्रीणि समिष्टयजूषि जुहोति ।

स्वाहान्तास्त्रयोऽपि मन्त्रा एषां तृतीये द्विमध्यमस्वाहाकारेऽपि धाः स्वाहेति  
दर्विहोमत्वं ज्ञेयम् । ध्रुवानिवृत्त्यर्थं जुहूग्रहणम् । इतरधर्मनिवृत्त्यर्थमितरयोः प्रकृतौ  
विकल्पनिवृत्त्यर्थं त्रीणीति ।

हृदयशूलेन प्रचरन्ति ।

बहुवचनात्सपत्नीकाः सर्वेऽपि प्रचारार्थं गच्छन्ति ।

तदाह—

असंस्पृशन्हृत्वा शुगसि तमभिश्चोचेति  
शुष्कस्य चाऽऽर्द्रस्य च संधाबुद्धासयति ।

द्विष्म इत्यन्तः । शुष्काद्र्द्रादिव्यवस्थितायाः संधौ प्रक्षिपति हृदयशूलम् ।

१ ग. घ. ड. ज. झ. ञ. ठ. ड. ण. 'च्याम' । २ ग. घ. ड. ज. झ. ञ. ठ. ड. ण.  
'च्यामी' । ३ क. ख. ग. च. ट. ठ. ण. स्वाहेति । ४ घ. ड. ज. झ. ञ. ड. 'न च' । ५ क. घ.  
ट. 'द्राद्रव्यस्याता' । ख. 'द्राद्रव्यता' । ग. छ. ठ. ण. 'द्राद्रव्यस्यता' ।

यत्र चाऽऽर्द्रमनुगतं तदुपोसम् ।

यत्राऽऽर्द्रमनुगतं प्राप्तं तदुपोसमाच्छादितमुद्रासनयोग्यमित्यर्थः ।

धाम्नो धाम्न इत्युपतिष्ठन्ते ।

नो मुञ्चेत्यन्तः । सर्वेऽप्युपतिष्ठन्ते ।

सुमित्रा न इति मार्जयन्ते ।

द्विष्म इत्यन्तः । तस्मिंश्चात्वाले वेत्यापस्तम्बः ।

एधोऽस्येधिषीमहीत्याहवनीये समिधोऽभ्यादधति ।

अत्र मन्त्रस्थैकत्वादेकामेव समिधमभ्यादधति प्रत्येकं बहुत्वात्सूत्रे बहुवचनं समिधाऽग्निं नमस्यन्त उपायन्तीति श्रुतेरेकैकामेव गृहीत्वाऽऽगत्यैकैकामेवाभ्यादधते ।

अपो अन्वचारिषमित्याहवनीयमुपतिष्ठन्त

एवं पत्नी गार्हपत्येऽभ्याधायोपतिष्ठते ।

अत्र पयस्वा२ अग्न आगममिति पुंलिङ्गेन नोहः सौमिकावभृथे हि मन्त्रः पठ्यते विनियुज्यते च साऽवभृथप्रकृतिस्तत्रोहप्रतिषेधाद्विकृतावपि नोह इत्युक्तमेव । स्पष्टम् ।

सर्वपशूनामेष कल्पः ।

सर्वेषां पशुबन्धानां साङ्गो विधिरेष एव नायमतिदेशोऽपि तु सोमाङ्गैः संकीर्णोऽग्नीषोमीयसवनीयानां विधिरिति ततो निष्कृष्टो निरूढेऽतिदेशप्राप्तो निरूढ एव व्याख्यातः । स सर्वेषां समान औपदेशिकाग्नीषोमीयादीनामितरेषामातिदेशिकः । एवं च निरूढौ सौर्यप्राजापत्यावपि ये वैशेषिका मन्त्राः शाखान्तरीया इन्द्राग्निभ्यां त्वा जुष्टमुपाकरोमीत्यादयो निरूढे श्रूयमाणास्तेऽग्नीषोमीयादौ सौर्यप्राजापत्ययोरपि चातिदेशाद्व्याः । तत्राग्नीषोमीयादयोऽपि निरूढस्यांशे विकृतयः । अन्याध्वर्यवे चैते प्रकृतयो निरूढो विकृतिः । उक्तमेतद्दर्शपूर्णमासप्रकृतय इष्टिपशुबन्धास्ते स्वधर्माणः सामान्याद्विकार इति येषां प्रत्यक्षाण्यङ्गानि तेषामन्ये विकारा ये त्वप्रत्यक्षाङ्गा इति ।

पशुः प्रातर्दोहविकारः कालसामान्यात् ।

यद्यपि माधुर्येण साम्यमस्ति तदेव निर्णायकं न्यायमते तथाऽप्यद्रवणसाम्येन सायंदोहविकारत्वमाशङ्क्यमानमधिकेन कालसामान्येन बाध्यते । प्रातःकाले हि प्रातर्दोहस्य पशोश्चोत्पत्ती समाने इति तद्विकारत्वेन दर्शविकृतित्वम् ।

प्रसङ्गेनान्यत्रापि न्यायमतिदिशति—

तथाऽऽमिक्षा ।

तस्यामुभयदोहसंसर्गेऽपि तस्या एकवचनान्नोभयोर्हविष्टं नापि संसृष्टमेकं पयोविकारमात्रदर्शनान्मन्त्रवर्णे च जुषन्तां युज्यं पय इति पयःशब्देनैकत्वेनैव ग्रहणादामिक्षा पयोविकारः । आमिक्षा च प्रातरेव क्रियत इति तस्यामपि कालसाध्यमुक्तम् ।

आग्नेयैन्द्राग्नयोस्तद्विकारेषु चैतदविकृतम् ।

अग्निष्टोमोक्थयसंस्थयोरेतौ सवनीयौ पशू तयोरविकृतमन्यूनानतिरिक्तमेतत्तन्त्रं यन्निरूढ उक्तम् । तयोर्या विकृतयस्तेष्व(स्तास्व)पि तथा तयोः प्रत्यक्षधर्मत्वादन्वेषां तत्समानां विकारत्वं प्रत्यक्षमनुपदिष्टं पशुधर्माणां धर्माकारिणामङ्गपशुत्वसामान्येन नैतयोर्विकारत्वम् ।

अग्नीषोमीये तद्विकारेषु चाऽऽश्ववालः प्रस्तर ऐक्षवी  
तिरश्ची कार्ष्ण्यमयाः परिधयोऽधिकाः पौतुदारवेभ्योऽ-  
मुष्मा अमुष्य वपाया मेदसः प्रेष्यामुष्मै पुरोडाशस्य  
प्रेष्यामुष्मा अमुष्य हविषः प्रेष्येति पशोर्देवते संप्रेष्यति ।

अग्नीषोमीय उपवसथीयः पशुस्तद्विकारेष्वौपवसथ्येषु निरूढादधिकमाश्ववालादिकं तत्तु पूर्वमातिथयायामिष्टौ कृतं यदेवाऽऽतिथ्याबर्हिस्तदग्नीषोमीयस्येत्यादिनाऽग्नीषोमीयार्थमेवोक्तमिति तद्विकारेष्वपि तथैव न निरूढे सवनीये तद्विकारेषु च प्रणयने पौतुद्रवाः परिधयो न कार्ष्ण्यमयाणामेवाग्नीषोमीये वचनेन प्राप्तत्वात् । प्रेषविशेषास्तु शाखान्तरेण व्यवस्थापितास्ते निरूढे न सन्तीत्युक्तमत्रैव ते तथैव शाखान्तरात्सवनीयेष्वपि न सन्तीत्येतदविकृतमित्यनेनोक्तम् ।

ऐन्द्रे सारस्वत्यां तद्विकारेषु च दार्शपूर्णमा-  
सिकः प्रचरणकल्पः प्रचरणकल्पः ॥ १७ ॥

इति सत्याषाढहिरण्यकेशिसूत्रे चतुर्थप्रश्ने पञ्चमः पटलः ॥ ५ ॥

इति हिरण्यकेशिसूत्रे चतुर्थः प्रश्नः ॥ ४ ॥

अनयोर्न मैत्रावरुणव्यापार इत्यर्थः । एवं चाग्नीषोमीयस्य चतुर्णां सवनीयानां निरूढस्य च षष्ठस्य सर्वपशुप्रकृतित्वमुक्तं भवति । नतु(नु) मीमांसकैरग्नीषोमीयस्यैव सर्वपशुप्रकृतित्वमुक्तं तत्रैव पशुधर्माणां प्रत्यक्षाज्ञानादिति । अस्मच्छाखायां हौत्रं

पशोस्तु निरूढं प्रकृत्यैवोक्तमञ्जन्ति त्वेति प्रश्नेन तदूहेनान्यपशुषु चोदकेनैव प्राप्नोति । न च तेषु प्रत्यक्षं विधानमस्ति । तस्मात्प्रत्यक्षाङ्गत्वादन्येषु नैमित्तिककाम्येषु स्वतन्त्रपशुषु निरूढो हौत्रं प्रयच्छत्ते(च्छंस्ते)षां प्रकृतिर्भवत्येव । तथा चाऽऽध्वर्यवं वैशेषिकं वेदिमानादिकं चौपदेशिकमेव प्राप्यान्येषु प्रयच्छत्तथाऽग्नीषोमीयादिय(?)आध्वर्यवमतिदिष्ट प्राप्य तद्विकृतेऽपि भवति नहि भिक्षुको भिक्षुकाद्याचत इति न्यायात् । एवं च तन्त्रान्तर्गतेषु पशुषु सादृश्यादग्नीषोमीयादय एव प्रकृतिस्तत्रापि व्यवस्थौपवसथ्ये क्रियमाणानामग्नीषोमीय एव सवनेषु क्रियमाणानामग्नेयादयस्तत्रापि व्यवस्थाऽऽग्नेयन्द्राग्नेयोस्तयोस्तुल्यत्वेऽपि पशुपुरोडाशधर्मभेदाद्व्यवस्था येषां ह्याग्नेयपुरोडाशविकाराः पशुपुरोडाशास्तेषामग्नेयः सवनीयः प्रकृतिर्येषां तु द्विदेवत्यानां बहुदेवत्यानां वा पशुपुरोडाशा ऐन्द्राग्नेयपुरोडाशविकारास्तेषामैन्द्राग्नेय एव प्रकृतिः । येषामनेकदेवतानामग्नीषोमीय एव पुरोडाशः पशुपुरोडाशप्रकृतिस्तेऽप्याग्नेयस्यैव सवनीयस्य विकारा आग्नेयवत्तेषा कपालधर्मसादृश्यात् । येषामेकदेवतानामैन्द्राग्नेयपुरोडाशधर्मकाः पशुपुरोडाशास्तेषामैन्द्राग्नेयः सवनीयः प्रकृतिर्नाऽऽग्नेयो हविःसामान्यं बलीय इत्युक्तमेव । ये त्वन्ये सरस्वतीदेवताकाः सरस्वदेवताकास्ते प्रातिपदिकसाम्येन ये च स्त्रीदेवताकास्ते स्त्रीदेवतासाम्येन सरस्वत्या भेष्याः सवनीयाया एव विकारा इति व्यवस्था । सवनीयानां चतुर्णामग्नीषोमीयपशुदेवोपदिष्टधर्मत्वेन नाग्नीषोमीयविकृतित्वं मीमांसकाभिमतम् । कुतः । यतस्तेषा ज्योतिष्टोमसंस्थान्तर्गतानां ज्योतिष्टोमप्रकरणगतयस्त्वङ्गोपदेशैस्याविशिष्टत्वात् । नहि तत्राग्नीषोमीयादीनां देवताविशेषा विहिताः सन्ति नावान्तरप्रकरणेन नियमो भवेत् । किं तु यदग्नीषोमीयं पशुमालभते इत्यर्थवादादाश्रयमन्नं दीक्षितस्येति विधेर्हेतुसमर्पणे प्रस्तावकाद्विधिरनुमीयते नतु तद्विधिरस्मच्छाखायां साक्षादस्ति । तथाऽऽग्नेयादीनामप्यनुवादादेव विधय उज्जीयन्ते । वाजपेये हि श्रूयते—“आग्नेयं पशुमालभते । अग्निष्टोममेव तेनावरुन्धे । ऐन्द्राग्नेनोक्थयम् । ऐन्द्रेण षोडशिनः स्तोत्रम् । सारस्वत्याऽतिरात्रम् । मारुत्या बृहतः स्तोत्रम् ” इत्यर्थवादेन वाजपेयपशुदेवताविधिः परेणाग्निष्टोमादिसंस्थास्वाग्नेयादिपशुविधयोऽनुमीयन्तेऽतस्तु ते सर्वेऽपि पशवो ह्यविशेषेण ज्योतिष्टोमं प्राप्ता अतस्तेषां सर्वेषामप्यवान्तरप्रकरणं समानमेव । तथा चात्यन्यानगामित्यादिधान्नो धान्नो राजन्नित्यन्ता मन्त्राः प्रकरणे पठ्यमाना न कामपि पशुदेवतां विशेषेणाभिदधते । तथा तद्वाह्यमपि वैष्णव्यर्चा हुत्वा यूपमित्यादि यं द्विष्यात्तं ध्यायेच्छुवैवैनमर्पयतीत्यन्तं यूपदिविधानदृश्यशूरोद्वासनान्तं समानमेव न कामपि देवतां विशेषेणोपादत्तेऽतो यावन्तो ज्योतिष्टोमपशवस्तावन्तः सर्वेऽप्यविशेषादवान्तर-



प्रकरणेन एवेति सर्वेषामौपदेशिकमेवाऽऽध्वर्यवम् । उपाकरणमन्त्रादयस्तु निरूढाद-  
तिदिष्टास्तथा प्रैषविशेषा अपि ऐन्द्रे सारस्वत्यां मैत्रावरुणप्रैषाभावश्च शास्त्रान्तरादेव ।  
तथा शास्त्रान्तरवशात्प्रैषविशेषनियमो बर्हिर्विधृतिप्रस्तरकार्पर्यमयपारिधिनियमोऽपि  
वचनादेवेत्युक्तम् । तस्मादग्नीषोमीयादयः पञ्चापि सोमे तन्त्रान्तर्गताना व्यवस्थिताः  
प्रकृतयः । सोमे तन्त्रबर्हिर्भूतानां तु निरूढ ऐन्द्राग्न एवेति । पञ्चापि पशवः प्रत्य-  
क्षधर्माणो हौत्रेण निरूढस्य विकृतय इतर आध्वर्यवेण वैशेषिकेण च हौत्रमतिदेशा-  
त्समानमेव प्राप्तमपि शास्त्रान्तरादैन्द्रे सारस्वत्यां च मैत्रावरुणव्यापारप्रतिबन्धेनैव  
व्यवस्थापितमित्यलमितिप्रसङ्गेन । जैमिनीयैस्तु पञ्चपशुप्रकृतित्वमशङ्क्य दूषितं  
न्यायेन तत्त्वस्मच्छास्त्रोपदेशसूचितन्यायव्याख्याने सूत्रतात्पर्ये दर्शितमतोऽस्मत्सूत्रेऽय-  
मेव प्रकारो ज्ञेयः ।

न्यायोपदेशयोः केचिद्विकल्पं ब्रुवते न तत् ।

युक्तं न्यायोऽनुमानं तु श्रुतितुल्यं कथं भवेत् ॥

इति सत्याषाढहिरण्यकेशिसूत्रव्याख्यायां महादेवकृतायां प्रयोगवैजयन्त्यां

चतुर्थे पशुप्रश्ने पञ्चमः पटलः ॥ ५ ॥

इति हिरण्यकेशिसूत्रव्याख्यायां चतुर्थः प्रश्नः ॥ ४ ॥

अथ पञ्चमप्रश्ने प्रथमः पटलः ।

यद्यपि राजसूये हि चातुर्मास्यानि पठ्यन्ते तेषां हि दर्शपूर्णमासौ चातुर्मास्यानीति  
नित्येष्वपि पाठ उपलभ्यते स्मृतावपि चातुर्मास्यानि चैव हीत्यादौ तत्र तेषां राजसूये  
पठितानामत्र नित्यफलवत्त्वान्नित्यान्यपीत्यर्थः ।

अक्षय्यं ह वै सुकृतं चातुर्मास्ययाजिनः ।

चातुर्मास्यैर्यजते स तथा तस्य सुकृतमक्षय्यफलत्वादाक्षय्यं ह वै शब्दो श्रुतिगतावेव  
पाठितौ । हशब्दः प्रसिद्धमित्यर्थे । वैशब्दो ह्यर्थः । तस्माच्चातुर्मास्यैरवश्यं यष्टव्यमि-  
त्यर्थः । न चार्थवादात्फलकल्पनेति वाच्यम् । पक्ष एतेषामभ्यासस्य विधास्यमानत्वात् ।  
न च काम्येष्वभ्यासोऽस्ति । अयं प्रयोगो नित्यानामेव काम्यप्रयोगस्याग्रे स्वयमेव  
वक्ष्यमाणत्वात् । चतुर्षु चतुर्षु मास्यानीति यागानां गृहमेधीयत्रैयम्बकपरिचर्याभ्यां  
दर्विहोमाभ्यां सहितानां नामधेयं यजतिचोदितत्वेन यागानां समुदायस्य । तथा चातु-  
र्मास्यैरक्षये तैर्यज्ञनारायणं प्रीणयानीति संकल्पः । अन्वारम्भणीयार्थमृत्विग्वरणम् ।

तान्यालभमानः फाल्गुन्यां पौर्णमास्यां वैश्यां वा  
पूर्वस्य पर्वण औपवसध्येऽहनि पञ्चहोतारं मन-  
साऽनुवृत्त्य सग्रहं हुत्वाऽन्वारम्भणीयामिष्टिं  
निर्वपति वैश्वानरं द्वादशकपालं पार्जन्यं चरुम् ।

तानीति बहुवचनं नानापर्वसु क्रियमाणत्वेन फाल्गुन्यां पौर्णमास्यां वैश्यां वा  
पौर्णमास्यामालभमानः । पूर्वस्य पर्वण इत्यन्वयः । पौर्णमासीग्रहणं प्रतिपन्नित्यर्थं  
हुत्वा निर्वपतीति समानत्विकत्वरूपापनार्थम् । अग्निगुणको वैश्वानरो द्रष्टव्यः । याज्या-  
पुरोनुवाक्ययोर्विशिष्टामिधानात् । तस्माद्ग्रये वैश्वानराय जुष्टमित्यादि पार्जन्यदेवताकं  
चरुम् । पौर्णमासं तत्रं पौर्णमासीसमीपे क्रियमाणत्वात्सद्यस्कालत्वाच्च प्रत्येकमग्नि-  
प्रणयनम् । स्पष्टमन्यत् । हिरण्यं वैश्वानरे धेनुं पार्जन्ये । दक्षिणा अङ्गेष्ट्यामपि  
वचनात् ।

वैश्वदेवेन यक्ष्य इति संकरूप्य—

प्राचीनप्रवणे वैश्वदेवेन यजेते ।

प्राचीनप्रवणता नियम्यत उदीचीनप्रवणताप्रागुदकप्रवणतासमतास्वपि प्राप्तासु ।  
तादृशे देशे । विश्वे देवा देवता यस्याः सा वैश्वदेव्यामिक्षा तस्याः शाखाहरणेन  
मुखतः प्रवृत्तत्वान्मुख्यत्वं बलीय इति सर्वस्य कर्मसमुदायस्यैतयोपलक्षितस्य नामधेयं  
वैश्वदेवमिति । सौम्यद्यावापृथिव्ययोर्मारुतामिक्षाम्यां समत्वाद्भेदकत्वात् तत्रप्रयो-  
जकत्वमिति मुख्यत्वमेव बलीयः । ब्राह्मणे तु यद्विश्वे देवाः समयजन्त तद्वैश्वदेवस्य  
वैश्वदेवत्वमिति वा निर्वचनम् । समुदायनामधेयस्य मुख्यत्वात्तत्रं त्वामावाप्त्यमेव ।  
आमिक्षायाः पयोविकारत्वादित्युक्तमेव ।

उदवसायानुदवसाय वा ।

गृहेभ्योऽन्यत्र गत्वा तेष्वेव वा प्राचीनप्रवणतां संपाद्य यजेत । अन्वारम्भणीया तु  
प्राकृत एव विहारे । वैश्वदेवार्थमेव प्राचीनप्रवणता तथैव विधानात् ।

अग्नेरावृताऽग्निं प्रणीय ।

नित्यधार्यान्यस्य प्रणयने प्राप्ते तत्र धर्मवत्ता विधीयते । अग्नेरग्निप्रणयनस्याऽऽ-  
वृताऽग्निं प्रणीय तत्र पशावुक्तेऽग्निप्रणयने प्रणयनस्य धर्मास्तद्धता विधिनेत्यर्थः ।  
गार्हपत्यादग्निप्रणयनं पशुबन्धवदिति वैखानसापस्तम्बोक्तेः । नोद्यतहोम इति च ।  
अत्रैतावान्विशेषः—गार्हपत्येऽग्निप्रणयनानीत्यादि । यत्ते पावकेति च न होमः । पूर्वा  
यत्सन्न परो भवासीतिलिङ्गविरोधात् ।

अग्न्यावतन ऊर्णास्तुका निषायामि प्रतिष्ठाप्य ।

अग्नेरावृता प्रतिष्ठाप्येत्यनुवच्यते । उक्तं वैखानसेन—तद्ददावतने प्रतिष्ठाप्येति ।  
नोत्तरवेदिमुपवपतीति प्रतिवेदाञ्ज्ञोत्पत्ती प्रतिषिद्धे सर्वं प्रतिषिध्येतेत्युक्तत्वात् ।  
उत्तरवेदिप्रतिषेधात्तत्संस्कारार्था अघारणादयो गुग्गुलुमुगन्धितेजनपौतुद्रवपरिषयो  
निवर्तन्ते । वचनादूर्णास्तुका विधीयते । नात्र समारोपः प्रमाणवत् । स्थानान्तरे  
शृङ्गेऽपि गन्तुं समारोपः स्थास्कात्यापनोक्तेः । तं व्यतिस्था तेन परिसंख्यानात् । इद-  
मेव वक्तुमग्न्यावतन इत्याद्युक्तम् । प्राकृत एवाऽऽयतने मन्त्रेण प्रतिष्ठापनं प्रणीतमग्नि-  
संस्कारकस्वादस्यसर्बमितः परं समम्रपग्निसंस्कारभूतं कर्तव्यम् । तदुक्तं भारद्वाजेन—  
यदन्यदुत्तरवेद्या उपवपनात्सर्वं क्रियत इति । अन एव पशुबन्धवदिति नोक्तमुत्तरवेदेर-  
भावात् । प्रणयनं प्रतिष्ठापनादि समम्रं वक्तुमग्नेरावृतेति वचनम् । अत्रेऽपि प्राचीन-  
प्रवणता यागाङ्गत्वात्कर्तव्या । नित्यधार्थेऽपि प्राचीनप्रवणतां संपाद्याऽऽयतने केवळे  
तूर्णां निधानं नान्यत्तदग्रिममपि ।

अग्निनन्नाधायऽऽमिक्षायै वैश्वदेव्यै

सायंदोहाय वत्सानपाकरोति ।

आमावास्यातन्मरुवापनार्थं प्राप्तानुवादः । आमिक्षायै प्रयोजनायेति सायंदोहो  
यद्यपि न प्रधानभूतं हविरपि तु तत्संस्कारार्थस्तथाऽपि तत्र दोहधर्माः सन्त्येवेत्युक्तम् ।  
लौकिकेन इमाऽऽमिक्षापक्षव्यावृत्त्यर्थं बोधायनोक्ततूर्णांसायंदोहपक्षस्य च । विश्वे च  
ते देवाश्च विश्वे(श्च)देवास्ते देवता यस्या इति तद्धिनोत्पत्तिः सा तथा सति कर्मधारये  
प्रत्ययो ननु पदद्वयादिति वैयाकरणं निर्णयना(?) विश्वेभ्यो देवेभ्यो वत्सानपा करोतीति  
युक्तं वैतत् । यदुक्तं वत्सानपाकरोति शाखाहरणादिविधिनेत्यर्थः ।

सप्तदश सामिधेन्यः ।

इधे काष्ठविशुद्धचर्थमत्र वचनम् ।

प्रसूनं वाईस्त्रीन्कलापान्संनक्षैकधं पुनः संनक्षति ।

प्रसूनं प्रसवयुक्तं पुष्पितमिति यावत् । लूनप्ररूढमिति केचित् । त्रीन्कलापान्नि-  
धनान्यपि त्रीण्येव कर्तव्यानि । एकैकस्य वा निधनस्य शुश्वे संनक्षैकधा संनक्षति ।

एवमिधमम् ।

प्रसूनमित्यप्यतिदिशन्ति केचित् । प्रसूनवृक्षस्योक्तस्येधममाहरति । त्रयोविंशति-  
धेत्सूहः ।

पूर्वोक्तं स्पष्टयति—

पुनःसंनहने धर्मः ।

मन्त्राद्या धर्मा अङ्गानि पुनःसंनहन एवेत्यर्थः ।

पात्रसंसादनकाले यथार्थं पात्राणि प्रयुनक्ति-  
जुहुं द्वे षोपभृतौ पृषदाज्यधानीं द्वितीयां  
ध्रुवां द्वे आज्यस्थाल्यौ दधिधानीं द्वितीयां  
पालाशं वाजिनपात्रं च्युचं चमसं वा ।

सायंदोहस्याऽऽवृता सायंदोहस्तदन्तानि कर्माणि कृत्वा श्वोभूने कर्मणे वामि-  
त्यादि । ततः पात्रसंसादनकालस्तस्मिन्नागत इत्यर्थः । चमसस्तु चोस्तुष्णीमेव संमार्गः ।  
जुहुशब्दप्रयोगाद्वैश्वदेवस्य पौर्णमास्यामेव विधानात् । पूर्वैद्यरन्वाधानादिकमुक्तं भवति ।  
तत्स्पष्टमेवोक्तमापस्तम्बवैखानसाम्यां सायंदोहं दोहयति सांनाय्यवदिति च श्वोभूत  
इत्यादि च । स्पष्टमन्यत् । सायमग्निहोत्रं यवाग्वा कुर्वन्ति तदुच्छेषणमातस्त्रनार्थमित्या-  
दिकं सांनाय्यवदेतद्याजमाने वक्ष्यते ।

निर्वपणकाल आग्नेयमष्टाकपालं निर्वपति सौम्यं  
चरुं सावित्रं द्वादशकपालं सारस्वतं  
चरुं पौष्णं चरुमेतानि पञ्च संचराणि ।

एतानि हवींषि वरुणप्रवाससाकमेधशुनासीरीयपर्वसु संचरन्तीति वाक्याति-  
देशेन विहितान्येव गच्छन्ति तथैतदितिकर्तव्यताकानि । एतद्ब्राह्मणान्येव पञ्च हवीं  
षीति श्रुतेः ।

मारुतं समकपालं वैश्वदेवीमामिक्षां  
द्यावापृथिव्यमेककपालमुत्तरेषु पर्वसु  
सावित्रमष्टाकपालमेके समापनन्ति ।

आमिक्षां निर्वपेदित्यपि संबध्यते । पयस्यां निर्वपेदिति वचनात् । ननु निर्वापो  
नास्तीति चेत्सत्यं, यथाऽन्यत्र निर्वपतिना यागोऽवसीयते तथाऽऽमिक्षायागं करोती-  
त्यर्थः । एवमाग्नेयागमित्याद्यपि ज्ञेयम् । सावित्रं वरुणप्रवासादिषु सर्वेषां हविषामन्ते ।

त्रिष्फलीकृतेषु विभागमध्येण पौष्ण-  
मपच्छिद्य सह पुरोडाशैः पिनष्टि ।

पौष्णस्यैतिकर्तव्यता शाखान्तरेऽत्र दर्शिता सा चरुत्वस्यापनार्थं पूर्वमुक्ताऽत्र  
श्रुतित्या प्रख्यायत इति न पुनरुक्तम् ।

मातर्दोहस्याऽऽवृता मातर्दोहं दोहयति तस्मै  
मातर्दोहे सायंदोहमानयत्यामिक्षां करोति

संहतामन्यस्मिन्पात्र उद्धृत्य वाजिनेनोपसिच्य  
प्रज्ञातां निधायोत्करे वाजिनशेषं निदधाति॥१॥

मारुतान्तानि कपालान्युपधाय प्रातर्दोहस्याऽऽवृता वत्सापाकरणादिविधिना प्रात-  
र्दोहं दोहयति तस्मिन्तसे प्रातर्दोहे दुग्धे सायंदोहं दधिकृतमानयति । तेन कर्मणाऽऽ-  
मिक्षां करोति । संहतां घनीभूतामन्यस्मिन्पात्र उद्धृत्य या संहता साऽऽमिक्षा यद्ब्रवं  
तद्वाजिनमित्युक्तं भवति । तथैवाऽऽपस्तम्बवैखानसमारद्वाजादिभिरुक्तम् । अन्यस्मि-  
न्पात्रे तां कुम्भीत उद्धृत्यान्यस्मिन्वाजिनमित्यर्थादन्यस्मिन्पात्रे वाजिनमिति वैखानसः ।  
द्वयोरिति भारद्वाजापस्तम्बौ । वाजिनैकदेशेनाऽऽमिक्षामुपसिच्य प्रज्ञातां निधाय वाजि-  
नैकदेशमप्युत्करे निदधाति । अत्रैवोद्धरणनिषेचनं भारद्वाजेनोक्तम् । तथा कृत्वैकक-  
पालमुपदधाति । अथयोत्करे वाजिनशेषं निदधातीति वचनात् । उद्धासनकाल एवेदमा-  
मिक्षां कृत्वैककपालमुपधाय तत उद्धासनकालेऽन्यस्मिन्पात्र इत्यादि । तथैवाऽऽपस्त-  
म्बवैखानसाम्भ्यामभिधानात् । श्रुतिपाठमनुमृत्योक्तमङ्गजातं क्रमस्तु सामर्थ्येन ज्ञेय  
इति न दोषः । दृश्यते चान्यत्रापि चपालस्य करणकाल एव यूपान्ने प्रतिमोचन-  
मप्युक्तम् ।

संयुतानां पिष्टानां विभागमन्नेन पौष्ण-  
मपच्छिद्य चरुकल्पेन श्रपयति ।

कृतव्याख्यानम् । मदन्तीनां कृतकार्यत्वात्पाकार्थमन्नेवेदकं ग्राह्यम् ।

उत्तरं परिग्राहं परिगृह्य संश्लेषेण प्रतिपद्यत आज्येन  
दध्ना चोदेहीति संश्लेषस्यान्तश्च संनमति ।

पशौ कृतव्याख्यानम् । अत्रोत्करे वेदिधर्मा इत्युक्तम् ।

फाल्गुन्यां यथा पशावेवं पृषदाज्यं गृह्णाति ।

पशुवदिति वक्तव्ये गुरुनिर्देशेनोक्तं यथा पशौ श्रुत्या निहितमेवमेव फाल्गुन्यां  
विहितं नत्वतिदेश इति ।

वैश्यां तु द्विराज्यस्योपस्तीर्य द्विर्दधि  
गृहीत्वा सकृदाज्येनाभिघारयति ।

तत्र संसृष्टं पशुगृहीतमुक्तमत्र पुनर्द्विराज्येनोपस्तीर्येत्यादिना दध्न एव हविष्प्रमा-  
ज्यस्योपस्तरणाभिघारणार्थत्वमिति तत्तु पूर्वोक्तेन विरुध्यते पृषदाज्येनानूयाजान्यज-  
तीति श्रुतेरविशिष्टत्वाद्दध्नाऽनूयाजा इत्यनभिधानाच्च । तस्मादुपस्तरणाभिघारणञ्चद्वौ  
व्याख्येयौ । आज्यस्येति कर्मषष्ठी । तेनाऽऽज्यमुपस्तीर्येत्यवमर्षो भवति पृषदाज्यधान्या-  
याज्यमुपस्तरणं न संस्कारकं संस्कार्यत्वात्तत्रेत्यर्थाद्विर्दधि गृह्णाति तसे प्रातर्दोह इति-  
वदधिकरणस्यापि संस्कारो भवत्याज्यस्य । तथाचोपस्तीर्णमाज्यं द्विर्दधिग्रहणेन

संस्कृत्य तृतीयानिर्दिष्टेनाऽऽज्येनाभिचारणेन संस्कृतस्याऽऽज्यस्यैव संस्कारः । एवं  
वनति निधाय भ्रुतिरेव पठिताऽऽज्यस्योपस्तोर्येति तथाऽऽज्येनाभिचारयतीति च । ततस्तु  
पञ्चभिर्मन्त्रैर्गृह्णाति ।

उद्गासनमभृतीनि कर्माणि प्रतिपद्यते ।

मास्तमुद्गास्थाऽऽमिक्षामुद्गासयति ।

अन्यस्मिन्पात्र एककपालमुद्गास्य मभूतेन

सर्पिषाऽऽभ्यानीयाऽऽविष्पृष्टं करोति ।

अपूर्वत्वाद्यौकिकेनाभिपूर्य पात्रे यथा पुरोडाश आविर्भूतं प्रकटममग्नं पृष्टं यस्येति  
तथा । अलंकरणकाल इत्यापस्तम्बः ।

व्याहृतिभिर्हवींश्यासादयति तथा संवत्सरे ।

हवींश्यास्त्युक्तत्वाद्वाजिनं तूष्णीमेवोत्करे तथा संवत्सरेऽतीते व्याहृतिभिरेव हवींषि  
चातुर्मास्येष्वसादयेत् । एतदभ्यस्तचातुर्मास्यविषयम् ।

निर्मन्ध्यस्याऽऽवृता निर्मन्ध्येन प्रचरति ।

गतार्थम् ।

वेदं निधाय सामिधेनीभ्यः संप्रेष्यति ।

क्रमानुवाद उत्तरविधित्सया ।

नव प्रयाजान्यजति चतुर्थे समानीयाष्टमे सर्वे\* समानयते ।

कृतन्याख्यानं पशौ नवमोऽन्त्यविकारः । समिधो यजेति प्रथमं यज यजेत्युत्तरान् ।

सर्वत्रोपाशु सावित्रैककपालयोर्देवता यजति ।

अत्रान्यत्र च यत्र यत्रैतौ । स्पष्टमन्यत् ।

कृत्स्नमेककपालमवदायाऽऽशयमनुप-

र्यस्यर्जुं प्रतिष्ठितमपर्यावर्तयञ्जुहोति ।

आशयेनैवोपस्तरणं सर्वमवदायोपरि पूरितमाज्यं सेचयित्त्वर्जुमुखं पूर्वदिशि प्रतिष्ठितं  
प्रसेपोत्तरकाले यथा हुत एव तिष्ठेत्तथाऽपर्यावर्तयन्नुतानमकुर्वञ्जुहोति । आशयमेव  
पुरस्तादुपरिष्टाच्च प्रक्षिपति ।

यदि हुतः पर्यावर्तेत वरे दत्ते क्षुचोऽग्नेण कल्पये-

त्प्रत्यादाय वा पुनर्जुहुयात् पाणिनेत्येकेषाम् ।

आभ्यर्षवे वरे दत्ते क्षुचोऽग्नेण समं कुर्याद्वस्तेन वाऽवदाय पुनर्जुहुयात्क्षुचा वेत्ये-  
केषां पुनर्होम आभावणादिना ।

मधुश्च माधवश्चेति चतुर्भिर्मासनामभिरेककपाल-  
मभिर्जुहोति मधवे स्वाहा माधवाय स्वाहेति वा ।

मन्त्रान्ते स्वाहाकारः । शाखान्तरीयाः स्वाहाकारान्ता एव पठिताः । मासनामभि-  
रित्यागामिभिस्तेन फल्गुनीपूर्णाभासे दीक्षेरन्मुखं वा एतत्संवत्सरस्येति चित्रापूर्णभासे  
दीक्षेरन्मुखं वा एतत्संवत्सरस्येत्युभयत्र संवत्सरप्रवृत्तिदर्शान्मन्वाध्यादिसंज्ञाः फास्मुनं  
चैत्रं वाऽऽरभ्य ज्ञेयाः ।

पृषदाज्येन नवानूयाजान्यजति ॥ २ ॥

पशौ कृतव्याख्यानम् । देवान्यजेति प्रथमम् । यज यजेत्युत्तरान् । प्रयत्न्य एकै-  
कस्य विकारा इति याजमाने वक्ष्यति । प्रथमाष्टमनवमानो प्राकृतत्वाद्धितीयादयः  
क्रमेण त्रयाणां विकारा द्वौ द्वावेकैकस्य मान्त्रवर्णिकयो देवताः । देवतापदानां षष्ठ्य-  
नानामन्तेऽहं देवयज्ययेत्यादि यथाप्रकृतिविकारं ज्ञेयम् ।

संवत्सरीणां स्वस्तिमाशास्ते दिव्यं धामाऽऽशास्त  
इति सूक्तवाकस्याऽऽशीषु होताऽनुवर्तयति ।

वैशेषिकमिदं दिव्यं धामाऽऽशास्त इत्येतस्मात्पूर्वं संवत्सरीणां स्वस्तिमाशास्त  
इति होताऽनुवर्तयति दिव्यमित्यनुवृत्तं करोति ।

प्रहृतेषु परिधिषु सस्त्रावेणाभिदुत्य वाजिनेन प्रचरति ।

यत्र परिधिप्रहरणं तत्र संस्त्रावेणाभिहोम इति वक्तुमुक्तं प्रहृतेष्वित्यादि । तेन  
प्रहृत्य परिधिञ्जुहोतीति वाजिनब्राह्मणेन न विरोधः । सभिद्धोमस्य प्रहरणाङ्गत्वादि-  
त्यर्थः । वाजिनयागस्यात्र काल इत्यर्थः ।

वाजिनपात्र उपस्तीर्य बर्हिषि विषिञ्चन्वा-  
जिनं गृह्णाति पूरयित्वा नाभिघारयति ।

उत्कर आसादितं तस्मात्पात्रात्स्त्रुणेण गृह्णाति विषिञ्चन्स्कन्दयन्बर्हिषीति वैत्वा-  
मसः । अन्तर्वेदीत्यापस्तम्बः । तेन वाजिनपात्रेऽन्तर्वेदि स्थिते पूरयतीत्यनेनोक्तं नाव-  
दानधर्म इति पात्रपूरणं यावद्भवति तावद्गृह्णाति । अत्र याजमानं पञ्चहोता ।

वाजिभ्योऽनुब्रूहि वाजिनो यजेति संप्रेष्यति ।

यथाक्रमम् ।

ऊर्ध्वजुरासीनो होताऽनवानं यजति ।

ऊर्ध्वजानुर्न पातितजानुः । तिष्ठतोर्ध्वजुत्वं मा भूदित्यासीन इत्युक्तम् । सर्वत्र  
हौत्रकर्मरूपापनं याजुषहौत्राभिप्रायेणाऽऽध्वर्यवकाण्डपठितत्वाद्वा व्याख्यानं श्रुतेः कृत-  
मित्युक्तं न विस्मरणीयम् । अनुच्छ्वसन्यजति याज्यापुरोनुवाक्ययोरर्ध्वं विरामम-  
कृत्वेत्यर्थः ।

वषट्कृते विधिच्यमानया जुहोति ।

विधिच्यमानया स्रुत्रोपलक्षणं चममस्यापि । चमसेन स्रुत्रा वा स्रावयञ्जुहोतीति  
वैखानसः । वाजिभ्य इदम् । वाजिनामहं देवयज्ययेन्द्रियावी भूयासं जेमानमिति वा  
दधिविकारत्वात् । अनुवषट्कृते तु स्विष्टकृद्याजमानं न भवत्विति प्रयाणां ह वै  
हविषां स्विष्टकृते न समवद्यन्ति सोमस्य घर्मस्य वाजिनस्पेत्यापस्तम्बोक्तश्रुतेः ।

वाजिनस्याग्ने वीहीत्यनुयजति ।

पूर्ववदेव याजमानम् । अग्नय इदम् । वाजिनामहं देव० ।

वाजिनोद्रेकेण दिशः प्रतियजति यथा वसाहोमोद्रेकेण ।

नायमतिदेशः समानश्रुतित्वेन दर्शितमिति गुरुनिर्देशोक्तम् ।

समुपहूय सर्वे वाजिनं भक्षयन्त्यन्योन्यस्मिन्नुपहवामि-

च्छन्त उपहूयस्वेत्यामन्त्रेण उपहूत इति प्रतिवचनः ।

आमन्त्रेणप्रतिवचनाभ्यामन्योन्यस्मिन्नुपहवामिच्छन्तः कुर्वन्तो वाजिनमुपहूयानु-  
ज्ञाप्य वाजिनं भक्षयन्तीत्यर्थः । शेषमिति भरद्वाजापस्तम्बौ । तन्नेष्टम् । वाजिनमिति  
निर्देशादुत्करस्थमेव । मन्त्र इति शेषः । कर्मनामधेयेनेत्यापस्तम्बः । तेन होतरुपहूय-  
स्वेत्येवमन्येषामामन्त्रेण ब्रह्मन्नध्वर्योऽग्नीद्यजमानेत्यादि स्वव्यतिरेकेण होयम् । क्रमोऽ-  
प्ययमेव भारद्वाजेनोक्तः । प्रतिवचनमुपहूत इत्येतावतैव । उपहूतोऽनुज्ञात इत्यर्थः ।

वाजिनां भक्षो अवतु वाजो अस्माञ्चेतः सिक्तममृतं

बलाय । स न इन्द्र इन्द्रियं द्रविणं दधातु मा रिषाम

वाजिनं भक्षयन्तस्तस्य ते वाजिन्वाजिभिर्भक्षं कृतस्य

मधुमत उपहूतस्योपहूतो भक्षयामीति भक्षयन्ति ।

प्रत्येकं मन्त्रः ।

यजमानः प्रथम उत्तमो वा ।

भक्षयतीति शेषः । प्रथम इत्यत्र तमारभ्योपहवोऽन्येषाम् ।

श्वोभूते पौर्णमासेनेष्टोद्वसायानुद्वसाय वा ।

प्रतिपदि पौर्णमासेनेष्टा ततो गृहेभ्योऽन्यत्र तेष्वेव वा वक्ष्यमाणं कर्तव्यम् ।

प्रसृता देवेन सवित्रा दैव्या आप उन्दन्तु

दीर्घायुत्वाय वर्चस इति शिरोऽभ्युनक्ति ।

मन्त्रलिङ्गादाद्भिरुन्दन्ति क्लेदयन्तीत्यर्थोऽवगम्यते । तत उदिघातोः भ्रम्विकरण-  
स्थस्यैतद्रूपमभिपूर्वस्याभ्युनतीति ।



ऋतमेव परमेष्ठ्यृतं नात्येति किञ्चनर्ते समुद्र आहित  
 ऋते भूमिरियं श्रिताऽग्निस्तिग्मेन शोचिषा  
 तप आक्रान्तमुष्णिहा शिरस्तपस्याहितं वैश्वानरस्य  
 तेजसर्तेनास्य निवर्तये सत्येन परिवर्तये तपसाऽ-  
 स्यानुवर्तये शिवेनास्योपवर्तये शग्मेनास्याभिवर्तय  
 इति त्रेण्या शल्लयेक्षुशलाकया वा केशान्विनायन् ।

प्राणि श्वेतानि यस्यां सा तथा शल्ली मृगविशेषो येन बाणैः स्वशरीराच्छूलाकारैः  
 पिच्छैर्विमुक्तैः प्राणिनो विध्यन्ते तच्छूलाकारोऽवयवोऽपि शल्ली तादृश्येक्षुपत्रान्तः-  
 शलाकया वा शिरोगतान्केशान्विनायन्निनीताम्रान्कुर्वन् ।

लोहेन क्षुरेणौदुम्बरेण केशान्निवर्तयति ।

पूर्वोक्तमन्त्रेण निवर्तनलिङ्गेन निवर्तयति तूष्णीं विनायन्निवर्तनं छेदनं कतिपयाना-  
 मेवाग्रे सर्वमिति विकल्पदर्शनात् । लोहं कालायसं तस्य विकारेण क्षुरेण ताम्रयुक्तेन  
 लोहितायसेन निवर्तयत इति श्रुतेः । लोहितं ताम्र तेन युक्तमायसमिति श्रुत्यर्थः ।  
 तद्वतमिति याजमानम् ।

वपति इमश्रुणि सर्वं वा वापयते ॥ ३ ॥

इति सत्याषाढहिरण्यकेशिसूत्रे पञ्चमप्रश्ने प्रथमः पटलः ॥ १ ॥

वपति वापयतीतिश्रुतिद्वयगतोऽनूदितो न भिन्नार्थो नापि परस्मैपदात्मनेपदाणि-  
 न्योगैरन्योऽर्थोऽभिधीयते । शक्तोऽध्वर्युरेवाशक्तौ नापिते वपति ।

इति हिरण्यकेशिसूत्रव्याख्यायां महादेवकृतायां प्रयोगवैजयन्त्यां पञ्चमे  
 चातुर्मास्यप्रश्ने प्रथमः पटलः ॥ १ ॥

इति वैश्वदेवपर्व ।

अथ पञ्चमप्रश्ने द्वितीयः पटलः ।

ततश्चतुर्षु मासेष्वषाढ्यां श्रावण्यां वा वरुणप्रघासैर्यजते ।

आरम्भानुसारेण व्यवस्थया विकल्पः । चतुर्ष्वेव मासेषु व्यतीतेषु वरुण उत्तर  
 विहार आमिक्षाया देवता दक्षिणे मरुतस्त एव प्रकृष्टो घासो येषामिति करम्मभाक्त्वेन  
 प्रघासशब्देनोक्ताः । प्रघास्यान्हवामह इति मन्त्रलिङ्गाच्च । ताभ्यां देवताभ्यामुभयवि-  
 हारगतकर्मसमुदायो लक्षितस्तदेव नामधेयं ज्ञेयम् ।

तेषां वैश्वदेवेन कल्पो व्याख्यातः ।

यथा वैश्वदेवे पूर्वद्युरन्वाधानादिविधिरेवमत्रापि सायंदोहान्त एतद्ब्राह्मणान्येव पञ्च हविस्वीति ब्राह्मणेनातिदिष्टो व्याख्यातो वैश्वदेवकर्मणो यः कल्पः स वैश्वदेव एतत्त-  
दतिदेशेनेत्यर्थः । तेषां वरुणप्रघासलक्षणानां कर्मणां पूर्वत्र समुदायमात्रं वाच्यमित्येक-  
वचनमत्रोक्तुतावयवाः समुदायिनः सप्त बहुवचनान्तदेवतापदलक्षणा इति बहुवचनम् ।  
उदवसायानुदवसायेति पूर्ववद्विकल्पेन ।

द्वाघाहवनीयानुभयत्राऽऽवापः कृत्स्नमुत्तरे  
विहारे तत्रं क्रियते तथा दक्षिणे ।

आहवनीय एक एवाऽऽधनेन साधित इति तस्यैव द्विस्थानावस्थित्या द्वित्वमाह ।  
तेनाज्ज्ञे प्रणयनं विभज्य स्थापनम् । उत्तरेवेदिस्तत्संस्काराश्च न स्युः । नचाऽऽहवनी-  
यवद्वितीय इति वाच्यम् । एकैवैव प्रातिपदिकेनोभयोर्मुख्यत्वावगतेः । प्रणयनकाले  
प्रणयत इति शेषः । आहवनीयास्तु प्रणयनपक्षे द्वौ भाविसंज्ञयाऽऽहवनीयावमुख्यावेव ।  
अत्र प्रदर्शनं विहारद्वयकरणहेतुत्वस्यापनार्थम् । उभयत्राऽऽवाप उभयोराहवनीययोरा-  
वापः प्रधानयागो यस्मिन्कर्मणि तत्तथा तादृशं कृत्स्नं साङ्गमुत्तरे विहारे तत्रं कर्म  
करोतीत्यर्थः । नह्यत्र विहारद्वयमस्ति । त्रेताभ्यायतनानि शालाविहारः । नह्यमयमु-  
भयत्र साकल्येनास्ति । तस्मान्मुख्यं गार्हपत्यमवलम्ब्यैकविहार एवोत्तरदक्षिणार्ध-  
मागाभ्यां विहारद्वयं वाच्यम् । न च गार्हपत्यस्याग्रे कृत एक उत्तरो भवति । कस्मा-  
दुत्तर इति ज्ञातुमशक्यत्वाद्दक्षिणविहारस्याद्यापि स्थानानिर्देशात्परस्परपक्षे ।  
तस्माद्विहारभागौ विहारौ तादृशमेव दक्षिणे विहार इत्यत्रापि संबध्यते । यः प्रधान-  
स्यापि सोऽङ्गानां स देशः स कर्तेति द्वयोः प्रधानानां क्रियमाणत्वाद्भिदेशकर्तृभेदा-  
दुभयत्राप्यङ्गानि कर्तव्यानीत्यर्थः । उभयत्र दक्षिण उत्तरे प्रक्रमयेते इति वक्तव्ये  
तथा दक्षिण इति निर्देशो येनाध्वर्युक्तेनैव प्रैषादिना तन्त्रेण सिद्धिस्तत्रोभयत्र मा  
भूदिति वक्तुं सादृश्यमतिदिष्टम् ।

अध्वर्युर्गार्हपत्यसंयुक्तानि ।

कर्माणीति शेषः । उभयोरपि विहारयोगार्हपत्यस्यैकत्वात्कर्तृभेदेऽपि वचनात्प-  
त्नीसंयाजा अपीत्यर्थः । परार्थान्येकेनेति न्यायात्साधारणानीति वक्ष्यमाणत्वाद्वाधान-  
परिस्तरणे तु सकृदेव कर्तव्ये ते मुख्यत्वाद्दध्वर्युणेति प्राप्ते सूत्रारम्भसामर्थ्यात्पत्नीसं-  
याजाः संपत्नीयहोमश्च । तर्ह्यध्वर्युर्गार्हपत्य इत्येवास्तु तन्त्रमित्यनुवर्तनीयमिति चेन्न ।  
कपालोपधानादि सर्वं च प्राप्नुयात्तन्मा भूदिति । तर्हि पत्नीसंयाजसंपत्नीयमेवम(वा)स्तु  
किमर्थं ज्ञानगौरवमिति चेत्, उच्यते—संयुक्तवचनेन यानि संयुक्तानि तान्यापि जैमिनि-  
न्यायविरोधे सत्यपि वचनस्य वलीयस्त्वात्पत्नीसंयाजाख्यान्यप्यध्वर्युरेव कुर्यादि-

स्तुक्तं वचनं वाजसनेयिनामथाध्वर्युरेव प्रतिपरेत्य पत्नीः संयाजयत्युपास्त एव प्रति-  
प्रस्थातेति । संपत्नीयमपि पत्नी संयाजग्रहणेन गृह्यते । भरद्वाजोऽपि—अध्वर्युरेव पत्नी-  
र्षानयतीति । न्यायपताश्रयणेनाऽऽपस्तम्बेनोक्तमुमयोः पत्नीसंयाजा इति ।

### यानि साधारणानि ।

साधारणान्येकरूपमणि साधारणपदार्थस्य संबन्धीनि तानि चाध्वर्युरेव । तानि च  
परिगणितानि कात्यायनेन—प्रणीतापत्नीसंनहनाग्निमन्थनाश्रुतप्रत्याश्रुतप्रैषयजमानवाचन-  
होतृषदनवरणप्राशिन्नाकुलिपर्वाङ्गनावान्नेरेडाभागापरागन्यवभृथान्न प्रतिप्रस्थातेति । तत्र  
मन्थनाग्निपराग्निहोमावभृथास्तु वचनादन्ये विभवादिति व्याख्यातमभियुक्तैः ।

### तन्त्रमङ्गानां हौत्रं तदध्वर्युः संप्रेष्यति ।

दृष्टोऽधिकः पूर्वस्यापि ग्रहणार्थत्वेनार्थवान्यमनि साधारणानि तत्र सकृत्कृतेनोभय-  
पदार्थोपकारस्तन्त्रम् । अङ्गानां होतुः कर्म तन्त्रं सकृदेव विभवात् । अङ्गेति प्रधान-  
हौत्रव्यावृत्त्यर्थं तत्र याज्याद्यन्यत्वादसंभवात्तन्त्रस्य । तदध्वर्युरेव संप्रेष्यति न प्रति-  
प्रस्थाता । प्रधानं प्रतिप्रस्थाताऽपि । यः प्रैषाहृतसंस्कारस्तस्यैकस्यैव तत्कार्यमप्येक-  
मेवातस्तस्य प्रैषस्य कृतत्वान्नान्येन कृतस्यापेक्षः । प्रधानामिक्षाव्यूत्पादनार्थं तन्त्रमङ्गा-  
नाभित्युक्तं तत्र क्रमभावपृथग्देवताप्रकाशपुरोनुवाक्ययाज्ययोः प्रतिप्रस्थातैव ।

### एकवदग्निसंयुक्तानि ।

अग्निराहवनीयः । तत्संयुक्तानि वाचकानि एकपदानि प्रयोक्तव्यानिःति शेषः । एक  
एकोऽर्थः प्रतिपाद्यत्वेन विद्यते यस्मिन्कर्मणि तत्तथा, कृतविशेषणं नपुंसकलिङ्गं,  
हौत्रे तन्त्रेण प्रैषो यत्र प्राप्तस्तन्त्रमग्नये प्रणयमानायानुब्रूहीत्यत्राग्निद्वयविषयत्वाद्गुभ-  
यामिधानायाग्निभ्यामिति प्राप्त उक्तमेकवदिति । एक एवाप्यत्रेत्युक्तं तस्य च  
द्विस्थानावस्थितत्वेऽप्येकत्वमेवेत्यर्थः ।

पर्यायभूतान्यपि तद्वाचकानि सर्वत्रैकत्वयुक्तानि प्रैषाण्यह—

### सामिधेनीष्वग्निप्रणयनेऽग्निसंमार्जने च ।

प्रथम उदाहरणे प्रसङ्गाद्द्वौ तन्त्रे चाग्नीत्प्रैषमात्रे तृतीयम् । एकवदिति त्रयसाधारणं  
प्रणयनोदाहरणस्य प्राथम्येऽपि भरद्वाजोदाहृतस्याग्निभ्यां समिध्यमानाम्गामनुब्रूहीत्ये-  
वमग्निसंमार्जन इत्यस्याऽऽदौ बुद्धिस्थस्य निराकरणतया प्रथममुदाहृतम् । न्यायसूत्र-  
मिदम् । तेन सामिधेनीष्विति वचनात्सामिधेनीविषये सर्वत्र । तत्र नैर्वमृहेदिनि  
प्रतिषेधोऽप्यनुगृहीतः । प्र वो वाजा इत्यादावग्निपदं नोह्यं द्विवचनात्तत्त्वेनेत्यपि ।  
याजमाने च समिद्धो अग्निरित्यादौ चोदाहरणत्वम् । द्वितीयोदाहरणेऽग्नये प्रणयमानाय

प्र देवं देव्या इत्यादावित्यपि ज्ञेयम् । नचाग्ने वाजजिदित्यत्रापि प्राप्तिरिति उभयत्र सकृत्कर्तुमशक्यत्वात् । प्रदेशभेदान्मन्त्रावृत्तिश्च ।

उभौ ब्रह्माणमामन्त्रयेते द्विवद्ब्रह्माऽनुजानाति ।

उभावध्वर्युप्रतिप्रस्थातारौ ब्रह्मन्प्रोक्षिष्यामीत्येवंप्रकारेण । अत्रायमाशयः—यद्यपि ब्रह्माऽध्वर्युणाऽऽमन्त्रित उभावपि प्रसवेनानुजानाति तथाऽपि अध्वर्युः कथं भविष्यत्क्रियाकर्तारं प्रत्यङ्गाश्रावणमेकमेव प्रेर्यत्वेनोपस्थापयेत् पुरुषैकवचनेन । तत्र प्रोक्षेत्येव प्रसवः स्याद्बुभयोर्न स्यात् । अथ प्रोक्षिष्यात् इत्येवमामन्त्रयेते तथा च स चाहं चेत्यावां प्रोक्षिष्यात् इत्येव स्यात्तत्रामद्यु।पदे मनानाधिकरणे स्थानिन्यप्युत्तमं पुरुषविधानम् । तत्र द्विवचनेन सर्वादीनां यत्परं तच्छिष्यत इति परांचत्र(राक्प्र)त्यक्त्वेन द्वयोरभिधानेऽपि परस्मिन्प्रत्यक्त्वमारोप्योत्तमपुरुषद्विवचनप्रयोगं कुर्यात् । यच्चाऽऽहुरन्थोऽपि प्रत्यक्त्वेन वक्तुं न शक्यते तस्मान्मुखानैव प्रत्यक्त्वेन स्वं स्वमात्मानमभिदधात्येकवचनेन । ततश्च नोहोऽपि । वैदिकेनैव पदेनाऽऽमन्त्रगमपि सिध्यतीति द्वावपि ब्रह्माणमामन्त्रयेते । द्विवद्ब्रह्माऽनुजानानि । प्रणयनं यज्ञं देवता वर्धयतमेता० धत्तमित्यादिसंनानामेव युगपत्किपयोःरुभावत्पनुजानानि । समानन्यायानामुपलक्षणमेतत् । निर्वपस्यामीति निर्वपनम् । अगतम् ।

यत्राग्नी प्रणेष्यन्तौ भवतस्तस्मिन्देशे समे प्राची  
वेदी कुरुतो अङ्गुलेन त्र्यङ्गुलेन चतुरङ्गुलेन  
पृथमात्रेण वा श्रोण्यश्मेष्वसंभिन्ने भवतः ।

परिमाण्येदानीं वैश्वदेवाद्विशेषमाह गार्हपत्यात्पूर्ववदेवाग्निप्रणयने प्राप्तेऽपवादः प्रणयनकाले यत्र देशोऽष्टादिप्रक्रमेषु मध्ये येन प्रमाणेनाग्नी प्रणेष्यात् इत्येवंकृतसं-कल्पौ स्यातां तेन मानेन तस्मिन्देशे तं देशमभिव्याप्य वेदी कुरुत इति संबन्धः । नह्येकस्मिन्देशे वेदिद्वयं कर्तुं शक्यम् । तथा प्रणयनं प्राचीनमेवानिदेशेन प्राप्तं तन्न मुखं संभवति द्वयोरआहवनीययोरेकत्र तस्मान्मुख्याद्गार्हपत्यात्प्राचीन एकस्मिन्नेव देशे विभगौ कृत्वा यथासंभवं वेदी कुरुतः । न चैक एव मुखोऽन्यस्त्वमुख्य इति । मुख्यमीषप्रदेशयोरैकत्वेन ग्रहीतुमशक्यत्वात् । वैश्वदेवे हि प्रकृतावेदिरायतनं चात्रोत्तरविहार उत्तरवेदिर्दक्षिणे चाऽऽयतनं तदुभयं वेद्योर्मध्य एव प्राप्तमतस्तयोरकरणे तत्र संभवतीति वेदिकरणमादौ प्राप्तम् । तत्र प्रकृतिवदिति वक्तव्ये तस्मिन्निति तद्देशसमीपे कर्तव्ये तत्र दक्षिणोत्तरविहारद्वयव्यवहारसिद्ध्यर्थम् । आहवनीययोरायतनं तु प्रकृतौ यद्यपि पुरस्ताद्वेदेर्दृष्टं तथाऽप्यत्र पाशुकप्रणयनं प्रणीताग्नेरुत्तरवेद्यामेव प्रतिष्ठापनं प्राप्तं तत्रोत्त-

रस्यां वेद्यामुत्तरवेदिमुपवपतीति श्रुतेर्दक्षिणस्यां परिसंख्यातोत्तरवेदिस्तदा यज्ञोत्पत्तौ प्रतिषिद्ध इत्युक्तन्यायेन नोत्तरवेदिधर्माणां वित्तादीनां निवृत्तिवद्वेद्याः करणमपि निवर्तते तदर्थमुक्तं समे प्राची, इति । दैर्घ्येण प्रभागसमास्या च समे तत्राऽऽयतनं यदि पुरं-स्तात्क्रियेत तदा गार्हपत्यस्य तावदन्तरालमुत्तराहवनीयस्य ततोऽधिकं दक्षिणाहवनीयस्य स्यादिति मुख्यो दक्षिणोत्तरभावोऽपि न स्याद्द्वयोराहवनीययोस्तस्माद्वेद्या-मेवाऽऽयतनमुत्तरवेद्याः पश्चिमतिरश्चिन्निरेखासमपश्चिमतिरश्चिन्निरेखायतनं कुर्यादित एव समान्तरालमिच्छर्थं द्वयोर्वेद्योर्गार्हत्यान्मुख्यप्राक्त्वासंभवात्किंचिद्दक्षिणोत्तरदेशभागाश्रयणेन करणं युक्तमेवं च बाहुसंस्तरोऽप्युपन्नो भवति । तस्मादभ्योः प्रणयनमप्यष्टादिप्रक्रमैः किंचिदुभयतस्तिर्यगव । न च दक्षिणवेदिरायतनात्पश्चादपि कर्तुं शक्यते प्रकृतदेशसिद्धयर्थमिति वाच्यम् । पृथमात्राद्वेदी असंभिन्ने भयतस्तस्मात्पृथमात्रं व्यञ्जयामिति ब्राह्मणमनुसृत्य श्रोण्योरंसयोश्च व्यङ्गुलेनेत्याद्यन्तरालमुक्तं तत्समा श्रोण्यसेषु स्यान्नान्यथेति दर्शयितुं तस्मिन्देशे समे प्राची, इति चोक्तम् । व्यङ्गुलादिप्रमाणेन परस्परमसंभिन्ने असंश्लिष्टे कर्तव्ये । पृथस्तु व्याख्यातस्त्रयोदशाङ्गुलः । श्रोण्यंसाश्लेषेण द्वे पाशुकौ दक्षिणा दार्शिक्युत्तरा पाशुकीति बौधायनवैखानसाद्युक्तमनभिमतमिति दर्शितम् । पूर्वाहाहवनीयावित्युक्तं तत्र गार्हपत्यात्प्रणयने तत्र स्थित आहवनीयो द्वेषा कार्यः । आहवनीयात्प्रणयनोऽपि पशुबन्धवदेकस्याऽऽहवनीयकार्यकस्य प्राप्तौ तस्यैव द्वेषा करणं विधीयते । आस्ति च वरुणप्रघासेषु प्रस्थद्वयं यद्गार्हपत्यादाहवनीयाच्च प्रणयनं सूत्रान्तरेषु तथा दर्शनात् । आचार्यस्य तद्वयमिष्टं, कृतमिति तु न भूतनिर्देशोऽपि तु वर्तमाननिर्देशः । तेन यत्राग्नी प्रणेष्यन्ताविति वचनात्प्रणयनान्याश्रयत्वेन वेदिकरणमुक्तम् । अजले प्रणयनाभावाद्द्वेदी उत्तरवेदिश्च बाधिता एव । पशुबन्धवच्चापूर्वं प्रणयनं विधीयते तदभावे कर्मवैगुण्यं स्यात् । न च द्वाराभावाद्वाधेऽपि न दोष इति अपूर्वं प्रणयनं पशुबन्धवदाहवनीयात्प्राप्तं तत्र न द्वाराभावः । न्यायविशारदा मष्टाचार्या अप्याहुस्तथा वचनामुदाहरन्तः । यदपि गार्हपत्यात्प्रणयनं नाऽऽपस्तम्बेनोक्तं तदनुगृहीतं शबरस्वामिना तदपि शास्त्रान्तरादेव । तस्मादुभयमप्यस्माकमिष्टम् ।

यदध्वर्युः करोति तत्प्रतिप्रस्थाता करोति ।

अत्र कृतानुकरः प्रतिप्रस्थातेति कात्यायनबौधायनाभ्यामुक्तं तत्क्रमभावित्वे कर्मणा-मुभौ ब्रह्माणमामन्त्रयेते इत्याद्युक्तं स्यादतः कृतानुकरणं प्रतिप्रस्थातुः पूर्वकाल-कर्तृत्वपरिसंख्यानार्थमुक्तं अदेव कर्माध्वर्युः करोति तदेव प्रतिप्रस्थाताऽपि नतु स्वयं स्वेच्छया पूर्वं वा पश्चाद्वा कुर्यादित्यर्थः । एतस्य बाधो वचनादेव तत्र तत्र वक्ष्यते ।

उत्तरे विहारेऽध्वर्युः कर्माणि करोति दक्षिणे प्रतिप्रस्थाता ।

नियमस्य पूर्वमनुक्तत्वात् नियम्यते । स्पष्टम् ।

दक्षिणस्या वेदेरुत्तरस्याः श्रोणेरुत्तरस्या वेदे-  
र्दक्षिणमस्य स्पष्टेनैकस्फयामनुसंभिनत्ति ।

दक्षिणविहारवेदेरुत्तरश्रोणिमारभ्योत्तरवेदेर्दक्षिणांसपर्यन्तं स्पष्टेन कृतामेकस्फयामे-  
करेखाम् । अनुस्तृतीयार्धे । रेखया वेदिद्वयविश्लेषमध्वर्युरेव करोति । अत्र वेदिकरणं  
तूर्णीं मानेन संनामान्तमेवोक्तम् । न संमार्जनाद्यपि, समान उत्कर इत्यनन्तरमेवा-  
पिधास्यमानत्वात् । अतः संनामान्ते कृते स्पष्टेनानुसंभिद्य पश्चाद्वेदौ कृत्वा वेदी  
कुरुत इत्यर्थः ।

तदेव दर्शयति—

समान उत्करो ब्रह्मा होताऽऽग्नीध्रश्च ।

चातुर्मास्यानां यज्ञक्रतोः पञ्चर्त्विज इति वचनान्नोभयत्र ब्रह्मादयोऽन्येऽन्ये पञ्चम-  
प्रतिप्रस्थातैव । उत्करस्यावकाशाभावः।वुत्तरत एवैकः । द्विपदे परिमिते चेति मानान्त-  
रेणापि यानि साधारणानीत्युक्तमेवाध्वर्युकृत एवोभयोः ।

अग्नेजोत्तरं विहारं प्रतिप्रस्थातोत्कराय संचर-  
ति ( \* यत्प्रागुत्तरस्मात्परिग्राहात्तत्कृत्वा ) ।

स्पष्टम् ।

उत्तरवेद्याः कल्पेनोत्तरस्यामुत्तरवेदिं करोति ।

उत्तरवेद्याः कल्पेन विधिना निरूढ उक्तेनोत्तरविहारवेद्यामेव न दक्षिणविहारवेद्यां  
करोतीत्यर्थः । तत्रायं प्रयोगः—यजमाने दक्षिणविहारं दक्षिणेन स्थिते सति उमौ  
स्वीयां स्वीयां वेदिं कुरुतः । वेदेन संमृज्यमानयोर्यजमानः सकृदेव वेदेन वेदिं बृहती-  
मित्यादि करोति संसृष्टद्रव्यस्यैकत्वान्नोहः । प्रदेशभेदे सत्यपि याजमाने वेदिमित्येता-  
वतैव निर्देशात् । संसर्गेषु चार्थस्यास्थिरपरिमाणत्वादिति मीमांसकाः । तस्माज्जात्यभिप्रा-  
येणैकत्वोपपत्तौ सत्यां नाऽऽगमपठबाध ऊहेन कार्यः । प्रायोगिकाः कुर्वन्ति च । एष-  
मन्यत्रापीमां नराः प्रोक्षणीरासादय गां दोहत्रवित्रे रज्जुमित्येतस्योच्चारणमात्रेण विम-  
वाजोभयोः । आग्नीध्रः स्तम्बयजुरुभयमभिगृह्णाति । ऋतमसीति पूर्वपरिग्राहौ ।  
यदुद्धन्तो बृहस्पत इत्यादि याजमानमनूहेन । एवं कृते सत्युत्तरवेद्यामुत्तरवेदिः शम्या-  
दानादिनोत्तरवेदिचात्वालिबिमाननिवपनादिसंछादनात्पूर्वं कृत्वा ।

\* धनुस्त्रिहान्तर्गतपाठः केवलसूत्रपुस्तकस्यः ।

१ घ. द. ज. छ. घ. द. "रो होता ब्रह्माऽऽग्नी" ।

उभयत्र संभाराः पाशुकमग्निप्रणयनम् ।

दक्षिणायतनेऽपि संभारान्वक्तुमुक्तमुभयत्रेति । उभयत्र पाशुकं प्रणयनमित्यपि संबध्यते । प्रणयनप्रकारस्तु गार्हपत्येऽग्निप्रणयनानीत्यादि विभज्येधममुभौ प्रणयतो नोद्यतहोमो नित्यधार्येऽपि चाऽऽहवनीयादेव प्रणयनम् ।

अग्नीनन्वाधाय ।

उभौ गार्हपत्यदक्षिणाग्नी अध्वर्युरेवाविकृतं सर्वं याजमानं च ।

आमिक्षयोर्वत्सानपाकुरुतो मारुत्यै प्रतिप्रस्थाताऽ-  
ध्वर्युर्त्रारुण्यै सायंदोहस्याऽऽवृता दधिनी कुरुतः ।

शाखाहरणादिविधिना मारुत्या यागस्य पूर्वभावित्वात्पूर्वं प्रतिप्रस्थाता वत्सानपाक-  
रोतीत्युक्तम् । वैश्वदेवेन कल्प इत्युक्तेऽपि पुनः सायंदोहस्येत्यादिपुनर्विधानं सद्यस्का-  
छाऽऽमिक्षेति केषाचित्सूत्रकाराणां मतं तन्मा भूदित्येवमर्थं दधिनी कुरुत इत्युक्तम् । अत्र  
शुद्धा अपः० शतं मरुद्भ्यः । शतं वरुणायेत्येवमन्यत्र । उपवेशोऽसि । एता आचरन्ति ।  
अप्रस्र५सा० कामधुसः० बहु० दुग्धि० सोमेन त्वा० इन्द्रस्य त्वा० । एवमष्टौ मन्त्रास्त-  
त्तद्विभक्त्यन्ताभ्यां मरुद्वरुणपदाभ्यामूह्याः । यवागूच्छेषणं विभज्याऽऽतश्च्योपरि  
निधानं परिस्तरणानि गार्हपत्यदक्षिणाग्नीध्वर्युरेव श्वो भूते कर्मणे वां यज्ञस्येत्यादि-  
कमुभौ ब्रह्मयजमानासने अध्वर्युरेव दक्षिणेन दक्षिणविहारम् ।

पात्रसंसादनकाले यथार्थं पात्राणि प्रयुक्तः  
शमीमयः क्षुचो भवन्ति ॥ ४ ॥ हिरण्मयो वा ।

यथार्थमौषधसान्नाय्यपात्राणीत्यर्थः । शम्या वृक्षस्य रजतस्य सुवर्णस्य वा क्षुवस-  
हिताः क्षुवः । दक्षिणविहारस्येति भरद्वाजः । उभयत्रेति बौधायनः । अविशेषादुम-  
षत्रेस्येवं सूत्रार्थः । क्षुचां ग्रहणात्क्षुवस्यापि ग्रहणमुक्तमेव । उत्तरस्मिन्नेवाग्नौ प्रणीता  
आसादयत इति भरद्वाजः । कात्यायनेन तु साधारणत्वादध्वर्युरेवेत्युक्तम् । तत्र  
साधारणतापक्ष एवाऽऽश्रयणीयः । प्रणीताप्रणयनमदृष्टार्थतया विभजति तन्ममित्यु-  
क्तम् । अग्निसाध्यं हि यत्र प्रधानं तत्राङ्गानीति नियमात् तन्मता । न चैता अग्नि-  
साध्या दृष्टार्थतयाऽप्यध्वर्युसंस्कृता उभयत्र विनियोग्यन्ते । अतो ब्रह्मजप इत्यध्वर्यु-  
रेव । ब्रह्माऽप्यविकृतमेवानुजानाति । कस्त्वेत्यन्तं याजमानमविकृतम् । यथार्थं  
पात्राणीति वचनादौषधपात्राण्यपि पृथगेव । स्फयादीनि प्राकृतेभ्योऽन्यान्वेव तत्तद्वृ-  
क्षजानि ।

निर्वपणकालेऽध्वर्युः पञ्च संचराणि  
निरुप्यैन्द्राग्नेकादशकपालं निर्वपति ।

आग्नेयादीनि पूर्वोक्तान्येषां संचारितानि निरुप्य वैशेषिकमैन्द्राग्नें निर्वपति ।

मारुत्यै मेष्यै प्रतिप्रस्थाता यवाञ्निर्वपति ।

मेषीप्रतिकृतये यवानां निर्वापो नियम्यते । मरुद्भ्यो जुष्टमित्यादि स्वशूर्प एव ।

अध्वर्युर्वारुणं मेषं निरुप्य कायमेककपालं निर्वपति ।

यवानेष मेषार्थम् । मेषमेषीप्रकृतिभ्यां यवाञ्निर्वपतीति मरुद्वाजः । अध्वर्युर्वारुणाय मेषाय यवाञ्निरुप्येति वैरवानमः । कायस्तु ब्रह्मिणामेव । निरुप्य निर्वपतीति पृथगारम्भसामर्थ्यात् । नानाबीजधर्मेणाध्वर्युः ।

मेषप्रतिकृत्योर्यवनियमादन्येषां ब्रह्मिनियमो मा भूदिति दर्शयति—

सर्वे वा यवा भवन्ति ।

ब्रह्मिनियमोऽन्येषां नास्ति यथाप्राप्तविकल्प एवेत्यर्थः ।

प्रोक्षण्याद्रेकेण यवानसंयुस्यावहन्ति ।

तेषां शुष्काणामवहननं न भवतीति यस्मिन्कार्त्स्निश्चिदुदके प्राप्ते प्रोक्षणीशेषेणेति नियमः ।

ऐन्द्राग्नपर्यन्तेषु राहितेषु प्रतिप्रस्थाता दक्षिणार्धे गार्ह-  
पत्यस्यैकादश द्वादश वा कपालान्युपदधाति ।

दक्षिणार्धे दक्षिणभाग ऐन्द्राग्नेधर्मेण ।

अष्टौ मेषस्योपधायाध्वर्युः कायस्योपदधाति ।

दक्षिणार्धनिवृत्तय उपधायोपदधातित्यक्तम् ।

प्रातर्दोहयाऽऽवृता प्रातर्दोहौ दोह-

यत आमिक्षे कुरुतो यथा पुरस्तात् ।

अतिदेशप्राप्तेऽनेकानि वचनानि प्रापकाणि सूत्रान्तरे सद्यस्काळाऽऽमिक्षा कौकि-  
केन दध्नेत्याद्युक्तनिरासार्थानि । यथा पुरस्ताद्वैश्वदेव्यामिक्षावत् ।

ऐन्द्राग्नपर्यन्तेष्वधिश्रितेषु मेषप्रतिकृती कुरुतः ।

मेषीसदृशाकृतिं निरुस्तानां यवानां संयुतानां पिष्टानां प्रतिप्रस्थाताऽध्वर्युस्तथैव मेषप्रतिकृतिम् । एकबीजे त्वत्र विभागः ।

मारुतीं मेषीं प्रतिप्रस्थाता करोत्यध्वर्युर्वारुणं मेष-

स्त्रीव्यञ्जनानि स्त्रियाः करोति पुंव्यञ्जनानि पुंसः ।

एते सूत्रे पूर्वव्याख्यानार्थे । स्त्रीव्यञ्जनानि योनिस्तनाः । पुंव्यञ्जनानि शिभवृषण-  
कूर्पाः ।



एकादशसु द्वादशसु वा कपालेषु प्रतिपस्थाता मेषीमधि-  
यत्यष्टसु मेषमधिधित्याध्वर्युः कायमेककपालमधिश्रयति ।

विविच्य विविच्य विधानं तु केचित्कपालोपधानानन्तरं दोहभात्रमाहुरामिक्षाकर-  
णमधिश्रयणानन्तरं केचिदधिश्रयणानन्तरमेव दोहामिक्षा इत्याद्यनेकक्रमदर्शनव्यावृ-  
त्त्यर्थम् ।

कुम्भीपाक्यौ वा मेषौ भवतः ।

कुम्भ्योः पाक्यौ पचनीयौ मेषौ मेषश्च भवतः । अत्र कपालानां स्थाने कुम्भ्योर्विधानं  
मा भूदिति कपालोपधानसमये नोक्तं कुम्भ्यौ बोधत्त इति स्थार्या कपालधर्मा इत्युक्तं  
तदपि मा भूदिति कुम्भीपाक्यावित्युक्तमिति भाति । तत्रावश्यं भवितव्यं धर्मैः प्रदेश-  
द्रव्यत्वेन निर्वापादेः कृतत्वादतोऽन्वस्मिन्द्रव्येण तेनार्येन संयुज्यमाने धर्मादेश इत्यु-  
क्तत्वात् । यथा चरोः प्रसिद्धा स्थाली प्राप्ता तथाऽत्र श्रुत्या कुम्भी प्राप्तेति दर्श-  
यितुमेव श्रुतिरेव दर्शिता । तथा पिष्टेष्वक्षीणास्तप्ताः प्रणीताः प्रकृताः प्रयोजिता  
अत्र पाकार्थमपि पुनः प्राप्नुवन्तीत्यन्थाभिरद्भिः श्रपणं चरुवदेवोपधानौदिना कर्तव्यं  
श्रुतौ कपालैः सह विकल्पानभिधानात्पाकमात्रविधानेन तद्धर्मा उन्नेया इतिप्रदर्शनार्थ-  
मेवमुक्तम् ।

अन्येषां लौकिकानामापेषाणा-  
मीषदुपतप्तानां यवानां करम्भ-  
पात्राणि कुरुतो यजमानः पत्नी च ।

शमीकरीराणि करम्भस्तदाऽऽधारभूतानि पात्राणि तानि यवानमेवाऽऽपस्तम्बभार-  
द्धानोक्तेः । यवांश्च तूष्णींकृत्य पिष्ट्वा पश्चात्किञ्चिदुत्तप्तानि दक्षिणाग्नौ तथा वाजसने-  
यिब्राह्मणं तेषां पात्राणि दंपती कुरुतः । लौकिकग्रहणेन सिद्धान्येव प्राज्ञाणि ।

यावन्तो यजमानस्य प्रेष्यामात्याः  
सस्त्रीकास्तत एकाधिकानि ।

प्रेष्याश्च तेऽमात्याश्च भृत्यपुत्रपौत्रशिष्यादयः सस्त्रीकाः पुत्रपौत्रा इति भार-  
द्वाजः । तत्संख्यातोऽधिकपेकं येषां तावन्तीत्यर्थः । सर्वथा तदभावे त्रीण्येवोक्तानि  
कात्यायनेन ।

उत्तरं परिग्राहं परिगृह्य संभ्रैषेण प्रतिपद्यत  
आज्येन दध्ना चोदेहीति संभ्रैषस्यान्तःसंनमतः ।

नच यानि साधारणानीत्यनेनाध्वर्युरेव संभ्रैष्यतीति वाच्यम् । आत्मैवात्र संस्कार्ये  
इत्युक्तमतो भवति प्रत्येकम् । स्पष्टमन्यन् ।

आषाढ्यां यथा फाल्गुन्यामेवं पृषदाजं गृहीतः ।

गतार्थम् ।

श्रावण्यां तु सकृदाज्यस्योपस्तीर्य द्वि-  
र्दधि गृहीत्वा सकृदाज्येनाभिघारयतः ।

स्पष्टम् ।

उद्गासनप्रभृतीनि कर्माणि प्रतिपद्यते ।

गतार्थम् ।

ऐन्द्राग्रपर्यन्तेष्वलंकृतेष्वनैडकीभिरूर्णा-  
भिर्मेघप्रतिकृती लोमशी कुहत्स्नास्ना-  
स्वविद्यमानासु कुशोर्णानि श्लेषयतः ।

तथा वाजसनेयिब्राह्मणेऽभिहितं च । एककपालं पूरयति ।

मारुत्यां मेषमवदधाति वारुण्यां मेषीम् ॥ ५ ॥

आमिक्षयोर्मध्येऽवधत्तो व्यत्ययेन ।

उत्तरस्यां वेद्यामन्यानि हवींषि सादयति  
दक्षिणायां मारुतीं करम्भपात्राणि च ।

सर्वाण्याज्यपृषदाज्यानि दक्षिणविहारोपयुक्तान्यपि हवींष्युत्तरवेद्यामेवाऽऽसादय-  
त्यध्वर्युरवैकवचनादन्यस्यामेकां मारुतीमामिक्षामेव करम्भपात्राणि च प्रतिप्रस्थाता  
वाजिनमुत्कर उभावासाद्य ।

आसाद्य मेषप्रतिकृती विपरिहरतो मारु-  
त्यां मेषीमवदधाति वारुण्यां मेषम् ।

क्रमप्राप्तेऽपि पुनरासाद्येति वचनं य आसादयति स एव ततो गृहीत्वाऽन्यस्या-  
मामिक्षायां व्यत्ययेनावदधाति । स्पष्टमन्यत् ।

तयोः परःशतानि परःसहस्राणि वा शमीपर्ण-  
करीराण्युपवपतः करम्भपात्रेषु चाऽऽवपति ।

मेषयोः पुरस्ताद्भक्षार्थमुभौ तान्येव ।

निर्मन्थ्यस्याऽऽवृता निर्मन्थ्येन प्रचरतः ।

पशुबन्धोक्तेन निर्मन्थस्य विधिना निर्मन्थ्येनेति चैकवचनाभ्यामेक एव निर्मन्थ्यः ।  
शाखान्तरवचनाज्जतु साधारणत्वादिति भावः । तदुक्तं कात्यायनेन मन्यनमात्रमध्वर्यो-  
रेवेति दर्शितं पश्चाद्विमज्योभौ प्रचरतो द्विवचनात्पक्षेऽध्वर्योरेव प्रचार इति मारुद्वा-  
जेनोक्तं प्रत्युत निर्मन्थ्यौ द्वावित्यापस्तम्बोक्तं च ।

वेदं निधाय सामिधेनीभ्यः संप्रेषयति ।

अध्वर्युरेवानूहेनेत्युक्तं साधारणत्वात्प्रैवरं वाऽऽग्नीध्रसंप्रेषश्चेत्युक्तम् ।

संसृष्ट उत्तरेऽग्नावसंसृष्टे दक्षिणे प्रतिप्रस्थाता  
पत्नीं पृच्छति पत्नि कति ते जारा इति सा  
यावतः प्रब्रूयात्तान्वरुणो गृह्णात्विति निर्दिशति  
यज्जार\* सन्तं न प्रब्रूयात्प्रियं ज्ञाति\* रुन्ध्यात् ।

पत्नीसमीपं गत्वा प्रतिप्रस्थाता तां पृच्छति कति ते जारा इति मर्तृव्यतिरिक्ता-  
स्तस्यां मैथुनेन संसृष्टास्तान्वरुणो गृह्णात्वित्यध्वर्युरेवाग्ने पुनः प्रतिप्रस्थातृग्रहणात् ।  
जारैकस्वद्वित्वयोस्तं ताविति वक्तुमुक्तं सा यावत इति । सति जारे यदि न कथयेत्तार्हं  
तस्या प्रियं ज्ञातिं गोभ्रजं रुन्ध्याद्याध्यादिना वरुणोऽवरोधं कुर्यात् । अविद्यमाने न  
सन्ति जारा इति प्रब्रूयात्तदा तानिति नास्ति । जारकथने तु तेनैव प्रायश्चित्तमिति  
केचित् । कर्मान्ते कार्यमित्यन्ये ।

प्रधास्यान्हवामह इति प्रतिप्रस्थाता पत्नीमुदानयति ।

स्पष्टम् । सजोषस इत्यन्तः ।

ऐषीके शूर्पे करम्भपात्राण्युप्तानि पत्नी शीर्ष-  
न्नाधि निधायान्तरा वेदी गत्वाऽग्नेण दक्षिण-  
मग्निं प्रत्यश्चाववतिष्ठेते यजमानः पत्नी च ।

उत्तरेण विहारमग्नेणोत्तराहवनीयमन्तरेण च वेदी गत्वा पूर्वमेवासाऽऽदितानि  
करम्भपात्राण्यैषीके शूर्पे उप्तानि तानि सह शूर्पेण शीर्षिण स्थापयित्वाऽन्तरा वेदी  
दक्षिणाहवनीयस्याग्नेण गत्वा दंपती तत्र प्रत्यङ्मुखाववतिष्ठेते ।

मो षू ण इति यजमानः पुरोनुवाक्यामन्वाह यद्ग्राम  
इत्युभौ संनिगद्य शूर्पेण दक्षिणेऽग्नौ जुहुतः ।

तिष्ठन्नेव पुरोनुवाक्याधर्मेण मो षू ण इति । गीरित्यन्तः । पुरोनुवाक्यामन्वाह तत  
उभौ दंपती यद्ग्राम इत्यादि स्वाहान्तमुक्त्वाऽन्तेनोमावपि जुहुतः । प्रधास्या मरुतो  
देवता । स्पष्टमन्यत् ।

अध्वर्युर्वा जुहोत्यन्वारभेते इतरौ ।

मन्त्रावपि पठित्वाऽध्वर्युरेव जुहोति दंपती अन्वारभेते ।

अक्रन्कर्म कर्मकृत इति विपरायन्तौ जपतः ।

मुदानव इत्यन्तं व्यत्ययेन स्वं लोके यथेतं प्रतिपठन्तौ गच्छतः ।

१ ण. 'प्रवरं' । २ च. ट. 'वरं वाऽऽग्नी' । ३ ट. ड. 'रं त्यामी' । ४ ड. 'क्त्वा तेनो' ।

संमार्ष्टि दक्षिणमग्निम् ।

पूर्वमसंमृष्टमिदानीं संमार्ष्ट्यग्निम् ।

ऐन्द्रामपर्यन्तैः प्रचरितैः ।

आधारादितन्त्रमाग्यभागान्तमुभयोराम्नेयादिकमध्वर्योस्तस्मिन्नैन्द्रामपुरोडाशप्रचारान्ते सति, तावत्क्षुक्पाणिरास्ते प्रतिप्रस्थातेति कात्यायनः ।

प्रतिप्रस्थाता मारुत्याः पूर्वेण सहावदानेन

कृत्स्नां मेषीमवद्यत्युत्तरेण शमीपर्णकरीराणि ।

पूर्वमुक्तान्येवोत्तरावदानेन सहावदाय प्रचरतीत्यर्थः । स्पष्टमन्यत् ।

अध्वर्युर्वारुण्याः पूर्वेण सहावदानेन कृत्स्नं

मेषमवद्यत्युत्तरेण शमीपर्णकरीराणि ।

अवदाय प्रचरतीत्यर्थः । स्पष्टमन्यत् । अत्राऽऽमिक्षयोः सांनाय्यविकारत्वाद्याजमानं सांनाय्यवदेव । भाष्यकृता तु वैश्वदेव्यामिक्षाविकारत्वान्मरुतामहं देवयज्यया प्राणैः सायुज्यं गमेयमित्येवं वारण्यामपीत्युक्तं तद्बहुभाष्यविरोधाद्बुद्ध्यर्थम् । नहि दशादेवानुमन्त्रणप्राप्तौ विकृतेरनुमन्त्रणं ग्रहीतुं शक्यम् । न च तत्स्था धर्म आमिक्षाया वैश्वदेव्यास्तत्प्रकरणेऽनधीतत्वाद्विशेषां देवानामिति मन्त्रस्य । स हि मन्त्रोऽनारम्याधीतो यत्र विश्वे देवा देवतास्तत्राऽऽमिक्षायां चरावाज्यहविषि वा प्राप्नुयाल्लिङ्गेन । ततस्तु वैश्वदेवचरौ यदुक्तमग्नीषोमानुमन्त्रणं तदप्ययुक्तम् । आनुमानिकाद्वाक्याल्लिङ्गस्य बलीयस्त्वात् । एवं च वैश्वदेवहविर्मात्रस्य मन्त्रो न वैश्वदेव्यामिक्षाया एव स्वधर्म इति नाऽऽमिक्षान्तरेषु तस्यातिदेशः । किञ्च भरद्वाजेनोक्तमाग्रयणेष्टावेव वैश्वदेवचरौ विश्वेषां दे० प्राणैरित्यादि, तस्मिन्नेककपाले द्यावापृथिव्योरित्यादि । ततः पुनराहायो एवात ऊर्ध्वं वैश्वदेव्यपृथेव्यानामनुमन्त्रयेदिति । तथाचैते देवताप्रयुक्ता एव मन्त्रा नान्यदेवताकहविरन्तरं प्राप्नुवन्ति । तस्मात्कस्याप्यनुमन्त्रणं न द्यावापृथिव्यादीत्यपि सिद्धम् । तच्च कस्याहं दे० ज्ञाद इदमेव । कात्यायनेऽप्येवमेव सूत्रे ।

प्रकृतमनुसरामि—

कायानुब्रूहि कं यजेति ॥ ६ ॥ एककपाले संप्रेष्यति ।

शास्त्रान्तरीया श्रुतिरियं प्रायेण देवतानिर्णय उदाहृताऽन्यथाऽपि निर्वाप एव ब्रूयात् । सर्वनामाऽपि सर्वशब्दो देवतावाच्यस्ति कस्मै स्वाहित्यादिदर्शनात् । तदर्थं काय जुष्टमित्येव ज्ञेयमिति दर्शितम् । कस्याहं दे० ज्ञाद इत्येतदनुमन्त्रणम् ।

नभश्च नभस्यश्चेति चतुर्भिर्मासनामभिरेककपालम-  
भिजुहोति नभसे स्वाहा नभस्याय स्वाहेति वा ।

मासनामभिरित्यनेन सर्वत्राऽऽन्तरालिकपर्वणां मासा एव देवतात्वेन गृह्यन्ते ।  
तेन काम्यं वैश्वदेवमात्रं पर्व यत्र तत्र च न पूर्वोक्ता मासहोमा एवमत्रैककपालेऽपि नेति  
ज्ञेयम् ।

परिवत्सरीणां स्वस्तिमाशास्त इति  
सूक्तवाकस्याऽऽशीःषु होताऽनुवर्तयति ।

कृतव्याख्यानम् ।

महतेषु परिधिषु सस्त्रावेणाभिहुत्य वाजिनेन प्रचरतः ।  
मतार्थम् ।

यथा पुरस्तात् ।

वाजिनस्य कर्मनामधेयत्वाभावाद्यथेत्युक्तम् । अयमाशयः—एतद्वाह्याणान्येव पञ्च  
हवींषीति सार्थवादसाङ्गातिदेश इति न्यायमतमिति ।

यन्मे रेतः प्रसिच्यते यन्म आजायते पुनः । यद्वा मे प्रतितिष्ठति तेन मा  
वाजिनं कुरु तेन सुप्रजसं कुरु तस्य ते वाजिन्वाजिभिर्भक्षं कृतस्य  
मधुमत उपहृतस्योपहृतो भक्षयामीति दक्षिणे विहारे भक्षयन्ति ।  
सर्वेऽपि वाजिनाश्रावणप्रैषकर्तृत्वाद्ध्वर्योरपि भक्षः ।

आ मा विशन्तिवन्दव आगगला धमनीनाम् ।

रसेन मे रसं पृण तस्य ते वाजिन्वाजिभिर्भक्षं

कृतस्य मधुमत उपहृतस्योपहृतो भक्षयामीत्युत्तरे ।

भक्षयन्तीत्यनुवर्तते । नात्र प्रतिप्रस्थाताऽनुपयोगात् ।

सस्त्राप्य वारुण्यै निष्कासेन तुषैश्चावभृथमद-

यन्ति तस्य सौमिकेनावभृथेन कल्पो व्याख्यातः ।

निष्कासः कुम्भीगतः । अत एवोक्तं भरद्वाजेन स्थास्त्रीगतं निष्कासं प्रज्ञातं निद-  
घातीति । प्रायणीयस्य निष्कास उदयनीयमिति सूत्रकारोऽपि तथैवातो नावदान-  
शेषो निष्कास इति । एष वै दर्शपूर्णमासयोरेवमृथ इत्यादाववभृथशब्दो गौण एवातो  
मुख्यः सौमिकावभृथ एव तस्यैव स्वधर्मत्वात्तेन व्याख्यातोऽयमवभृथः ।

न साम गीयते ।

प्रतिषेधादित्यर्थः ।

तृष्णीमेव परेत्य ।

उदकमिति शेषः ।

वारुणस्य धर्मेण निष्कासं प्रतिपाद्य ।

यत्र वारुण एककपात्रो विहितस्तस्य स्थाने निष्कासेन तुषैश्चावभृथमवयन्तीति श्रुतेर्वारुणस्य पुरोडाशस्य धर्मेणेत्युक्तमन्यस्मिन्द्रव्ये तेनार्थेनेत्युक्तत्वात् । ननु निष्कासः शेषः स कथं वरुणाय हविष्टेन देय इत्याशङ्क्योक्तं प्रतिपाद्येति । प्रतिपत्तिरपि वचनात्स्विष्टकृद्यागोऽपि भवतीत्याशयः । तथा च यावदुक्तमवभृथे प्रयाजादि तस्सर्वमपि भवति ।

तुषानृजीर्षधर्मेण प्रतिपादयति ।

तुषैश्चावभृथमित्युक्तत्वात्तुषानित्युक्तम् । तेन यत्ते प्राणा चिच्छिदुः सोमेति मन्त्रेषु यद्दो मुसलेन चिच्छिदुर्नीहयो यवा राजानः । प्रियाण्यङ्गानि०मुसलेन परुषीत्येवमादिकमूहनीयम् ।

अवभृथाबुदेत्य वाससी यस्मै कामयेते तस्मै दत्तः ।

परिहिते वाससी । स्पष्टम् ।

श्वो भूते पौर्णमासेनेष्टोदवसायानुदवसाय  
वा प्रसूता देवेन सवित्रेत्युन्दति ।

गतार्थम् ।

यक्ष्धर्मः पर्यवर्तयदन्तान्पृथिव्या दिवोऽग्निरीशान ओजसा  
वरुणो धीतिभिः सहेन्द्रो मरुद्भिः सखिभिः सहाग्निस्ति-  
ग्मेन शोचिषेति निवर्तनं वापनं यथा पुरस्तात् ॥ ७ ॥

इति सत्याषाढहिरण्यकेशिसूत्रे पञ्चमप्रश्ने द्वितीयः पटलः ॥ २ ॥

अत्रापि संज्ञाया अमावाद्यथेत्युक्तम् ।

इति सत्याषाढहिरण्यकेशिसूत्रव्याख्यायां महादेवकृतायां प्रयोगवैजयन्त्यां  
पञ्चमे वरुणप्रघासप्रश्ने द्वितीयः पटलः ॥ २ ॥

अथ पञ्चमप्रश्ने तृतीयः पटलः ।

ततश्चतुर्षु मासेषु कार्तिक्यां मार्गशीर्ष्यां वा अहः साकमेधैर्यजते ।

साकमेधा मेधा यज्ञास्तन्नेण क्रियमाणाः साकं सहेत्युक्ताः । समासे साकमित्यस्य

१ घ. ड. ज. झ. ञ. ट. 'षकन्नेन प्र' । २ ग. ड. च. ज. झ. ञ. ठ. ड. ड. 'मास्येष्टवो' ।  
ब. ट. 'मास्येष्टवो' । ३ क. ग. च. ठ. ड. ञ. 'सूतेत्यादि ग' । ४ ज. 'न्दन्ति य' ।

मलोपशृङ्गान्दसः । पञ्चम्यां पौर्णमास्यां क्रियमाणानां महाहविष एव चतुर्षु मासेष्वती-  
तेषु क्रियमाणत्वात्तस्यैवाङ्गेष्टिभिः सह ग्रहकालता । साकमेधाः साकं सूर्येणेत्यादिना  
विहिताः । अतः साकमेधप्रधानान्यङ्गैः सह ग्रहसाध्यानीत्यर्थः । ततश्चतुर्दश्यां सूर्यो-  
दयात्प्रागुपक्रमः ।

अग्नयेऽनीकवते पुरोडाशमष्टाकपालं निर्वपति साकं  
सूर्येणोद्यता साकं रश्मिभिः प्रचरन्तीत्येकेषां मरु-  
द्भ्यः सांतपनेभ्यो मध्यंदिने चरुं न बार्हिरनुप्रहरती-  
त्येकेषामपराङ्गे गृहमेधीयाय वत्सानपाकरोति याव-  
न्तो यजमानस्यायजुष्केण वत्सानपाकरोतीत्येकेषाम् ।

उद्यतोदधमागच्छता निर्वापोऽथवा प्रधानप्रचारः । उद्यद्भिः प्रथमरश्मिभिरिति  
यावत् । यावन्तो यजमानस्य वत्सास्तान्सर्वानपि पुंस्त्वमावित्रक्षितमेकशेषात्सिद्धमिष्टिः ।  
अपराङ्गे स्पष्टं गृहमेधीयकर्मणे चरवे वा गृहमेधिनो देवता यस्य तत्तथा । यद्यपि  
विशिष्टा देवता तथाऽपि विशेष्येणैव नामता वैमृधवत् । अतो न देवतायै पयसे  
वत्सापाकरणं किंतु चरुश्रवणार्थं यत्र क्रियते तत्र लौकिकवत्सापाकरणमित्युक्तम् ।  
अयजुष्केण वत्सानपाकरोतीत्येकेषाम् । इषे त्वेत्यादि यजुर्यत्र न क्रियते कर्मणि  
तादृशेन तूष्णीकेन कर्मणा वत्सापाकरणमात्रं दृष्टार्थमेव कर्तव्यम् । तत्र न शाखा  
नित्या पूर्ववर्तिक्तु सांनार्ययजुर्भिर्विना तूष्णीं शाखामाहृत्य तूष्णीमपाकरोति । एत-  
स्माज्ज्ञापकात्केचिदाहुः पक्षे मन्त्रैरिति तच्च दर्विहोमत्वाद्यावदुक्तमेव नहि लिङ्गेना-  
तिदेशानुमानं दर्विहोमेऽस्ति ।

सायं हुतेऽग्निहोत्रे गृहमेधीयस्य तन्नं प्रक्रमयति ।

स्पष्टम् ।

तत्र यावत्क्रियते तस्याख्यास्यामः ।

तस्य दर्विहोमत्वस्य न्यायशास्त्रे निर्णीतत्वान्नातिदेशेनाङ्गप्राप्तिरतोऽन्यशाखोपदे-  
शतो यानि प्राप्तानि तानि व्याख्यायन्ते । उक्तं चैतदर्थं दार्शपौर्णमासिकानि प्रधाना-  
न्युत्तरस्यां ततौ चोद्यन्तेऽन्यत्र सोमाद्धर्मादर्विहोमेभ्य इति, तानि स्वधर्माणीति च ।  
तस्मान्नातिदेशोऽपि तु यावदुक्तस्वधर्माण्येव ग्राह्याणि ।

अग्नीनन्वाधाय वेदं कृत्वाऽग्नीन्परिस्तीर्य पाणी प्रक्षा-  
ल्योलपराजीं स्तीर्त्वा यथार्थं पात्राणि प्रयुनक्ति ।

औषधपात्राणि ।

पवित्रेण दोहपक्षे चरुश्रवणकुम्भीमपि दोहपात्रं वा कपालस्थान आह—

## कुम्भी तिस्रश्च पात्रीः ।

पाकार्थं कुम्भीमुद्धरणपात्रीः । अत्रेध्मावर्हिःपरिसरुया प्रणीतानां च न प्रणेतः प्रणयतीति भरद्वाजः । ब्राह्मं वरणं च । अत्र स्तीर्त्वेत्यन्तमुपदेशेनान्यत्सामर्थ्येनेति ज्ञेयम् ।

निर्वपणकाले मरुभ्यो गृहमेधिभ्यः मभू-  
तान्त्रीहीन्निर्वपति यावत्पयो मन्यते ।

पयोनुसारेण व्रीहीणां निर्वापः । चतुरो मुष्टीन्निरुप्य प्रभूतानन्वावपतीति भरद्वाजा-  
पस्तम्बौ । चतुर्थ्यन्तदेवतापदेन मन्त्रोऽप्यनुज्ञातो देवस्य त्वेति ।

पवित्रेण गां दोहयति ।

वत्सापाकरणार्थमानीतेन शाखापवित्रेणेतरधर्मनिवृत्तिश्च परिसंरुयानात् । तथाचैत-  
दुक्त्वाऽऽपस्तम्बः पक्षान्तरमाह सांनाय्यवदिति । स पक्षाऽस्मादस्ति । वत्सापाकरण-  
ममन्त्रममन्त्रो दोहः । पवित्रेण कुम्भ्यामन्तर्गर्हिपत्येऽधिश्चितायामित्यर्थः ।

न तण्डुलानुत्पुनाति यजुरुत्पूतेनैव पयसा श्रपयतीत्येकेषाम् ।

चरुवर्मत्वेन प्राप्तत्वात्प्रतिषेधो नोत्पुनातीति । तूष्णीं शाखाहरणपक्षे तु पवित्रेणे-  
त्यर्थं विधिरकेषां शाखिनां यदा न शाखाहरणं तदा यजुरुत्पूतेनेति विधिरकेषाम् ।  
एवकारः प्रणीतानिवृत्त्यर्थः । पवित्रेण दोहनिवृत्त्यर्थत्वेऽत्र पयः श्रपणार्थं श्रूयते  
तथ ऽपि प्रतिषेधान्न पयः प्रणयतीत्यर्थः । यजुषा देवो वः सविनेत्यनेनेत्पूतेन । अत्र  
हि श्रूयते सर्वासां दुग्धे सायं चरुमिति । तत्र दुग्धस्य श्रपणार्थत्वेन श्रूयमाणत्वात्  
प्रदेयद्रव्येति लौकिकं वत्सापाकरणं लौकिको दोहः । तत्र प्रणीताप्रतिषेधाय यजुरु-  
त्पूतेनेति पक्षो न्यायसिद्धः । शाखान्तरे तु शाखया वत्सानराकृत्य पवित्रेण संदोह्य  
तं चरुं श्रपयतीति । तथा तमेव प्रकृत्य श्रूयते तस्य द्रव्यावृद्धिदिति द्विःप्रकारा क्रिया  
सांनाय्यवदौषधवदिति श्रुनेरर्थः । तत्रास्यापूर्वकर्मत्वाद्यावदुक्तमेव ग्राह्यम् । औषध-  
धर्मास्तु युक्ता एव दर्शिताः । सांनाय्यधर्मास्तु वचनात्पक्षे यावदुक्ता एव ग्राह्या नतु  
तेषां मन्त्रा अपि । मन्त्रा ह्यतिदेशान्न भवन्ति । दोहविकारत्वाभावात् । तस्माद्दोहोऽप्य-  
मन्त्र एव । यदपि श्रूयते यजुषा वत्सानराकरोतीति तदपि प्राप्तये नतु प्राप्तनिषेधेन  
तस्य यजुषोऽतिदेशोपदेशाम्प्रामाप्ते, नचात्र वाचनिकोऽतिदेशोऽस्ति । अतिदेशवत्त्वं  
सामानाधिकरण्येनेति श्रुतिः सायमग्निहोत्रमिति संज्ञा तथैतद्ग्राह्यानीति वाक्यम् ।  
नचैतन्नित्यवत्कर्तव्यमिति विधिरस्तु किंतु कियानौषधधर्मः कियान्श्रुतधर्मोऽत्र दृश्यत

१ ख. ग. च. ट. ठ. ड. ण. 'म् । म° । २ च. ट. 'म् । तुषध° । ३ च. ट. 'क्षेण पं ।  
४ च. ट. वाच्यम् । ५ व. ट. तु प्राप्तः कि° ।



इत्यर्थः । सादृश्येन वत्सापाकरणादिना तु दर्विहोमत्वात्स्वधर्मस्यातिदेशो निराकृतः स्वेनैव । अप्त्रायं प्रयोगक्रमः—यजमान वाच यच्छेत्युक्त्वा वाग्वतः पात्राणीत्यादि । ततो षथार्थनिर्वापादि त्रिष्फलीकृत्य प्रक्षालनं निनीय ध्रुवाऽसीति स्थालीमुपधायाधिश्रयण-काले तु न तण्डुलानुत्पुनाति स्थाख्यां शाखापवित्रवत्यां तूष्णीं दोहयित्वाऽनुत्पूतानेव तण्डुलानोप्य श्रपयति । श्रपणपक्षे तु न शाखाहरणं न शाखापवित्रकरणमुपधाय स्थालीं लौकिकेन कर्मणा गां दुग्ध्वा तत्पयो दर्भपवित्राभ्यां यजुषोत्पूय तत्स्थाख्यां निक्षिप्यानुत्पूतानेव तण्डुलानोप्य श्रपयति । आपस्तम्बस्यैव समन्त्रदोहपक्षस्तृतीय उक्तो नान्यैर्भरद्वाजादिसूत्रकारैर्नाप्यस्मदाचार्येण प्रथमं शाखाहरणादिपक्ष एव सर्वं समन्त्रं केचिदाहुस्तच्चिन्त्यम् ।

दक्षिणाग्नौ प्रतिवेशमोदनं पचति ।

पत्ये स्त्रीकुमारेभ्यश्च प्रतिवेशमोदनं पचतीत्युक्तं वैखानसेन प्रतिवेशमोदनं दक्षि-णाग्नौ लौकिकेन कर्मणा पचति ।

स्फ्यमादाय स्तीर्णाया वेदेलोमभ्योऽधिस्तम्बयजुर्हरति ।

सांतपनेष्टौ न बर्हिर्नुप्रहरतीत्युक्तमतस्तास्मिन्स्तीर्ण एव बर्हिषि लोमभ्योऽवयवे-भ्योऽधि उपरि स्तम्बयजुर्हरति ।

उत्तरं परिग्राहं परिगृह्य संप्रैषेण प्रतिपद्यते ।

स्तम्बयजुर्हरणेन वेदिकरणमुक्तम् । स्पष्टं, गतम् ।

यदन्यदिध्माबर्हिषः पत्नीसंनहनाच्च तत्संप्रेष्यति ।

न पत्नी संनहति न सामिधेनीरन्वाहेति वचनाद्बर्हिषः स्तीर्णत्वादिध्मस्याभावा-दित्यर्थः ।

यत्प्रागाज्यग्रहणात्तत्कृत्वा ध्रुवायामेव गृह्णाति ।

न प्रयाजा इज्यन्ते नानूयाजा नाऽऽघाराविति वचनाद्भ्रुवायामेवेत्युक्तम् ।

प्रोक्षणीराभिमन्त्र्य ब्रह्माणमामन्त्र्य वेदिं

प्रोक्ष्य प्रोक्षणावशेषं निनीय पवित्रे

अपिसृज्य ध्रुवां स्तुवं च सादयति ।

दर्विहोमत्वादपूर्वकर्मन्तरविधानार्थमेवमुक्तं वेद्यामेवाऽऽस्तीर्णायामेव प्रोक्षण्यव-शेषमित्यादि ।

एषाऽसददिति मन्त्रं संनमति ।

एता असदन्निति मन्त्रम् ।

विष्णवसि वैष्णवं धाम प्राजापत्यामित्याज्यमभिमन्त्रयते ।

विष्णुनित्यस्य संनामः ।

यदानीकवतस्य बर्हिस्तत्सांतर्पणीयस्य

तद्गृहमेधीयस्य तत्स्तीर्णमेवेत्येकेषाम् ।

सांतपनेऽपि पूर्वमेव बर्हिरानीकवतस्यापि न बर्हिरनुप्रहरेदित्यर्थः । प्रस्तरप्रहरणं तूमयपक्षेऽप्यस्ति ।

उद्गासनप्रभृतीनि कर्माणि प्रतिपद्यते ।

स्पष्टम् ।

श्रुतस्य हविषः श्वरमुद्धृत्य प्रज्ञातं निधाय ।

गृहमेधीयस्योपारि स्थितस्य हविषः सफेनं मण्डं शरम् । गतम् ।

पात्रीषूपस्तीर्य त्रीनोदनानुद्धरति ।

आसादितासु पात्रीषूपस्तीर्य तास्वेव त्रिसंख्याकान्कुम्भीत उद्धरति ।

निष्कासितां कुम्भीं निदधाति ।

अन्तर्बहुतरौदनशेषलिप्तां स्थापयति ।

अनिमृष्टं दर्व्युदायुवनमवधाय ।

दर्वी ययौदन उद्ध्रियते सा प्रसिद्धा । तस्या योऽग्निमभागो विस्तीर्णः स उदायुवनं पच्यमान ओदनो येन दर्वीप्रदेशेनाधस्ताद्विधमान ऊर्ध्वमा समन्ताच्च ययते मिश्रः क्रियते तद्दर्व्युदायुवनं तदप्यनिमृष्टं बहुतरलेपयुक्तमनिष्कासितलेपं निधाय तस्यां कुम्भ्यामेव ।

अभिधार्योत्पूयालंकृत्यौदनानासादयति ।

वेद्याम् ।

ओढासु देवतास्त्रग्निमुपवाज्याऽऽज्यभागाभ्यां प्रचर्य ।

सामिधेनीनां प्रवराधारप्रयाजानां निवृत्तिः । देवतावाहनानन्तरमग्नीदार्भि त्रिः संमृद्धीत्युक्त्वोपवाज्याऽऽज्यभागाभ्यामेव प्रचरेत् ।

जुहामुपस्तीर्य सर्वेभ्य ओदनेभ्यः समव-

दायाभिघार्य मरुद्भ्यो गृहमेधिभ्योऽनु-

ब्रूहि मरुतो गृहमेधिनो यजेति संप्रेष्यति ।

सर्वेभ्यस्त्रिभ्य ओदनेभ्यः सकृत्सकृद्देवावदायाभिघार्य वषट्कृते जुहोतीति शेषः ।

स्विष्टकृत्प्राशिन्नमिहा च क्रियन्ते प्राक्षितायाममा-  
स्येभ्य ओदनानुपहरन्ति ये हविर्भोजना भवन्ति ।

प्राश्रोगतानोदनानमात्येभ्यो ददाति ये हविर्भोजना हविर्भोजनार्हा अनुपनीतस्वी-  
क्यतिरिक्त इत्यर्थः ।

प्रतिवेशपकस्य पत्न्यभ्राति ।

पत्नीस्त्रीकुमारा इति वैखानसः ।

इद्वान्तो गृहमेधीयः संतिष्ठते ।

पूर्णादविहोमस्तु मैतस्याङ्गमपि तु क्रीडिनेष्टेः । क्रीडिनस्य तन्त्रं प्रक्रमयति पुरा  
प्रातरग्निहोत्रात्पूर्णादर्व्येण प्रचरतीति भरद्वाजोक्तेर्नैतत्तन्त्र इति संतिष्ठत इत्युक्तम् ।

आञ्जतेऽभ्यञ्जतेऽनु वस्सान्वासयन्ति ।

आञ्जनं चक्षुषोः सर्वेषाममात्याना दंपत्योर्ऋत्विजां च । ततोऽभ्यञ्जनं तदुच्यते  
पादाभ्यञ्जनं गोभिर्मानुभिर्वत्साना संसृष्टतया वास एतानि कर्तव्यानि ।

प्रतिवेशाश्च पचन्ते ।

अन्यानपि ।

शाश्च घृते ।

व्यञ्जनाय पचन्ति ।

सुहिता एताः रात्रिं वसन्ति प्रतीता अनर्थातिमुखिभः ।

सुहितास्तृप्ताः । प्रतीताः प्रणयिनः । न विद्यतेऽवर्तिः खिन्नता यत्र तन्मुखमन-  
वर्तिमुखम् । तदस्ति येषां ते तथा । अखिन्नमुखा हृष्टा इति यावत् ।

पराचीनरात्रेऽभिवान्यवत्साया अग्निहोत्र्याश्च वत्सौ वध्राति ।

अभिवान्यो वत्सो यस्या या मृतवत्साऽन्येन वत्सेनोषःप्रस्नुता सा तथा तयोर्व-  
त्सयोर्वचनं दृष्टार्थं वत्ससङ्गे मन्थार्थमग्निहोत्रार्थं च दोहौ न स्तः । पराचीनोऽपरो  
ब्रामो रात्र्याः पराचीनरात्रम् ।

पुरा प्रातरग्निहोत्रात्पूर्णादर्व्येण प्रचरन्ति ।

पूर्णा दर्वीत्यनेन मन्त्रेण क्रियमाणो होमः पूर्णादविहोमः ।

दर्व्यामिपस्तीर्थं शरनिष्कासस्य दर्वी पूर-  
यित्वा निमृष्टं दर्व्युदायुवनमवदायाभिघार्थं ।

शरेण युक्ता निष्कासा स्थालीगतस्य मिश्रस्य तेन दर्वी पूरयित्वा निमृष्टं निमृष्टम्  
गृहीतं दर्व्युदायुवनलेपं दर्व्यामेवावदायाभिघार्थं दर्वीम् ।

१ ख ग. च. ट. ठ. ड. ण. क्रियते । २ घ. ड. 'प्रात्पीर्णद' । ३ च ट. 'रपूर्णाद' ।  
४ घ. ड. ज. झ. ञ. ट. 'ण च' । ५ ग. ठ. ड. ण. प्रचरति । ६ च. झ. ट. 'वत्सानेन द' ।

पूर्णा दर्वीत्यनुद्रुत्वर्षभमाहूय देहि म  
इति तस्य रवते गार्हपत्ये जुहोति ।

शतक्रतो इत्यन्तं मन्त्रमुच्चार्य तत ऋषभं बलीवर्दमाहूयाऽऽकार्यं । प्रसिद्धमेतल्लोके  
भार्यया गौराकारितो रौति शब्दं करोति तस्मिञ्शब्दे कृते सत्येव निहरामि त  
इत्यन्तेन स्वाहान्तेन मन्त्रेण गार्हपत्ये जुहोति । इन्द्रो देवता । ऐन्द्रं शर इति श्रुतेः ।

यदृषभो न रूयाद्ब्रह्माणमामन्व्य तेनानुज्ञातो जुहुयात् ।

ब्रह्मन्होष्यामीत्यामन्व्य ।

मरुद्भ्यः क्रीडिभ्यः पुरोडाशः सप्तकपालं निर्वपति  
साकः सूर्येणोद्यता साकः रश्मिभिः प्रचरन्तीत्येकेषाम् ॥ ९ ॥

गतार्थम् । पौर्णमासं तन्त्रं संतिष्ठते ।

तदानीमेव महाहविर्भिर्यजते ।

समाप्तायामिष्टौ महाहविर्नामकैर्हविर्भिर्यजते । तत्र तान्यपि हवींषि साकमेधश-  
ब्दवाच्यानि । तथा चानीकवत्प्रभृतिषु पञ्चस्वपीष्टिषु साकमेधीयं हविरित्येव ।

तेषां वारुणप्रधासिकेनोत्तरेण विहारेण कल्पो व्याख्यातः ।

उत्तरविहारकर्मणा व्याख्याता गतार्थता । अत्रानुदवसानपक्ष एव बहनुग्रहाय ।

पञ्च संचराणि निरुप्यैन्द्राग्रमेकादशकपालं  
निर्वपत्यैन्द्रं चरुं वैश्वकर्मणमेककपालम् ।

गतार्थम् ।

असःसृष्टमैन्द्राग्रमवहृत्य तस्य प्रज्ञाप्ताःस्तुषान्निदधाति ।

नानाबीजवत्पृथङ्निर्वापाद्यवहननं तस्यैन्द्राग्रस्यैव तुषानवभृथार्थं निदधाति । अन्ये-  
षामेष तुषैरुपवापः ।

कार्तिक्यां यथाऽऽषाढद्यामेवं पृषदाज्यं  
गृह्णाति मार्गशीर्ष्यां तु यथा श्रावण्याम् ।

गतार्थम् ।

अग्ने वेर्होत्रं वेर्दूत्यमूर्ध्वो अध्वरेष्ठा अवतां त्वा  
द्यावापृथिवी अव त्वं द्यावापृथिवी अव  
स्विष्टकृदिन्द्राय देवेभ्यो भव जुषाणो अस्य हविषो  
घृतस्य वीहि स्वाहेति स्युच्यमाधारमाधारयति ।

द्वितीयाधारे वैशेषिको मन्त्रो गतार्थः । इन्द्रो देवा वा देवता ।

सहस्र सहस्यश्चेति चतुर्भिर्मासनामभिरेककपालमभि-  
जुहोति सहसे स्वाहा सहस्याय स्वाहेति वा ।

गतार्थम् ।

इदावत्सरीणां स्वस्तिमाशास्ते दिव्यं धामाऽऽ-  
शास्त इति सूक्तवाकस्याऽऽशीष्णु होताऽनुवर्तयति ।

गतार्थम् ।

पैन्द्राग्रतुषैरवभृथमवयन्ति गमनसंयुक्तं

तुषप्रतिपादनं च क्रियते ॥ १० ॥

इति सत्याषाढहिरण्यकेशिसूत्रे पञ्चमप्रश्ने तृतीयः पटलः ॥ ३ ॥

अत्रावभृथशब्दो गौणः पूर्ववद्धर्मानभिधानादतः परिसंख्येतस्कर्माणामिति दर्शयितु-  
मुक्तं गमनसंयुक्तं यावत्तावदेव कृत्वाऽवभृथं गत्वा तुषांस्तूष्णीमेव प्रतिपादयतीत्यर्थः ।

इति सत्याषाढहिरण्यकेशिसूत्रव्याख्यायां महादेवकृतायां प्रयोगवै-  
जयन्त्यां पञ्चमप्रश्ने साकमेधस्तृतीयः पटलः ॥ ३ ॥

अथ पञ्चमप्रश्ने चतुर्थः पटलः ।

तदानीमेव महापितृयज्ञेन यजते ।

पिण्डपितृयज्ञान्महापितृदेवताको यज्ञस्तेन साकमेधैः सहैतस्य त्रैयम्बकस्य च  
समानप्रधानता । साकमेधान्पितृयज्ञं त्र्यम्बकानिति पृथङ्निर्देशात् ।

दक्षिणतःपुरस्ताद्दक्षिणाग्नेर्यजमानमार्त्रं चतुरभ्रां वेदिं करोति ।

दक्षिणाग्नेर्दक्षिणतःपुरस्तादिति विदिक्षाग्नेयकोष्ठाभिमुखां चतुरभ्रां न दीर्घां  
प्राकृतवेदिबाधेन ।

तस्याः प्रतिदिशं सक्तयो भवन्ति ।

तस्या वेदेः सक्तयः कोणा दिक्षु भवन्ति । तत्रैवमूह्यं दक्षिणाग्निमध्ये शङ्कुं  
निखाय चतुरस्रं कृत्वा मध्ये शङ्कौ पृष्ठघायाः पाशं निधाय तां रज्जुं चतुरश्राग्नेय-  
कोणेन नीत्वा वितत्य ततो दक्षिणाग्न्यायतनभ्रमणरेखारज्जुसंयोगे शङ्कुं निहत्य  
तत्र यजमानमाढ्या रज्ज्वा उभयतःपाशायाः पाशं निधाय द्वितीयपाशं वितत्य  
पृष्ठघां निहितशङ्कौ निदधाति सा प्राची । पृष्ठायामेतया चतुरश्रं यजमानमात्रं  
विद्वत्य समानसंनामां कुर्यात् । सा च विदिक्षु संनता दिक्सक्तिः पितृमेधीयवेदिः ।

अवान्तरदेशाच्चतुर्मध्यानि ।

विदिशः प्रति तनूनि संनतानि मध्यानि मध्यभागाश्चतुरश्राया भवन्ति । विदिश

१ ख. ग. च. ट. ठ. ड. ण. 'नं क्रि° । २ च. ट. 'समानं कु° । ३ घ. ङ. ड. 'शानमु° ।  
ज. घ. ङ. 'शातनु° । ४ च. ट. 'दिशतन्प्रति ।

आग्नेय्याद्या एव कर्मणि तु स्वभावतः सिद्धा एव प्रागादिदिशो भवन्तीति ज्ञेयम् । दक्षिणत्वात्कं दक्षिणेन ब्रह्मयजमानस्थान उत्करस्तूत्तरञ्चक्तिप्राचीनस्तक्तिमध्यदेश एव । तृतीयभागे द्विपदेन पश्चिमस्तक्तिसमीप उत्तरतो होतुः स्थानं तदनु रूपतया यजमान-  
होतृषदनानि भवन्ति ।

सर्वत्र देवप्रवादमन्त्रं देवपितृवत्संनमति ।

सर्वेषु सर्वग्रहणमापस्तम्बमतव्युदासार्थं तदग्रे वक्ष्यते । देवान्प्रकृष्टतया प्रयोगतया प्रधानकर्मसमवेततयेति यावत् । तथा यो वदति मन्त्रः स देवप्रवादः । एकवचनं जातिरूपानर्थं, तं मन्त्रं, देवपितृवत्, देवाः पितरश्च प्रतिपाद्यत्वेन विद्यन्ते यस्मिन्न-  
भिधानकर्मणि तद्वत्त्वं संनमति तथोहति क्रियाविशेषणं नर्पुंसकम् । अथवा देवपितृप्र-  
वादं मन्त्रवत्संनमति उभयपदयुक्तां करोति ।

विकृतस्य प्राकृतानन्तरं समावेशं दर्शयन्नुदाहरति—

यथा पृथिवि देवपितृयजनि देवानां पितृणां  
परिषूतमसि देवपितृवर्हिर्मा त्वाऽन्वञ्छ्या तिर्य-  
कर्मणे वां देवेभ्यः पितृभ्यः शक्रेयमिति ।

संनामेन देवपदस्य त्यागो मा भूदिति द्वयवन्मन्त्राः पठिताः । अत्र हि श्रूयते—  
उभये हि देवाश्च पितरश्चेज्यन्त इति । तत्र सोमाय पितृमने पुरोडाशश्च षट्कपालं  
निर्वपतीति सोमो देव इज्यते स पितृणां राजेति पितृत्वम् । पितृभ्यो बर्हिषद्भ्यो ० मासा  
वै पितरो बर्हिषद् इति मासाभिमानिनां देवानां तथात्वम् । एवमुत्तरत्रापि तेषामपि  
पितृत्वं श्रूयते—ये वै यज्वानस्ते पितरोऽग्निष्वात्ता इति । सर्वेषां देवत्वं पितृत्वमस्तीति  
देवाश्चेति भवति बहुवचनेन निर्देशस्तस्माद्द्वयोरपि पदयोर्ग्रहणामिति भावः । अत्र प्रथमं  
देवस्य त्वेति मन्त्रमुपेक्षितवान् । तत्रायमभिप्रायः—इज्यमानदेववाचिनो देवपदात्पितृमद्-  
मूहनीयमुक्तं श्रुतेरेवं स्वयमप्युक्तवान्यथार्थमूह इति । तत्तु पितृणांभिज्यमानानामेव  
चात्र प्राप्तस्त इज्यमाना एव देवा यत्र मन्त्रे प्रतिपाद्या देवपदेन तत्रैव पितृपदमूह-  
नीयं देवस्य त्वेति मन्त्रे देवपदं नेज्यमानदेवप्रकाशकमपि तु द्योतनात्मकस्यासमवेतस्य  
सर्वस्य ततो नोहः । उपसर्जने देवपदे नोह इत्यापस्तम्बः । ये के च देवसंयुक्ता मन्त्रा  
देवेभ्यः पितृभ्य इति तान्संनमति । यथा भवति पृथिवि देवपितृयजनीत्याविकारो वा  
परवाक्यश्रवणादिति देवपित्रे(त्रि)ष्ट्यामिति पृथिवि देवपितृयजनीत्युक्तं समवेतदेवप्र-  
काशकत्वं यथा देवेभ्य इत्यत्र तथाऽत्रापि भावः । बर्हिंराहरणे प्रथममुदाहरणमनुप-  
सर्जनं देवानां प्रतिपादकं द्वितीयमुपसर्जनं देवानां ततस्तु मध्येऽन्वाधानमन्त्राणामूहो

नोक्तः । तत्र विहव्यानामसमवेतार्थप्रकाशकत्वान्न लिङ्गानुरोधो नानाकर्मसु विनियोगस्तु श्रुत्या, उपस्थानेऽग्निहोत्रे कश्चिदग्न्यवयवेनैव । तस्मान्नाऽऽसां दर्शपूर्णमासदेवताप्रतिपादकत्वमतो नोहः । अग्निं गृह्णामीत्यादीनां च देवतापदेषु नोहस्तस्य हविर्भागिदेवपितृसाधारणत्वात् । देवपदं हि प्राकृतजातिवाचि न देवतापदं तस्य संप्रदानवाचित्वात् । तथा च यो वै देवताः पूर्वः परिगृह्णातीत्युक्तवैतद्वै देवानामित्यादिना देवपितृमनुष्याणामुपसंहारेणाग्निं गृह्णाति । स्व एवाऽऽयतने देवतमः परिगृह्णातीति सर्वे देवमनुष्यपितरो देवतापदेन गृहीताः । सूत्रकारोऽपि देवप्रवादामित्येवाऽऽह देवशब्देनैव प्रवदन्तीत्यर्थरूपाननाय । तान्देवान्पितृमिति भवत्येवाग्ने च वक्ष्यते देवेभ्यः पितृभ्यो जुष्टमिहेति । देवाना पि० देवपितृवर्हिरित्युक्त एव । देवपितृवर्हिः शतवत्शमिति देवपितृगममसि । तत्रापि देवान्यजेत्यत्र न भवति । यत्र प्रधानाङ्गदेवतासाधारण्येन प्रधानपरतया वा देवशब्दः स एवोह्यो नत्वन्व्य इत्याद्यूह्यम् । प्रयोगे स्पष्टं भवेत् । वेदे देव वेदेत्यविकृतं देवेभ्यो वेदेति च नोह्यं भूतार्थस्तुत्या प्रवृत्तत्वात् । वेदोऽसि वित्तिरसि विदेथेत्याहेत्यत्र देवजातेर्वित्तवेदयिनृत्वेन भूतार्थो गृहीतोऽत्राप्यभव इति भूतप्रत्ययात् । यो वो देवाः पितरश्चरतीति त्रिविधानि कर्माणि प्रधानहविर्मात्रसंस्कारकाणि । यथा साङ्गनिर्वापप्रोक्षणवहननादिकान्यासादनान्तानि ततस्तान्येवंजातीयकानि ज्ञेयानि कानिचित्प्रधानस्येत्यङ्गभूतान्यदृष्टार्थानि आद्यानि, द्वितीयान्यङ्गद्रव्यसंस्काररूपाणि । यथाऽऽन्यग्रहणं जुहूपभृतोः । तृतीयानि अङ्गप्रधानार्थद्रव्यसंस्कारकाणि । यथाऽन्वाधानवर्हिःपाणिप्रसालनवेदिकरणाज्यनिर्वापादीनि । तत्रादृष्टार्थेषु नोहस्तथा च समवेतप्रकाशकेषु यथा देवान्यजेति तथा देवस्य त्वेत्यादि । इतरेषु समवेतदेवतावाचकपदेषूहः कार्यः । अत्र केचिदाहुः—प्रधानद्रव्यसंस्कारेषु देवपदस्थाने पितृपदमिति, तेषामभिप्रायः—सोमादयः पितृरूपा एव । यदपि श्रुतौ—उभये हि देवाश्च पितरश्चेज्यन्त इति तदङ्गप्रधानाभिप्रायमिति तदतिमन्दम् । सोमादीनामेकैकस्यैवोभयात्मकत्वमाह श्रुतिः । कुतः, दक्षिणतः प्राचीनावीती निर्वपतीति तथोत्तरत एवोपनीय निर्वपेदिति विकल्पेनोभयधर्मदर्शनात् । संवत्सरो वै सोमः पितृमानित्यादिना च प्रधानदेवतानामेव द्विरूपतोच्यतेऽनस्त्वं देवानामित्यादावपि सत्येव देवपदे पितृपदमपि द्वितीयमावपनीयमिति संक्षेपः ।

अत्राऽऽदौ वेदं कृत्वा वेदिमेव करोतीत्याह—

उद्धननान्तं कृत्वा सर्वतः परिश्रित्योत्तरां स्रक्तिं द्वारं कृत्वा ।

उद्धननान्तैव वेदिरखाता भवतीति श्रुतेः । इमां नरा इत्यादि न लुप्यते । अदृष्टार्थ-

त्वादत्र प्रैषस्य । ऋतमसीति पूर्वपरिग्राहः । सर्वासु दिक्षु कटादिना परिश्रयणं वेदेरे-  
वाऽऽवरणम् । उत्तरां स्तकिं द्वारं कृत्वा ।

दक्षिणाग्नेरङ्गारानाहत्य मध्ये वेदेन्युप्योपसमादधाति ।

मध्यतोऽग्निराधीयत इति श्रुतेः ।

एषोऽग्नाऽऽहवनीयः ।

गतम् ।

आहवनीयं गार्हपत्यं दक्षिणाग्निं चान्वाधाय ।

अमुमेवाऽऽहवनीयं प्राकृते प्रणीतेऽपि नान्वाधानमिति वक्तुमुक्तः क्रमः । नो चेदग्नी-  
नन्वाधायेति ब्रूयात्ततः सर्वेषामन्वाधानं प्राप्नुयात्तदनङ्गे प्राकृत आहवनीये मा भूदिति  
त्रयाणामेव ग्रहणम् । देवान्पितृन्परिगृह्णामीति माहापितृत्यजं हविः ।

इध्माबर्हिःराहरति द्राघीर्यः प्राकृ-  
तात्समूलं बर्हिर्दात्युपमूललूनं वा ।

इध्माबर्हिः प्राकृताद्दीर्घम् । वर्षीयानिध्म इध्माद्भवतीति श्रुतेः । बर्हिस्तु सह मूलै-  
रुत्पाटितं मूलसमीपे छिन्नं वा पूर्वत्र न च्छेदनं तन्मन्त्रश्च ।

द्वौ परिधी सर्वाङ्गोपसंनहति ।

इध्मे द्वौ त्रीन्वा संनहति । यदा द्वौ तदा विंशतिधेत्यूहः । न चेन्न । समानासु  
सामिधेनीषु सैत्स्व(तीप्त्र)सौ यथाप्रकृतीत्युक्तत्वात् ।

पात्रसंसादनकाले यथार्थं पात्राणि प्रयुनक्ति ।

गतम् ।

सोमाय पितृमते षट्कपालानि पितृभ्यो  
बर्हिषद्भ्यो धानार्थं कपालर्ध्वं ।

स्थूलमित्यर्थः ।

पितृभ्योऽग्निष्वात्तेभ्यो मन्थार्थं वारणं पात्रं शरावं वा ।

वरणवृक्षस्य पात्रं मृन्मयं शरावम् ।

निर्वपणकालेऽध्वर्युर्दक्षिणतः शक-  
टमारुह्य प्राचीनावीती यवाभिर्वपति ।

अध्वर्युरेव प्राचीनावीती, अग्ने सर्वेषां प्राचीनावीतित्वविधानात् ।



उत्तरतो वा यज्ञोपवीती ।

उत्तरतः शकटमारुह्य यज्ञोपवीती निर्वपति ।

सोमाय पितृमते पुरोडाश\* षट्कपालं निर्वपत्याज्यं वा ।

आज्यं तु यागकाल एव नत्विदानोम् । आज्येन यजतीत्यर्थः ।

पितृभ्यो बर्हिषद्भ्यो धानाः पितृभ्योऽग्नि-  
ष्वात्तेभ्यो मन्थं यमाय मन्थमित्येकेषाम् ।

मन्थस्य विकल्पेन देवताद्वयम् ।

प्रोक्षण्युद्रेकेण यवान्संयुत्यावहन्ति ।

गतम् ।

त्रिष्फलीकृतेषु विभागमन्त्रेण षट्कपालमपच्छिद्य पिनष्टि ।

तमेव पिनष्टि ।

उपधानकाले—

दक्षिणार्धे गार्हपत्यस्य षट्कपालान्युपधाय प्रथमेन

कपालमन्त्रेण दक्षिणार्धौ भर्जनार्थं कपालमुपदधाति ।

यवानां भर्जनयोग्यं कपालं, प्रथमग्रहण\*मूहप्रतिषेधार्थम् ।

षट्कपालमधिश्रित्याधिश्रयणमन्त्रेणोप्य धाना भर्जयति ।

धानार्थान्यवात् ।

अनुपदह्यमानाः परिशेरते ॥ ११ ॥

धानाः कपालस्था एव यथा न दग्वा भवन्ति तथा करोतीत्यर्थः ।

अस्वाता वेदिर्भवत्युत्तरं परिग्राहं परिगृह्य ।

गतम् ।

संप्रैषेण प्रतिपद्यतै यदन्यत्पत्नीसंनहनात्तत्संप्रैष्यति ।

गतम् ।

न पत्नी\* संनहति नान्वास्ते शृहृष्वेषाऽऽसीनाऽऽज्यमवेक्षते ।

स्पष्टम् ।

यत्प्रागाज्यग्रहणात्तत्कृत्वा प्रतिहृत्य गार्हपत्य आज्यानि गृह्णाति ।

आज्यानि गार्हपत्यं प्रत्यानीय गृह्णाति । पुनरानीय ग्रहणम् ।

\* ग. च. ट. ठ. पुस्तकटिप्पण्या 'णमन्यप्र' इति पाठः ।

१ ठ. ड. 'ण धाना' । २. 'ण धानार्थं द' । २ च. ट. ण. 'मौ धाना' । ३ ख. ग. ठ. ड. अ. 'न्नेण धा' ।

सर्वाणि चतुर्गृहीतानि द्विर्वोपभृति ।

अपबर्हिषः प्रयाजानूयाजा अतश्चतुर्गृहीतानि द्विर्वोपभृति गृह्णाति ।

प्रोक्षणीरभिमन्त्र्य ब्रह्माणमामन्त्र्येधं वेदिं बर्हिश्च प्रोक्ष-

ष्ववशेषं निनीय पवित्रे अपिसृज्याग्नेषु बर्हिर्गृहीत्वा ।

इदमेव विधातुं पूर्वोक्तः ।

त्रिः प्रसव्यमग्निं धून्वन्पर्येत्यौर्ध्वः प्रस्त-

रस्तं धारयमाणस्त्रिरधून्वन्प्रतिपर्येति ।

सर्वं बर्हिर्गृहीत्वा विधून्वन्किरन्स्तृणान्निति यावत् । अप्रदक्षिणमग्निं परितो गच्छति । और्ध्वो यो भागो मुष्टिना यात्रान्गृहीतस्तावन्तं परिशेषयेत्तमेव प्रस्तरं धारयमाणस्तथैव प्रदक्षिणमस्तृणत्रैवं प्रतिपर्येति । इदमेव वेदिस्तरणं स्तरणमन्त्रः सकृत्स प्रस्तरो भवति प्रकृतबाधेन ।

द्वौ परिधीं सर्वान्वा परिदधाति ।

गतार्थम् ।

प्रतिषिद्धे विधृती तूष्णीं प्रस्तरं न्यस्य-

त्युद्गासनप्रभृतीनि कर्माणि प्रतिपद्यते ।

प्रस्तरस्थाने विना विधृती तूष्णीं तूष्णीमेव न्यस्येदिति श्रुतेस्तं मुष्टिं प्रस्तरत्वेन न्यस्यति ।

यत्प्रागलंकरणात्तत्कृत्वा ।

गतम् ।

विभागमन्त्रेण धाना विभज्य पिष्टानामावृताऽर्धान्सकृन्कृत्वा ।

कपालस्था धाना भृष्टास्तण्डुलास्तासामर्धस्तदर्धो भागो(?) यथाभागं व्यावर्तेयामिति विभज्य सकृन्पिष्टानि करोति । पिष्टानामावृताऽधिवपनादिविधिना । पिष्टानामावृतेति वचनं न्यायोपलक्षणार्थं व्यत्ययेन क्रियमाणयोः पःकपेषणयोः प्राकृतधर्मलभार्थं कार्त्तिककृता साधितम् ।

अभिवान्यवत्सायै दुग्धे वारणे पात्रेऽर्धशरावे वेषु-

शलाकया दक्षिणासीनोऽनारभमाणस्त्रिः प्रसव्यं

मन्थमुपमन्थति शलाकास्तम्भं मन्थं करोति ।

सकृत्तूनभिवान्यवत्साया दुग्धे वारणपात्रस्थिते त्रिरप्रदक्षिणमुपमन्थति दक्षिणामुख आसीनो मन्थमनारभमाणः साक्षादस्पृशन्मन्थति । कथं तर्हि मन्थति तत्राऽऽहेक्षुश-

लाकया रज्जुकृतयाऽन्येन शलाकासमुदायेन मन्थरूपेण वारणे पात्रे शरावस्य विकल्पः  
सूत्रविशेषस्तच्छरावमर्धपूरितं दुरधेन तत्र मन्थति पूर्ववदन्यत् ।

दक्षिणाग्नेरेकोलमुकं धूपायत्पराचीनमपरेण गार्हपत्यमत्याहृत्या-  
ग्नेणाऽऽहवनीयं पर्याहृत्य दक्षिणेनाऽऽहवनीयमन्तर्वेदि निदधाति

पराचीनं प्रत्यगानीय पश्चाद्गार्हपत्यमतिक्रम्योत्तरतो विहारस्याऽऽनीयं प्रकृताह-  
वनीयस्याग्नेण परितो नीत्वा दक्षिणाहवनीयस्याप्यग्नेण नीत्वा तस्यैव दक्षिणत उल्मुकं  
निदधाति ।

अलंकृत्यैकैकश आज्यानि हवींश्चि चाऽऽसादयति ।

एकैकमेवाऽऽज्यमेकैकमेव हविश्च गृहीत्वा दक्षिणाहवनीयस्य पश्चाद्भागे स्तीर्णे  
बर्हिष्यैकैकमेवाऽऽसादयति यथाप्रकृति ।

दक्षिणत आज्ञनमभ्यञ्जनं कशिपू-  
बर्हणमुदकुम्भं च प्रतिष्ठापयति ।

हविषो दक्षिणभागे कज्जलमञ्जनं मस्तु तैलं वाऽभ्यञ्जनं कशिपु तूलिकोपबर्हणं  
शिरउपधानमुदकपूर्णं कुम्भं च स्थापयति ।

यज्ञोपवीतं कुरुते यदि प्राचीनावीती भवति ।

हविर्निर्वपणकाले यदि यज्ञोपवीत्येतर्हि तदस्त्येव । यदि तत्र प्राचीनावीतं स्यात्-  
देतावस्काळं तथैवेदानीं यज्ञोपवीतं कुर्यात् ।

अग्नये देवेभ्यः पितृभ्यः समिध्यमानायानुब्रूहीति संप्रेष्यति ।

वाचनिकोऽयं प्रैषो न तूहेन तस्योहस्याप्राप्तेः ।

उशन्तस्त्वा हवामह इत्येतां सामिधेनीं त्रिरन्वाह ।

एकामन्वाह त्रिरन्वाहेति याजुषहौत्रमिदमाध्वर्यवकाण्डपठित व्याख्यातम् । अत्र  
याजुषे हौत्रे तु मध्ये पूर्वयाऽर्धर्चसंतानो न नाप्युत्तरया । वक्ष्यति स्वयमेव-ऋषेः ऋषेर्वेति ।  
ये हि ऋषिदृष्टे ऋचौ तयोर्देव(?)संतानेनानुवचनमन्यथा नास्तीति ।

त्रैधमिधमं प्रतिविभज्य सर्वमादधाति ।

पञ्च पञ्चैकैकस्मिन्प्रणव एकैकामन्ते सर्वास्वादधाति ।

ओढासु देवतास्वग्निमुपवाज्य स्रुवाधारमाघार्याग्नी-  
त्परिधींश्चाग्निं च त्रिस्त्रिः संमृद्हीति संप्रेष्यति ।

यदि द्वौ परिधी यदि त्रयो यथाप्रकृति प्रैषः । स च प्रथमाधारानन्तरमेव ताव-  
दन्यथाऽन्यत्प्रकृतम् ।

संमृष्टे प्रवरं प्रवृणीते ॥ १२ ॥ सीद होतरित्येतावान्प्रवरः ।

ब्रह्मणा प्रसूत आश्राव्याऽऽह सीद होतरिति तथैव भारद्वाजापस्तम्बोक्तस्तदिदं  
षक्तुमेतावानेवेत्युक्तम् । स्पष्टमन्यत् ।

स्त्रुच्यमाधार्य—

अपवर्हिषः प्रयाजान्यजति नोपभृतः समानयते ।

गतार्थम् ।

जीवातुमन्तावाज्यभागौ ।

गुणविशिष्टावाज्यभागौ ।

ताभ्यर्षं प्रचर्ये ।

गतम् ।

विस्त्रस्य यज्ञोपवीतानि प्राचीनावीतानि कुर्वते ।

सयजमाना ऋत्विजो यज्ञोपवीतग्रन्थीन्विस्त्रस्य शिथिलान्कृत्वा प्राचीनावीतानि  
सर्वेऽपि कुर्वते ।

आज्यानि हवींषि च विपरिहरन्ति ।

व्युत्क्रमेण स्थापयन्ति ।

विपरिक्रामन्त्यृत्विजः ।

व्युत्क्रमेण तिष्ठन्ति ।

दक्षिणतो जुह्वामु(उ)पभृतः सादयति ।

जुहूर्यथास्थानगतं(ता) । तस्या दक्षिणभाग उपभृतम् ।

दक्षिणत उपभृतं ध्रुवाम् ।

तदुत्तरतः स्रुवेण सहितां स्थालीम् । गतम् ।

दक्षिणतः पुरोडाशं धानाः सादयति दक्षिणं धानाभ्यो मन्थम् ।  
गतम् ।

होताऽध्वर्युराग्नीध्रश्च दक्षिणा विपरिक्रामन्ति ।

उत्तरस्रक्तौ स्थित्वा दक्षिणस्रक्तिमागत्य तिष्ठन्ति ।

उत्तरतो ब्रह्मा यजमानश्च ।

दक्षिणस्रक्तौ स्थितावुत्तरस्रक्तौ तिष्ठतः । आहवनीयाभिमुखाः सर्वेऽपि ।

समानत्र जुहूः षट्कपालश्च ।

एतयोर्न व्यत्ययोऽपि तु समानत्र पूर्वस्थान एव तिष्ठतः ।

१ घ. ड. ज. झ. ञ. ट जीवन्ता । २ ख ग. ठ. ड. ण. स्थाने । ग° । ३ ड. ज. झ.  
अ. 'क्षिणामुपभृति ध्रु' । ठ ड 'क्षिणा उ' ।

### ब्रह्मयजमानादित्येकेषाम् ।

अनयोः पूर्वं व्युत्क्रमणमृक्तं तत्र विकल्पः । पूर्वत्रैव तिष्ठत एकेषाम् ।

सर्वेभ्यो हविर्भ्यः समवदायैकैकां देवतां यजति ।

सर्वेभ्यस्त्रिभ्यः सकृत्सकृदवद्यतीत्यापस्तम्बभरद्वाजोक्तेः । एकैकामेव देवतां यजति । तदेवाऽऽह—

जुह्वामुपस्तीर्य पुरोडाशादवदाय  
धानानामुपसंगृह्णीतेऽथ मन्थस्य ।

अवदानं सकृदेव । उग्रग्रहणं संस्कारार्थं वचनात् । अन्यथाऽन्यस्यै निर्वापोऽन्यस्या अपि दानं कथं स्यात् । अत्र उक्तमुपसंगृह्णीते इति ।

द्विरभिचारयति चतुरवदानस्य त्रिः पञ्चावत्तिनः ।

चतुरवदानस्य यजमानस्य वचनादत्र पडवत्तं द्विरभिधारणेनान्यस्य त्रिरभिधारणेन +सप्तावत्तम् ।

सोमाय पितृपतेऽनु स्वधेति संप्रेष्यति द्वे पुरोनु-  
वाक्ये अन्वाहकैकां याज्यां सप्रणवे स्याताम् ।

द्वे पुरोनुवाक्ये प्रणवान्ने स्याताम् । ब्रूहि, श्रावय, श्रौषट्, ये यजामहे, वौषट्, एतेषामपवादत्वेनान्ये स्वधेति पञ्चाना स्थाने विधीयते वषट्कारस्थाने स्वधः नम इति ।

परिधीश्रपोर्षित्युच्यमाने दक्षिण-  
मुत्तरं परिधिं मध्यममुपसमस्यति ।

सह निदधाति । हौत्रं त्वया हि नः पितरः सोमपूर्वं इति याज्यायां वन्वज्जवातः परिधीश्रपोर्षिति पदत्रये श्रूयमाणे ।

उडङ्ङतिक्रम्याऽऽस्वधेत्याश्रावयति ।

दक्षिणतः स्थित उदङ्ङक्तिमागत्याऽऽस्वधेत्याश्रावयति, दक्षिणामुख इत्येकः । तथैव सूत्रान्तरेष्वपि ।

अस्तु स्वधेति प्रत्याश्रावयति सोमं पितृम-  
न्तं स्वधेति संप्रेष्यति ये स्वधामह इत्या-  
गूर्भवति स्वधा नम इति वषट्करोति ।

पुतस्तु यथाप्रकृति विकारेष्वपि ज्ञेयः । वृत्रहा भूयासम् । एवं पितरो बार्हिषदः पितरोऽग्निष्वात्ताश्च प्रोषोमीयविकारौ विशेषणेन व्यधिकाशरत्वात् । गतार्थमन्यत् ।

+ अत्राश्रावत्तमिदमेक्षितं न वेति विचारणीयम् ।

एतेनैव कल्पेनोत्तराभ्यां प्रचरति ।

धानामग्न्याभ्यां हविर्भ्याम् । एतेनेति चतुरवत्तिनः पञ्चावत्तिनश्चोक्तावदानकल्पेनेत्ये-  
ताम् इति दिश्यतेऽन्यस्त्वयमेव दर्शयति ।

दक्षिणाऽतिक्रम्य जुह्वमुपस्तीर्य धानानामवदाय पुरोडा-  
शादुपसंगृहीतेऽथ मन्थस्य पितृभ्यो बर्हिषद्भ्योऽनु-  
स्वधेति संप्रेष्यत्युदङ्ङतिक्रम्याऽऽस्वधेत्याश्रावयत्यस्तु  
स्वधेति प्रत्याश्रावयति पितृन्बर्हिषदः स्वधेति संप्रेष्यति  
ये स्वधामह इत्यागूर्भवति स्वधा नम इति वषट्करोति  
दक्षिणाऽतिक्रम्य जुह्वामुपस्तीर्य मन्थादवदाय पुरो-  
डाशादुपसंगृहीतेऽथ धानानां पितृभ्योऽग्निष्वात्तेभ्यो-  
ऽनुस्वधेति संप्रेष्यत्युदङ्ङतिक्रम्याऽऽस्वधेत्याश्रावय-  
त्यस्तु स्वधेति प्रत्याश्रावयति पितृन्ग्निष्वात्तान्स्वधेति  
संप्रेष्यति ये स्वधामह इत्यागूर्भवति स्वधा नम इति  
वषट्करोत्येतेनैव कल्पेनाग्निं कव्यवाहनं स्विष्टकृतं  
यजति दक्षिणाऽतिक्रम्य जुह्वामुपस्तीर्य पुरोडाशाद-  
वदाय धानानामुपसंगृहीतेऽथ मन्थस्याग्नये कव्यवा-  
हनाय स्विष्टकृतेऽनुस्वधेति संप्रेष्यत्युदङ्ङतिक्र-  
म्याऽऽस्वधेत्याश्रावयत्यस्तु स्वधेति प्रत्याश्रावयत्यग्निं  
कव्यवाहनं स्विष्टकृतं स्वधेति संप्रेष्यति ये स्वधा-  
मह इत्यागूर्भवति स्वधा नम इति वषट्करोति॥ १३ ॥

अत्राऽऽवृत्तिर्मध्ये सूत्रान्तरदृष्टवैकल्पिकपक्षनिरासार्थमित्येवं ज्ञेयम् ।

मन्थमेके स्विष्टकृतं समापनन्ति ।

मन्थं स्विष्टकृतमेव निरूप्य सैव देवता पितृणामग्निष्वात्तानां विकल्पेन यमस्तु  
विकल्पेन पूर्वं दर्शित एव । एवं च देवतात्रयं मन्थस्य विकल्पेनै ज्ञेयम् । अत  
एवाऽऽहाऽऽपस्तम्बः—यथासमाग्न्यायमग्नये कव्यवाहनाय यमाय वा मन्थमिति ।  
तथाच स्विष्टकृद्यागाय पुनरग्निं तमेवाग्निं स्विष्टकृतं तु यजत्येव स्विष्टकृत्तक्षणप्रतिपत्ते  
स्थाने तस्याविधानात्तल्लोपो मा भूदित्यस्त्येव स्विष्टकृतम् ।

न प्राशिन्नमवद्यति ।

प्रतिषेधात् ।

१ घ. ड. ज. झ. ङ. °त्वेन यथादेवतमुत्तं । २ घ. ड. ज. झ. ङ. °के सोविष्टं ।  
३ ख. °न तथाच निर्वाप एव ज्ञे । च. ट. °न निर्वाप एव ज्ञे ।

एवमेवेदामवद्यति ।

सर्वेभ्यो हविःशेषेभ्यश्चतुरवत्तिनः पञ्चावत्तिन उक्तावदानधर्मेण ।

मन्थमिदामवद्यति मन्थादिदामवद्यतीत्येकेषाम् ।

सर्वं मन्थमिदामेवावद्यति नान्यत् । मन्थादेव वेति विकल्पौ ।

मन्थमवघ्राणार्थं परिशिष्य ।

सर्वहविःशेषात्सकाशान्मन्थावशेषं पृथक्कृत्यावघ्रातुं प्रज्ञातं निदध्यात् ।

इडायां हविःशेषान्संश्लिष्य ।

ये हविःशेषा अवदानातिरिक्तास्तानपीडायामेवावघ्राय मर्दनेनैकीकृत्य ।

एतत्ते ततेति तिसृषु स्रक्तीषु त्रीन्पिण्डान्निदधाति ।

एतत्ते तत ये च त्वामन्विति । एतत्ते पिनामह ये च त्वामन्विति । एतत्ते प्रपिता-  
मह ये च त्वामन्विति । अत्रैतत्ते तन्नासावित्यापस्तम्ब आचार्योऽपि पिण्डपितृयज्ञे  
तथैवोक्तवानिति चात्रासाविति नोक्तः । ततस्तु पिण्डपितृयज्ञवदेव मन्त्रा ज्ञेया इति  
केचित् ।

पिण्डस्थानान्याह—

पूर्वाध्यायां दक्षिणाध्यायां पश्चाध्यायाम् ।

पूर्वो मागस्तत्र भवा पूर्वाध्या । तस्यां स्रक्तौ प्रैत्यञ्चमेव क्रमेण त्रीन्पिण्डान्नि-  
दधाति । आध्वर्यवमेवेदम् ।

लेपमुत्तरस्यां निमार्ष्टि ।

उत्तरस्यां स्रक्तौ हस्तं लिप्तं निमार्ष्टि ।

अत्र पितरो यथाभागं मन्दध्वमित्युक्त्वोदञ्चो निष्क्रामन्ति ।

दक्षिणतो विद्यमानाः सर्वे सयजमाना ऋत्विजः । यदि ब्रह्मा यजमानश्चोत्तरी  
स्याता तदाऽन्ये ।

तत आहवनीयमुपायन्ति ।

सयजमाना ऋत्विज आहवनीयं दक्षिणं समीपमागच्छन्ति । तत उत्तरतः ।

सुसंहसं त्वा वयमित्याहवनीयमुपतिष्ठन्ते ।

हरी इत्यन्तेन ।

आतमितोस्तिष्ठन्ति ।

श्वासं निरुध्य यावत्प्लुतिः स्यात्तावत्तिष्ठन्ति ।

अक्षन्मीमदन्त हीति गार्हपत्यमुपतिष्ठन्ते ।

हरी इत्यन्तेन ।

असन्पितरोऽमीमदन्त पितर इति प्रतिपद्यन्ते ।

उत्तरत आगच्छन्ति मदन्तीत्यन्तेन ।

मन्थ\* होताऽवजिघ्रति ।

हवि.शेषात्पृथक्कृतं मन्थावदानं होताऽवजिघ्रति ।

अथाध्वर्युरथ ब्रह्माऽथाऽऽग्नीध्रोऽथ यजमानः ।

तमेव मन्थभागभेतेऽपि क्रमेणावजिघ्रन्ति ।

मन्थ\* होताऽवघ्न.यान्तर्वेदि निनयतीत्येकेषाम् ।

नान्येऽवजिघ्रन्ति ।

उदकुम्भमादायाया विष्टा जनयन्कर्त्त-  
राणीति त्रिः प्रदक्षिणं परिपिञ्चन्पर्येति ।

वेदिपरितः । स्पष्टम् ।

निधाय कुम्भं त्रिरपरिपिञ्चन्प्रतिपर्येति ।

गतार्थम् ।

अत्राञ्जनाभ्यञ्जने वामोदानं नमस्तारानुत्थापनीयं प्रवाहणी\*  
स\*साधनीं मनस्वतीं पङ्क्तिप्रजापत्याश्च सपामनन्ति ।

असाववनेनिङ्क्षेति, असावम्पङ्क्षेति, एतानि व इति, नमो वः पितर इति, उत्ति-  
ष्ठत पितरः प्रेतपूर्वं इति, परेत पितर इति, यन्तु पितर इति, मनो न्वाहुवामह इति,  
अक्षन्नमीमदन्तेति, प्रजापत इति, एनेर्थथाविहितं कार्यमित्याह ।

यथा पिण्डपितृयज्ञे ।

गतम् ।

व्यवच्छादयन्ति परिश्रितम् ।

आवरणं निष्काशयन्ति ।

संप्रसारयन्ति परिधीन् ।

यथास्थानं कुर्वन्ति ।

विस्रस्य प्राचीनावीतानि ।

अनुवादोऽयम् ।

विधत्ते—

यज्ञोपवीतानि कुर्वत आज्यानि' हवींश्चि च विपरिहरन्ति  
विपरिक्रामन्त्यृत्विजोऽपवर्हिषावनूपाजौ यजति देवौ



यज यजेति पूर्वमनृषाज५ संप्रेष्यति यजेत्युत्तर५ सूक्त-  
वाकं प्रति होना निवीतं कुर्वते न पत्नीः संयाजयन्ति  
न समिष्टं जुहुोति सर्वमन्यत्क्रियते ॥ १४ ॥

इति सत्याषाढहिरण्यकेशिसूत्रे पञ्चमप्रश्ने चतुर्थः पटलः ॥ ४ ॥

निगदव्याख्यातानि । सर्वपिष्टलेपफलीकरणहोमः सारस्वतहोमादि सर्वप्रायाश्चि-  
त्तान्तं सर्वं करोति ।

इति सत्याषाढहिरण्यकेशिसूत्रव्याख्यायां महादेवकृतायां प्रयोगवैजयन्त्यां  
पञ्चमप्रश्ने महापितृयज्ञश्चतुर्थः पटलः ॥ ४ ॥

अथ पञ्चमप्रश्ने पञ्चमः पटलः ।

रौद्रा५स्त्रैयम्बकान्प्रतिपूरुषमेककपालाभिर्वपति ।

रुद्रा देवता निर्वापे त एव त्र्यम्बकनामानः ।

यावन्तो यजमानस्यामात्याः सस्त्रीकास्तत एकाधिकान् ।

गतार्थम् ।

तूष्णीमुपचरिता भवन्ति ।

दर्विहोमत्वान्नात्रातिदेशतोऽङ्गप्राप्तिरिति तूष्णीमित्युक्तम् । निर्वापमात्रे मन्त्रोऽ-  
न्यत्तूष्णीं सर्वमपि ।

दक्षिणार्धे गार्हपत्यस्य श्रप्यन्ते ।

पुरोडाशा इति शेषः ।

तानभिघार्यानिघार्य वा ।

तुर्यश्रुतित्वाद्विकल्पः ।

मूने मूनयोर्मूनेषु कोशापिधाने वोद्वास्य ।

मूनं घान्वात्रानेन बन्धनार्थं तूष्णमयं व्याख्यातं, तेषां संख्याविकल्पः । कोशः  
करण्डः पेडा वा तस्यापिधानं पटलकम् । एतेषु कुत्रचिद्वोद्वास्य पुरोडाशान् ।

दक्षिणाग्नेरेकोल्मुकं धूपायत्पराचीनम-

परेण गार्हपत्यमत्याहृत्याग्रतो हरन्ति ।

धूपायद्दूमायत्पराचीनमवाङ्मुखं गच्छतां बहिर्ऋत्विजां सपत्नीकसामात्यवजमाना-  
नामग्ने हरन्त्युल्मुकम् । स्पष्टम् ।

यावन्तो गृह्याः स्म इति गार्हपत्यमुप\*तिष्ठते ।

अध्वर्युरेव । द्वितीयाय तस्थ इत्यन्तो मन्त्रः ।

उत्तरपूर्वमवान्तरदेशं गच्छन्ति ।

विहाराद्बहिरुत्तरपूर्वमीशान्यमागं गच्छन्ति सर्वेऽपि । ततस्तु यत्र चतुष्पथस्तत्र गच्छन्ति ।

आखुस्ते रुद्र पशुरिति व्रजन्नेयाऽऽखूत्कर एकं पुरोडाशमुपवपति ।

तं जुषस्वेत्यन्तो मन्त्रः । आखुनोत्कीर्णमृदि निदधाति गच्छन्नेव । तथा चतुष्पथं गच्छेद्यथा मध्य आखूत्करो भवति ।

चतुष्पथ एकोल्मुकमुपसमाधाय संपरिस्तीर्य ।

वर्मसंयोगश्चतुष्पथः । स्पष्टम् ।

मध्यमेन पलाशपत्रेणैतान्तिमेन वा सर्वेभ्यः पुरोडाशेभ्यः

समवदायाभिघार्यैष ते रुद्र भाग इति जुहोति ।

सर्वेभ्यः पुरोडाशेभ्यः सकृत्सकृत्समवदाय पलाशपत्रेण जुहोत्युल्मुके । तं जुष-  
स्वेत्यन्तः ।

भेषजं गव इति द्वाभ्यामुपतिष्ठन्ते ।

सर्वे तमग्निमुपतिष्ठन्ते व्यवसाययादित्यन्तेन ।

प्रतिपूरुषं पुरोडाशानादाय ।

प्रतिमनुष्यम् ।

त्र्यम्बकं यजामह इति त्रिः प्रदक्षिणं चतुष्पथं परिरियन्ति ।

प्रत्येकं प्रतिप्रदक्षिणं मन्त्रावृत्तिः ।

सामान्यमुक्त्वा विशेषमाह—

तानूर्ध्वानुदस्य भगवः स्थ भगस्य वो लिप्सी-

येति प्रतिगृह्य परीत्य यजमानाय समावपन्ति ।

प्रथमं तूष्णीमादाय पुरोडाशं तत ऊर्ध्वानाकाश उदस्य पश्चाद्भगवः स्थेति मन्त्रेण भूमौ पतन्तं पुरोडाशं प्रतिगृह्य त्र्यम्बकमित्यनेन परीत्य प्रदक्षिणीकृत्य चतुष्पथम् । ततो यजमानस्याञ्जलौ निक्षिप्य पुनरादायोर्ध्वमुदस्य प्रतिगृह्य परीत्य यजमानाञ्जलौ निधाय । तथैव तृतीयपर्यायेऽपि ।

\* सूत्रपुस्तकेषु ' उपतिष्ठन्ते ' इति वर्तते ।

१ ख. ग. ठ. ड. 'न्ति । भा° । २ घ. ङ. ज. झ. न. ट. 'हाशानाम्' । ३ घ. ङ. ज. झ. न. 'जान्तमे' । ४ ख. ग. व. ठ. ड. ण. 'भ्यः स' । ५ घ. ज. झ. न. ट. पर्येति । ६ ग. ङ. च. ज. झ. न. ट. ण. 'स्य परीत्य य' ।

यदि यजमानस्य दुहिता पतिकामा स्यात्सा विपरीयात् ।

सा वक्ष्यमाणमन्त्रे विशेषः । (?)

तं मन्त्रमाह—

ऋग्वक्त्रं यजामहे सुगन्धिं पतिभेदनम् । उर्वा-  
रुकामिव बन्धनान्मृत्योर्मुक्षयि मा पतेरिति परि-  
क्रम्य जपति ॥ १५ ॥ पूर्वयोः परिक्रमण-  
योर्यजमानाय समावपन्त्युत्तमे पतिकामायै ।

पूर्वो मन्त्रः परिक्रमणे । एवं परिक्रमणजपे यजमानाय समावपन्ति उत्तमे पति-  
कामायामावपन्ति । तृतीये पर्याये पतिकामायै पूर्वयोः पर्याययोर्यजमानाय न तृतीये ।

तस्यामविद्यमानायाः सर्वत्र यजमानाय ।

तस्यामकामायां सर्वत्र तृतीयेऽपि पर्याये ।

तान्मृत उपनद्य परोगव्यूतिं गत्वा वृक्ष आसजति ।

गव्युतिः क्रोशद्वयं ततोऽपि परं गत्वा वृक्षे मूतेन सह पुरोडाशशेषान्बध्नन्ति ।  
परोगोष्ठ आसजन्तीति भरद्वाजः ।

एष ते रुद्र भागस्तं जुषस्व तेनावसेन  
परो मूजवतोती ह्यवततधन्वा पिनाक-  
हस्तः कृत्स्निवासोमिति त्रिरवताम्यन्ति ।

प्रणवान्तं मन्त्रमुक्त्वाऽनुच्छ्रंसन्तो यावन्निरोधं तिष्ठन्ति । त्रिवारमेवमेवाऽऽवृत्तिः ।

अपः परिषिक्त्याप्रतीक्षमायन्ति ।

मूतेऽपः परिषिञ्चन्ति । अप्रतीक्षमायन्ति । आसजितं मूतमनवलोकयन्त आवर्तन्ते ।

परोगोष्ठे मार्जयन्ते ।

गोष्ठो गर्वा विश्रामस्थानम् । तस्य परतो मार्जयन्ते । सुमित्रा न इत्येतेनेति  
भरद्वाजः ।

एधोऽस्येभिषीमहीत्याहवनीये समिधोऽभ्यादधाति ।

एकवचनादध्वर्युर्यजमानो वा ।

अपो अन्वचारिषमित्युपतिष्ठन्ते ।

सर्वेऽपि ।

एवं पत्नी गार्हपत्येऽभ्याधायोपतिष्ठते ।

गतम् ।

१ ख. 'मन्त्रवि' । २ च. ट. 'त्रेण वि' । ३ ख. ग. घ. ङ. च. ट. ठ. ण. 'नादितो मुक्षी' ।  
४ घ. ज. झ. ञ. ट. पतिकामा । ५ ख. ग. च. ट. ठ. ङ. ण. 'ति । पूर्वो' । ६ च. ट. 'सज्यतांति ।

प्रत्येत्याऽऽदित्यं घृते चरुं निर्वपति ।

तस्याग्न्याधेयिकवत्कल्प इति भरद्वाजः । तत्राऽऽदित्यमेव चरुमित्युक्तम् । अतोऽ-  
दितिर्देवता । तथा सप्तदश सामिधेन्यः । इडाभागः सर्वोऽपि ब्रह्मण एव । चतुर्धाकरणे-  
ष्विदं ब्रह्मण इत्येव । सर्वेऽपि भागा ब्रह्मण एवेति पूर्ववदित्यापस्तम्बः । प्रत्येत्येतिव-  
चनात्त्र्यम्बकाङ्गमिष्टिरियम् । संतिष्ठन्ते त्र्यम्बकाः ।

श्वोभूते पौर्णमासेनेष्ट्रोदवसायानुदवसाय  
वा प्रसूता देवेन सवित्रेत्युन्दन्ति । यो  
अस्याः पृथिव्यास्त्वचि निवर्तयत्योषधी-  
रगिरीशान ओजसा वरुणो धीतिभिः  
सहेन्द्रो मरुद्भिः सखिभिः सहाग्निस्तिग्मेन  
शोचिषेति निवर्तनं वापनं यथा पुरस्तात् ॥ १६ ॥

इति सत्याषाढहिरण्यकेशिसूत्रे पञ्चमप्रश्ने पञ्चमः पटलः ॥ ५ ॥

गतार्थम् ।

इति सत्याषाढहिरण्यकेशिसूत्रव्याख्यायां महादेवकृतायां प्रयोगवैज-  
यन्त्यां पञ्चमप्रश्ने त्र्यम्बकः पञ्चमः पटलः ॥ ५ ॥

अथ पञ्चमप्रश्ने षष्ठः पटलः ।

ततो अहे त्र्यहे चतुरहेऽर्धमासे मास ऋतौ  
चतुर्षु वा मासेषु शुनासीरीयेण यजते तस्य  
वैश्वदेवेन कल्पो व्याख्यातः पञ्च संचराणि  
निरुप्यैन्द्राग्रं द्वादशकपालं निर्वपति वैश्वदेवं  
चरुमिन्द्राय शुनासीराय पुरोडाशं द्वादशक-  
पालं वायव्यं पयः सौर्यमेककपालं वायव्या-  
यवागूः प्रतिधुग्वेन्द्राय शुनासीराय पुरो-  
डाशं द्वादशकपालमुत्तममेके समामनन्ति ।

अहाद्यतीते पर्वणि प्रयोगो वचनाच्छुनासीरोपलक्षितत्वाच्छुनासीरीयं कर्म, उत्तर-  
वेदेरभावाद्द्वैश्वदेवेनेत्युक्तम् । गतार्थम् । वायव्यपयसः स्थाने वायव्या यवागूः प्रति-

धुम्बा पयोर्थे पूर्वेषुः शाखाहरणादि सायं क्तानपाकरोति उपवेशं शाखापवित्रं च ।  
 प्रातर्दोहस्याऽऽवृता काले प्रातर्दोहं दोहयति । तथैवोक्तमापस्तम्बभरद्वाजाभ्याम् ।  
 सांनायवदनुमन्त्रणमेककपालस्याऽऽग्नेयवत् । यवागूश्वरुकल्पेन । प्रतिधुगारोष्णं पयः ।  
 तत्रैव रूढिलिङ्गं च । गौर्वा प्रतिधुक्तस्यै शृतमिति प्रसिद्धिः । तस्यामेव शृतं पक्कमि-  
 त्यर्थः श्रुतेः । प्रतिधुषा प्रातःसवने, एतदस्मै शृतं कुरुतेति लिङ्गम् । तथा भरद्वा-  
 जोऽपि प्रतिधुगिति दुग्धमात्रवाद इति । यावागूर्वा प्रतिधुम्बा तदपि वायव्यमेव  
 तस्यापि दोहधर्मेण दुग्धा न संशालनम् । आसाद्यैवावदाय याग इति सर्वं कात्यायनेन  
 पूर्वपक्षसिद्धान्ताभ्यां साधितं ज्ञेयम् । तथा सौर्यस्योत्तमस्थान इन्द्रायेत्याद्युक्तः  
 पुरोडाशः शाखान्तरीयः । एवं च सर्वेष्वपि पक्षेषु दश हवींषि ।

सःसर्पोऽस्यःहस्पत्याय त्वेत्युत्तमेन मासनाम्नैककपालमभिजुहोति ।  
 एकमेव नामेष्टमापस्तम्बस्यापि तथैव ।

अनुवत्सरीणाः स्वस्तिमाशास्ते दिव्यं धामाऽऽशास्त इति  
 सूक्तवाकस्याऽऽशीष्णु होताऽनुवर्तयति वत्सरीणामिति वा ।  
 गतार्थम् ।

अपरपक्षे समस्यन्स्वकाले पौर्णमास्ये(सेने)ष्टोदवसायानुद-  
 वसाय वा प्रसूता देवेन सवित्रेत्युन्दन्त्येकं मासमुदसृ-  
 जत्परमेष्ठी प्रजाभ्यस्तेनाऽऽभ्यो मह आवहदमृतं मर्त्या-  
 भ्यः प्रजामनु प्रजायसे तदु ते मर्त्यामृतं येन मासा  
 अर्धमासा ऋतवः परिवत्सरा येन ते ते प्रजापत ईजा-  
 नस्य न्यवर्तयन्तेनाहमस्य ब्रह्मणा निवर्तयामि जीवसेऽग्नि-  
 स्तिग्मेन शोचिषेति निवर्तनं वापनं यथा पुरस्ताद् ॥१७॥

अपरपक्षे कृष्णपक्षे शुनासीरीयहवींषि समस्येत्तैर्धजेत्स्वकाल आमावास्येन हविषेष्टा  
 स्वकाले पौर्णमासेनेष्ट्वा तत उदवसायेत्यादिविधिः । कृतं व्याख्यानम् ।

संतिष्ठन्ते चातुर्मास्यानि ।

शुनासीरीयान्तैव संस्था चातुर्मास्याना सोमादेरङ्गत्वात् ।

नैनमनीजानः सोमेन फाल्गुनी प्राप्नुयात् ।

एनं यजमानं सोमेनानीजानं फाल्गुनी पौर्णमासी न प्राप्नुयात् । फाल्गुन्यां पौर्ण-  
 मास्यां सोमेनावश्यमेष्टव्यमित्यर्थः । चतुर्षु वा मासेषु शुनासीरीयेण यजत इत्ययं  
 पक्षो यदा पुनःप्रयोगं चिकीर्षति तदैव संपवति नान्यदा तत्रापि फाल्गुन्याः पूर्वेषु-

आतुर्दश्यामेव शुनासीरीयेण यजेत ततः फाल्गुन्यां पुनःप्रयोगश्चातुर्मास्यानां चैत्र्यां प्रथमोपक्रमे तस्या अपि फाल्गुनीत्युपलक्षणं सर्वमेतत्कात्यायनेन स्पष्टीकृतम् । सोमोऽग्निष्टोमः ।

सोमाभावे पशुना ।

अशक्तौ पशुना निरूढकरुपेनानन्तरे पर्वणि ।

पशुभावे पुनःप्रयोगश्चातुर्मास्यानाम् ।

इष्टिरप्युक्ता कात्यायनबोधायनाश्वलायनैः । तदकरणे पुनःप्रयोगः । तान्यकृत्वैव पुनःप्रयोगोऽभ्यास इत्यर्थः । ततोऽपि सोमेन पशुना वा समाप्तिः । इष्टिरग्नेयी कात्यायनीयानाम् । अन्यैः सवनेष्टिरित्युक्तम् । आग्नेयोऽष्टाकपाल एन्द्राग्न एकादशकपालो वैश्वदेवो द्वादशकपालो वैश्वदेवश्चरुर्वा समानतन्त्रा भिन्नतन्त्रा वैका ।

नित्यानि चातुर्मास्यानि उक्त्वाऽन्यान्याह—

वैश्वदेवेन पशुकामो यजेत यस्मिन्नस्य वसन्ते भूयिष्ठं पयः स्यात् ।

यस्मिन्वसन्ते यजमानस्य गोषु विपुलं दुग्धं भवति तत्रोपक्रमः ।

वैश्वदेवेन पशुकामो यजेत यावत्सहस्रं पशून्प्राप्नुयात् ।

सहस्राणुप्राप्तिपर्यन्तं वैश्वदेवपर्वणि वैश्वदेवेनैव पर्वणाऽभ्यासः ।

प्राप्ते सहस्रे स्वस्थानैरितरैर्यजते ।

वरुणप्रघासकाल आगते वरुणप्रघासैरेवमितरैः सोमः पशुर्वाऽन्ते ।

शुनासीरीयेण यजेत ग्रामकामः प्रजाकामः पशुकामो वृष्टिका-

मोऽन्नाद्यकामो वा वर्ष्यमुदकमन्ववसाय तत उदकार्यान्कुर्वाणः ।

वर्षासु मत्तं वर्ष्यमुदकं यत्रास्ति तत्र गत्वा यजेत तस्मादेवोदकादुदकप्रयोजनम् ।

पञ्चसंवत्सराणि व्याख्यास्यामस्तत्रं पञ्चहोता वैश्वानरपार्जन्यौ

च फाल्गुन्यां प्रयुज्य द्वावृत् संवत्सराविष्टा तृतीयस्य मासं न

यजेत चैत्र्यां तु प्रयुज्य त्रीनृत्संवत्सरानिष्टा चतुर्थस्य मासं न

यजेतैवं विहितं व्यवराध्यं व्यवराध्यं वाऽभ्यस्येदभ्यस्येत् ॥ १८ ॥

इति सत्याषाढहिरण्यकेशिसूत्रे पञ्चमप्रश्ने षष्ठः पटलः ॥ ६ ॥

इति हिरण्यकेशिसूत्रे पञ्चमः प्रश्नः ॥ ५ ॥

पञ्चसंवत्सराणि पञ्च संवत्सराः कालो येषां चातुर्मास्यानाम् । अयं प्रयोगो नित्यानां काम्यानां च फलप्रयस्त्वकामनया स्यात् । तन्त्रमेकारम्भत्वात् । प्रथम एव प्रयोगे पञ्चहोत्रादि । यदा फाल्गुन्यामुपक्रमस्तदा चाऽऽवृत्त्या द्वावृत् संवत्सराविष्टा

चातुर्मास्यानां द्विरावृत्तिः सर्वेषां भवति संवत्सरद्वयेन पुनश्च वैश्वदेवपर्वमात्रं चातुर्मास्यमध्ये भवति । तत ऊर्ध्वमाषाढमासो भवति तस्मिन्प्राप्ते वरुणप्रघासैर्न यष्टव्यं तं मासमतिक्रम्य श्रावण्यां वरुणप्रघासैर्यष्टव्यं चैत्र्यामुपक्रमे तु संवत्सरत्रयमभ्यस्य पुनश्चैत्र्यां वैश्वदेवेनेष्ट्वा श्रावण्यां वरुणप्रघासैरेवं चैत्रमारभ्यर्तुत्रयं माद्रपदे भवति ततो मासमतिक्रम्य कार्तिके साकमेधैर्यज्ञेत् । अनेन प्रकारेण पञ्च संवत्सरान्यजति । ततोऽपि फलभून्नो द्विस्त्रिर्वा पञ्चसंवत्सराणि चातुर्मास्यानि यजेत । तथा च पञ्च दश पञ्चदश वा त्रयः प्रयोगा विकल्पेन भवन्ति । अभ्यासः प्रश्नसमाप्त्यर्थः ।

इति सत्याषाढहिरण्यकेशिसूत्रव्याख्यायां महादेवकृतायां प्रयोगवै-  
जयन्त्यां पञ्चमप्रश्ने शुनासीरीयः षष्ठः पटलः ॥ ६ ॥

इति हिरण्यकेशिसूत्रव्याख्यायां महादेवकृतयां प्रयोगवैजयन्त्यां  
पञ्चमश्चातुर्मास्यप्रश्नः ।

अथ षष्ठः प्रश्नः ।

( तत्र प्रथमः पटलः । )

ऋग्वेदाद्युपदिष्टेषु साङ्गकर्मसु कर्तृता ।  
होत्रादेः परिभाष्याथाध्वर्योर्याजुषकर्मसु ॥ १ ॥  
निरूपिता ब्रह्मणोऽपि हविर्यज्ञेषु तेषु तु ।  
प्रधानकर्तृदंपत्योः फलाप्राप्तिं निवारयन् ॥ २ ॥  
संकल्पादेव कर्तृत्वमनयोर्मुख्यमादिशन् ।  
फलं च सर्वकर्मस्वत्रैवान्यच्च प्रसङ्गतः ॥ ३ ॥  
किंचिदुक्त्वा हविर्यज्ञयाजमानं सविस्तरम् ।  
होत्रादिवेदसंज्ञामिर्विहितेष्वपि कर्मसु ॥ ४ ॥  
होत्रादिकर्तृनियमापवादेन निरूप्यते ।  
लिङ्गाद्वाक्याद्विशेषाभिधानाच्छ्रुत्या च बाधने ॥ ५ ॥  
सन्ति सामान्यसंज्ञायाः षष्ठे प्रश्ने प्रतिज्ञया ।  
अवैतानिककर्माणि सब्रह्माण्यपि चर्त्विजाम् ॥ ६ ॥  
साध्यानि तेषु चोत्सर्गात्कर्तृगामि फलं स्थितम् ।  
न्यायवैदग्ध्यविज्ञेयं याजमानमितीरितुम् ॥ ७ ॥

प्रतिज्ञाकरणं तावदादौ सर्वस्य तन्यते ।  
हविर्यज्ञे दर्शपूर्णमासादौ तन्निरूप्यते ॥ ८ ॥

याजमानं व्याख्यास्यामः ।

यद्यपि यज देवपूजासंगतिकरणदानेष्वितिघात्वनुशासनसूत्रेण यजेर्घातोः पूजाद्यर्थस्य लटः शतृशानचाविति सूत्रेण लडादेशशानचप्रत्ययान्तस्य व्युत्पत्त्या यजमानशब्देन देवपूजादिकर्मणः कर्ताऽऽत्मनेपदार्थाच्च फलभोक्ता प्रतीयते तथाऽपि याग(यो)रूढ्या चर्त्विक्साध्ये कर्मणि फलभोक्ता यः स एव प्रतीयते । पूर्तेषु यजत्यर्थेष्वपि यजमानशब्दप्रयोगात् । देवपूजाकर्तृदर्शनाच्च । तस्माद्दक्षिणार्थे प्रवृत्तार्त्विक्कर्तृके कर्मणि यः फलभोक्ता स एव यजमानशब्दाच्चयः । नच कर्ममात्रफलभोक्तरि दृश्यते प्रयोग उपनयनादिषु सामयाचारिकेष्वपि च फलभोक्तरि प्रयोगाभावात् । तयोः फलभोक्त्रोः कर्म तद्यानमानम् । पत्न्या अपि फलं भोक्तृत्वस्याऽऽधानप्रश्ने निरूपितत्वात् । यद्यपि तत्तद्वेदविहितानि वैतानिकानि होतृवेदादिसंज्ञाभिर्होत्रादिनियतकर्तृकाण्येवेति स्थापितं तथाऽपि विशेषप्रमाणैस्तद्भाषेन दंपत्योरपि क्वचित्कर्तृत्वं प्राप्तं तन्निरूप्यत इत्यर्थः ।

तत्र फलप्रापकं यजमानमात्रानुष्ठेयं प्रमाणमाह—

समस्ते क्रतावर्थं श्रूयमाणं यजमानः कामयते ।

समस्ते नियतेऽनियते च साङ्गे क्रतौ क्रतुशब्दपुरस्कारेणात्विग्भिधिभिर्वाहितार्त्विक्कर्तृके कर्मणि । दर्शपूर्णमासयोश्चत्वार ऋत्विज इत्यादिनाऽग्निहोत्रस्य यज्ञक्रतोरेवमन्तेन दर्शपूर्णमासचातुर्मास्यपश्चाद्ग्नहोत्राणामक्रतुरूपाणामपि क्रतुशब्देन गौणेनाप्युपात्तानामिह ग्रहणं, ज्योतिष्टोमस्य तु मुख्यत्वेनोपात्तस्य यागविशेष एव सप्तशुके सोमाख्ये क्रतुशब्दो याज्ञिकप्रसिद्ध्या रूढो वेदे च वाजपेथे सर्वे यज्ञक्रतवोऽवरुध्यन्त इत्यादौ ततोऽन्यत्र पञ्चमहायज्ञेषु यज्ञसत्रशब्दवद्गौणः । प्रकृते मुख्यमात्रग्रहणे हविर्यज्ञयाजमानकर्मविधानं विरुध्येत तस्माद्गौणमुख्याना ग्रहणम् । यज्ञं व्याख्यास्याम इत्यत्र विधि-क्षणानि कर्माणि कर्मभिर्निःश्रेयसमित्यादौ च प्रयुक्तयज्ञशब्दकर्मशब्दावपहाय क्रतुशब्दं प्रयुज्जानेनाऽऽचार्येणार्त्विक्साध्यान्येव कर्माणि क्रतुशब्देन गृहीतानीति गम्यते । अर्थं ममेदं भूयादित्यर्थेते तदर्थं फलमिति यावत् । क्रतौ प्रयोजनतया साध्यत्वेन प्रयोजकोऽर्थः । तं क्रतौ साध्यं विधिश्रुत्येष्टसाधनयोग्यपरया नियतेषु निःश्रेयसलिङ्गसहकृतया विश्वजिदादौ स्वर्गं रात्रिसत्रादौ प्रतिष्ठादिकं कामादिपदवद्वाक्यसहकृतया च वायव्यश्चैतमालभेत भूतिकाम इत्यादौ भूत्यादिकमर्थत्वेनाऽऽवेदितं यजमानः कामयते । नच वर्तमानापदेशादनुवादः कामस्येति वाच्यम् । निष्प्रयोजनत्वादानर्थक्यमेव स्यात् । तस्मात्कामयेतेति विधौ प्रयोगोऽप्राप्तत्वात् । नच फलकामनायां विधिरस्ति । कामनेच्छा



सा वस्तुसौन्दर्यज्ञानादेव जायते नतु विधिना । विधिर्हि न फले प्रवर्तकः । अत एव फलाशे भावनायास्तु प्रत्ययो न विधायक इत्युक्तं तस्मात्फलसाधने विधिरिति वाच्यम् । तत्र वाचिको यः कामाभिनयोऽप्राप्तः स एव कामयतो विहितोऽतो यजमान एवेत्ययं नियमोऽपि युज्यते । नानावेदगतं फलं तथाऽपि नर्त्विग्भिः संकल्पनीयं समारूपाया बाधात् । अत एव यो यक्ष्य इत्युक्त्वेत्यत्राऽऽत्मनेपदं श्रूयते । उक्त्वेत्यनेन संकल्पस्य वाचिकत्वमुक्तं तदेव प्रथमं यजमानकर्म श्रुत्यैवोक्तं पुरुषरूपप्राप्तं तेन यज्ञे प्रवर्तमानत्वेन यजमानो नत्वनारब्धयज्ञो यजमानः स्यात्किंतु यक्ष्यमाणः । अतोऽनेन यज्ञेन यक्ष्य इति कृतवाचिकसंकल्पोऽङ्गप्राप्तमानो येन क्रतुना यक्ष्य इति कृतसंकल्पः । तत्र श्रूयमाणं फलमपि कामविषयत्वेनानुवदेदमुक्तकाम इति तद्वाक्यशेषत्वेनान्यथा सिध्यतः फलस्यानन्वये संकल्पवाक्यमसमर्थं स्यात् । यागेन भावविषय इत्युक्ते किमित्याकाङ्क्षा जायते तत्पूरणायामुक्तकाम इति वक्तव्यमित्यर्थः । अत एवान्यफलकर्मणि चर्त्विक्कृतृत्वविधानार्थं यजतीति परस्मैपदनिर्देशो नहि प्रयत्नपरिस्पन्दाश्रयत्वमात्रेण मुख्यं कर्तृत्वं संभवति । स्वतन्त्रः कर्तेति पाणिनिस्मरणात्स्वातन्त्र्यं भोक्तुरेव मुख्यं तत्प्रेरितेषु तु स्वातन्त्र्यं गौणं विवक्षितं दर्शयितुं यजतीति परस्मैपदप्रयोगः । सूत्रकृताऽप्यृग्वेदेन होता करोतीत्यादौ परस्मैपदप्रयोगेणान्यप्रेरितत्वं दर्शितं, नहि परार्थफले कर्मणि परेणाप्रवर्तितः प्रवर्तते । ननु स कथं फलभोक्ता स्यात्प्रधानकर्मणोऽकर्ता यतो नच वैदिके कर्मणि स्वातन्त्र्यमात्रेण कर्तृता । तथा च जैमिनिः पूर्वपक्षसिद्धान्तावाह शास्त्रफलं प्रयोक्तारि तल्लक्षणात्वादिति सूत्रेण । सर्वं कर्म फलभोक्त्रैव कर्तव्यमिति प्रा(त्यभिधा)य राद्धान्तिताम्—उत्सर्गे वा प्रधानं स्यादिति । सर्वस्य साङ्गस्य कर्मणो हि ऋत्विक्साध्यत्वेऽपि यागमात्रप्रधानं तत्पत्न्या कर्तव्यमेतावता तत्फलप्राप्तिः । अत एव कात्यायनः—प्रधानस्वामी फलभागादिति । तेनापि द्रव्यदेवतात्यागो याग इत्युक्तम् । तस्मात्प्रधानमात्रकर्तृत्वेन कर्मफलं तस्येति युक्तम् । भवत्पक्षे तु त्यागप्रधानता प्रथमपटले निराकृता । प्रधानं यागो होतृकर्तृको होमोऽध्वर्युर्कर्तृक इति होतृकर्तृक इति स्थितं स्वातन्त्र्यमात्रेण कर्तुः कर्मफलं स्यादिति चेत् । उच्यते—यः प्रधानस्य कर्ता सोऽङ्गानामिति परिभाषितत्वाद्वागस्य प्रधानस्य यजमानकर्तृकत्वे तु यजमानकर्तृकत्वमङ्गानामपि स्यादिति समारूपाभिर्नर्त्विक्कर्तृताऽपि स्यात् । अतो न प्रधानकर्ता यजमान इष्टः सूत्रकृता । तस्मादन्यतोऽप्रवृत्तः फलार्थं संकल्पेन प्रवृत्त एव स्वतन्त्रः कर्ताऽन्यो नेति सूत्रतात्पर्यम् । नचान्येन कृतस्यान्यः फलभोक्ताऽतिप्रसङ्गापत्तेरिति वाच्यम् । यथा यजमानेन त्यागे कृते प्रधाने यजमानपत्न्या अपि फलम् । तत्केन हेतुना संकल्पेनेति वाच्यम् । तत्राऽऽपस्तम्बसमाधिरिति समः समाधिविधिः । यथाऽङ्गेषु कर्तुरन्यस्मिन्नपि यजमानेऽपूर्वमुत्पद्यते तद्वत्प्रधानं पूर्वमपि संकल्पकर्तार्येव स्यात्तत्फलं चेति नातिप्रसङ्गः ।

यथा लोके राजादिः संकरूपमात्रेण राज्यं भुङ्क्ते प्रेरितै राज्यग्रहणाय प्रधानादिभिः कृत्वा-  
ग्रहणमपि विहितेष्वपि देवताप्रतिष्ठादिपूर्तेषु प्रतिष्ठाप्रधानेषु त्यागासंभवाद्ब्रह्मपादावापि  
तथात्वात्संकरूपमात्रेणातिविकृतस्य प्रधानकर्मणो यजमान एवापूर्वमेव तस्य फलं च भव-  
तीति न किञ्चिदनुपपन्नम् । एवं वा सूत्रयोजना—समस्ते साङ्गे कर्मकतौ यो यक्ष्य  
इत्यनुवादेन वचनाभिनेयेन चोच्यतेन यक्ष्य इति संकरूपे यद्यपि फलं तथाऽपि विधि-  
वाक्ये क्रतौ श्रूयमाणं यजमान एव कामयतेऽनेन यक्ष्य इति वाक्य इदमेनेन फलं कामय  
इति वाक्यशेषेण कामयते । तस्माद्यज्ञारम्भ एवानेन कर्मणा यक्ष्ये यावज्जीवमित्यादि  
यथासंभवमुक्त्वाऽनेन निःश्रेयसं कामय इत्यादि तत्तत्कामनानुसारेण वदेत् । यथोक्त-  
मापस्तम्बेनापि कृत्वादौ क्रतुकामं कामयेत यज्ञाङ्गादौ यज्ञाङ्गकाममिति । समस्ते साङ्गेऽपि  
क्रतौ साध्यत्वेनेष्टं श्रावयेदित्युक्तं तच्च यज्ञारम्भे प्रधानफलमङ्गारम्भे चाङ्गफल-  
मित्युक्तं भवति ।

ननु नियतेष्वङ्गेषु विधिश्रुतिमात्रेण न फलं निःश्रेयसं कल्प्यं नापि रात्रिसन्नन्याये-  
नाऽऽर्थादिकम् । नापि विश्वजिन्यायेन स्वर्गफलम् । किंतु नियताङ्गानि प्रधानेन  
स्वफलसिद्ध्यर्थं कथंभावाकाङ्क्षिगृहीतानि न पृथक्फलाकाङ्क्षाणि तथाऽपि श्रुत्या  
कामपदवत्याऽनन्यार्थया च यत्रापि फलमङ्गेष्वनङ्गेषु चास्ति तत्रापि कामना  
किञ्चित्त्विक्रानिष्ठाऽपि श्रूयते तत्र किमृत्विजां फलमथवा यजमानस्यैव । यजमानफलेऽपि  
संकरूपोऽत्रातिवजां यजमानस्येति निर्णयार्थमाह—

तथा नित्येषु यज्ञाङ्गेषु यानि तु कामयतिः श्रावयति ।

तुशब्देनोत्सर्गत्राधो न सर्वत्राङ्गेष्वर्थवादैः फलकरुपना । नाप्यङ्गेषु फलश्रुतिरर्थवाद  
एवेति । किंतु नित्येषु फलनिरपेक्षया विधिश्रुत्या फलवत्प्रधानाङ्गेषु तथा निय-  
तेषु फलाभावेऽपि नियमेनानुष्ठेयेषु यज्ञाङ्गेषु यज्ञफलवत्तया फलवत्सु । ननु  
किमर्थं नित्येष्विति यज्ञाङ्गेषु हि नियमेनानुष्ठानं तद्यज्ञाङ्गग्रहणेनैव सिद्ध-  
मिति चेत् । न । वैकल्पिकं यत्राङ्गमस्ति तथाऽतिरात्रे षोडशिनं गृह्णाति  
नातिरात्रे षोडशिनं गृह्णातीति पाक्षिके षोडशियागे फलार्थतयैव प्रवृत्तिर्नान्यथा यज्ञस्य  
तेन विना ह्यवैगुण्यात् । तस्माद्द्वैगुण्यपरिहारार्थमनुष्ठीयमानं नित्यमित्यर्थः । तेष्वप्यन्य-  
तःसिद्धस्य स्थानेष्वपि यानि चार्थरूपाणि स(पू)र्वसूत्रेऽर्थमिति पदं व्युत्पन्नमर्थत इति  
फलमुक्तं तत्र नपुंसकनिर्देशेन जातिवाचिनोपदिष्टस्याङ्ग(त्र) व्यक्तिवाचकेन बहुवच-  
नान्तेन नपुंसकलिङ्गेन परामर्शो यानीति । यान्यर्थमानानि पुरुषेण नित्याङ्गसाध्यानि  
कामयतिर्धातुः श्रावयति अभिधयैव बोधयति तान्येवाङ्गफलानि नान्यानि तान्येव  
यजमान एव कामयते सर्वानुषङ्गः । अयमभिप्रायः—यज्ञाङ्गेष्वपि श्रुत्याऽनन्यपरया

बोधितानि फलान्येव न सा श्रुतिरर्थवाद एवानङ्गेष्वपि च किं वक्तव्यं यानि फलं  
 विना नानुष्ठेयानि तत्रार्थवाद एवाननुष्ठानलक्षणमप्रामाण्यं स्याद्विधेः । तस्मादुभयत्रापि  
 नार्थवादता किंतु फलार्थतैव । अत्र कामयतिरू(रु)पलक्षणाभिच्छाविषयत्वं(त्वे)नार्थप्र-  
 तिपादकानां शब्दानाम् । बुभूष[ति] तितीर्षित्यमयोः साक्षादेकार्थकत्वात् । इतरार्थप्र-  
 प्रत्ययस्यापि समानार्थत्वात् । अभिचरन्नामयाठ्यादिशब्दानामनिष्ठार्थानामपि विधिषु  
 न श्रुत्यावेदितार्थस्यापूर्वस्येष्टस्य साध्यस्याऽऽवेदकानामिच्छाविषयत्वं विना साध्यत्वा-  
 संभवादवश्यमर्थसिद्धेच्छाविषयत्वमपि बोधयतामुपलक्षणम् । तान्यङ्गानङ्गफलानि यज-  
 नस्य कर्मणां स्वतन्त्रकर्तुरेव । तथाऽप्यध्वर्यादिकामना श्रूयते तथाऽपि नाध्वर्यादयः  
 स्वार्थतया साधयितुमीशते शास्त्रफलं च कर्मणा स्वतन्त्रकर्तुरेवेति न्यायात् । नह्यनेन  
 प्रवर्तितस्य कर्मणः फलमन्यस्य स्यात् । यदप्यन्यस्य प्रपाप्रवर्तनादिषु कर्मसु तृप्तिः  
 फलमन्येष्वप्यस्ति तथाऽपि न तद्विधिफलम् । किंतु तदानुषङ्गिकं विधिफलं कर्तुरेवेति  
 न व्यभिचारः । तथा च यान्कामयेत यजमानानिति तथा यं कामयेत सर्वमायुरियादिति  
 यजमानकाम्यमेव फलं नाध्वर्युकाममनिच्छतो यजमानस्य फलं स्यात् । एवमृत्विजामपि  
 क्वचित्स्वकामनाविषयत्वेन स्वफलता दृश्यते । तत्रापि यदि यजमान एवानेन कर्मणा  
 म ऋत्विजां फलं भूयादिति कामयते तदैव नान्यदा । तदेतत्सर्वं यानीत्यनेन दर्शितम् ।  
 तथा यं कामयेत प्रमायुकः स्यादित्यादेरपि न फलपरता मानत्वाभावात् । अध्वर्युणाऽ-  
 निष्टं काम्यमानमपि न यजमानप्रयुक्तेन कर्मणा भवतीत्युक्तम् । यथा यजमानायानिष्टं  
 कामयते तादृगेवेति । तथा न कार्यमित्यर्थवादः । यत्र तु कामनासमानार्थपदैरबोधितं  
 तत्काम्यमानमपि नाङ्गफलमित्यपि कामयतिरित्यनेनोक्तम् । श्रावयतीत्यनेन कामादि-  
 पदबोधितमपि यद्यभिधया न प्रतिपाद्यते किंत्वनूद्यतेऽभिधायाः पदान्तरेण प्रतिबन्धात् ।  
 तत्रापि न फलताऽपि त्वर्थवाद एव । यथा त्रिष्टुभा परिदध्यादिन्द्रियं वै त्रिष्टुगिन्द्रि-  
 यकामः खलु वै राजन्यो यजत इति तथा जगत्येत्यपि । अत्र खलुवैपदानां हेतुत्वे-  
 नाभिधाप्रतिबन्धादनुवादेनार्थवादतैव । यदि कामयेत ब्रह्मवर्षसमस्त्विति गायत्रिया  
 परिदध्यादिति फलपरतैवात्र नार्थवादता । अत्र फलवन्त्यङ्गानि क्रियाजातिद्रव्यगुणाः ।  
 क्रिया तावत्—आधानेऽग्नये भगिनेऽष्टाकपालेष्टिः । सा नित्या च काम्या च । तथा  
 राका सिनीवाली पत्नीसयाजभागौ । जातिर्यावत्पालाशं ब्रह्मवर्षसकामस्य यूपं कुर्यात् ।  
 द्रव्यमपि—द्रव्यमग्निहोत्रहोमे पयः । गुणः—यूपे त्रिरत्निपञ्चारत्नित्वं च । एषां संयो-  
 गगृथक्त्वन्यायेन यागाङ्गता । तथाऽनङ्गान्यपि क्रत्वाश्रितानि चतुर्धा कुहूयागः  
 पत्नीसंयाजेषु । जातिः—यदि कामयेत ब्रह्मवर्षसमस्त्विति गायत्रिया परिदध्या-  
 दिति परिधानो[या]यां गायत्रीत्वम् । द्रव्यम्—कांस्यमृन्मये प्रणयनाश्रिते । गुणः—

आधार उच्यते । एतेषां क्रस्वङ्मत्वावेदकं प्रमाणं नास्ति । यदि प्रकरणेनाङ्गत्वं तदा वाक्यभेदः स्वास्तकृच्छ्रतस्य वाक्यस्य ।

उदाहरति—

यथाऽऽधारस्वोर्ध्वतायां नीचैस्तायां च ।

ऊर्ध्वमाधारवेत्स्वर्भकामस्य न्यञ्चं वृष्टिकामस्येति यथा यजमान एव कामयते तथा षान्कामयेत यजमानान्समावत्येनानिति व्याहृतिविधाने स्थानविशेषलक्षणो गुणो यजमानफलार्थं विधीयमानो यजमानेनैव कामयितव्यः संकरूपेनेत्यर्थः ।

एतत्सूत्रे नियमविधानेन फलितां परिसंख्यां दर्शयति—

अर्थवादा इत्यरे ।

आधारस्येत्यनुकर्षः । आधारगतगुणविध्यर्थवादा इत्यरेऽनन्यथासिद्धया श्रुत्यैवाऽऽ-  
वेदितार्थप्रापका विध्युद्देशान्तर्गतास्तेऽतोऽन्ये वाक्यशेषा विध्युद्देशानन्तर्गताः सन्तः  
पृथगपि वाक्यार्थं प्रतिपादयन्तो वाक्यैकवाक्यतां गच्छन्तोऽर्थवादाः स्तावका न फल-  
प्रापका इत्यर्थः । ब्रह्ममीमासकानामिव वाक्यैकवाक्यताऽर्थवादानामिष्टा सूत्रकृतामवा-  
न्तरवाक्यार्थेऽपि प्रामाण्यस्वीकारात्तत्तु(न्नतु)जैमिनीयानामिव पदैकवाक्यता ।

यथा संततमाधारयतीत्यत्र प्राणानामन्नाद्यस्य संतत्या इत्येवमादयोऽर्थवादा आधार-  
बोक्त्याऽन्येष्वपि नियतेषु यज्ञाङ्गेषु प्रकारान्तरसिद्धा अर्थवादा एवेत्याह—

सर्थाऽन्येषु यज्ञाङ्गेषु पुरीषवर्तां करोति प्रज-  
यैवेनं पशुभिः पुरीषवन्तं करोति यद्युपं मिनोति  
सुवर्गस्य लोकस्य प्रज्ञात्या इषे त्वोर्जे त्वेति  
शाखामाच्छिनत्तीषमेवोर्जे यजमाने दधातीति ।

शाखान्तरीयं वाक्यम् । इतीति नानाप्रकाराणामर्थवादानां पूर्वदर्शितानां ग्रहणार्थम् ।

द्रव्यप्रकरणं यजमानस्य दक्षिणादानं ब्रह्मचर्यं जपाश्च ।

यथाङ्गाङ्गभूतं द्रव्यं सिद्धं जात्यादिना पश्चादङ्गत्वेन तत्तद्देशविहितमपि नस्विगमिः  
संकरूप्यं तत् । नहि तत्र तत्र वेदे संपादनं विधीयतेऽपि तु सिद्धस्याङ्गताऽतो द्रव्यप्र-  
करणं पूर्वमर्थसिद्धं तत्तु स्वार्थसिद्धयर्थं यजमान एव कुर्यात् । नहि त ऋत्विजो दक्षि-  
णालोभेन प्रवृत्ताः स्वयं व्ययं कर्तुं प्रभवन्ति । अत आन्यत्रोहिपशुतण्डुलगोजाश्वादीनां  
संपादनं याजमानं यजमानः स्वद्रव्यव्ययेन साक्षाद्वाऽन्येन वा संपादयेत् । अत्र यज-  
मानग्रहणं पुनः संकरूपे प्रवर्तमानस्य द्रव्यप्रकरणकत्वं मा भूत्किन्तु संकरुपात्पूर्वमेव  
वक्ष्यमाणस्येति । यजमानपदं द्रव्यप्रकरणपदेन न संबद्धमिति पुनरभिप्रेतव्यं संबन्धो

यथा स्यादिति सप्रयोजनं दक्षिणादिप्रयेण संबध्यत उत्तस्त्रानुवर्तते च । दक्षिणादाने स्वत्वत्यागरूपं नास्वामिनः संभवति । सामर्थ्यमपि श्रुत्या बाध्यतेऽनद्वान्होत्रा देव इत्यादिना । अष्टाङ्गमैथुनत्यागो ब्रह्मचर्यं तद्यजमानसंस्कार एव समाख्यायाः सामर्थ्येन बाधात् । ऋत्विजां हि ब्रह्मचर्याभावेऽपि कर्तृत्वसंभवात् । तस्माद्दीक्षासंस्कारवत्स्वामिनः संस्कार इति भवत्यदृष्टार्थः संस्कारो यजमानस्यैव । अत एव लिङ्गेन समाख्याबाधे सति योऽस्याग्नीनाधास्यमानो भवति स एतां रात्रिं ब्रह्मचर्यं चरतीत्यध्वर्योर्ब्रह्मचर्यविधानम् । यत्र कुत्रापि वेदे पठितानां मन्त्राणां जपं पत्न्या अपि । वक्ष्यति च धर्मेषु नहि प्रवसति यजमाने पत्न्या नैमित्तिकेषु दानेषु स्तेयमुपदिशन्तीति तस्या अपि स्वाभ्यमस्त्येवेति प्रवसति यजमाने दक्षिणादानं पत्न्याऽपि कार्यं वरो देयः । छिन्दस्त्राणि दद्यादित्यादिना विहितं स्कन्धादिनिमित्तं दानमपि दक्षिणावाब्देन प्रदेयमात्रग्रहणात् ।

जपानां विधिमर्थसिद्धं दर्शयति—

प्रत्यगाशिषो मन्त्रानकर्मकरणाञ्जपति ।

यजमान इत्यनुवर्तते । मन्त्रप्रयोक्तरात्मानं प्रतिपाद्यत्वमागच्छन्तीति प्रतीच इष्टप्रार्थनास्ताः प्रतिपाद्यत्वेन येषां मन्त्राणां ते तथा प्रत्यक्षं मह्यं स्यादित्यात्मगामित्वम् । आशिष इष्टप्राप्तिप्रार्थनारूपार्थवादा उपलक्षणम् । तान्मन्त्रान्यजमानो जपति । यजमान एव जपत्येवेति चोभयं नियम्यते । तेन जपस्तथाचादृष्टार्थं चातुस्वर्थं पाणिनिस्मृतिन्यायेन सिद्धमसिद्धमितीत्यविहितानां जपार्थतया विधिर्जपतीत्येव कल्प्यो यजमानकर्तृकः साक्षादित्यर्थः फलति । प्रत्यक्षजपविधिविहितानां विनियोगं जपतीति चेत्यनेन वक्ष्यत्यतो ज्ञायतेऽत्र विधिः कल्प्य इति । अयमाशयः—अध्ययनविधिनोत्पादितानां मन्त्राणां स्वार्थावबोधद्वारा फलवत्कर्मसाधनानां यज्ञकर्मार्था मन्त्रा इति परिभाषासूत्रेण सर्वमन्त्राणां यज्ञानुष्ठानार्थत्वमुक्तम् । तत्र येषां विनियोजको विधिर्नास्ति ते केन प्रमाणेन यज्ञकर्मार्थाः स्युः । अतस्त्वध्ययनविधिर्नैव ते सामान्येन विनियुक्ता एव । तेषां विशेषविद्याकाङ्क्षिणां प्रत्यगाशीस्त्वलक्षणलिङ्गेन स्वस्यानुपमर्दको जप एव विधेयत्वेन साध्यो भात्वर्थो नान्यो योगवः स्यात् । ननु शेषस्य विनिधानमित्यादिसूत्रैरविनियुक्ता सा विनियोगलिङ्गेन वदता दशतयी सामव्यतिरिक्तानामपि मन्त्राणां तूष्णीकेषु प्राकृतेषु यजुरिति सूत्रेण विनियुक्तत्वात्तैभ्योऽन्ये मन्त्राः सन्ति । येषां जपे विनियोगः कल्प्य इत्युच्यते । अप्राऽऽहाकर्मकरणानिति । कर्मवाद्या चेष्टा तस्यां करणत्वेन प्रतीतास्ते कर्मकरणास्ते हि तूष्णीकक्रियासु प्राकृतासु

विहितास्वेव प्रत्यगाशिषोऽपि मन्त्रसाकाङ्क्षासु लिङ्गेन तत्र क्रियाप्रति-  
पादनत्वलक्षणेन गच्छन्त्येव । प्रत्यगाशीर्लिङ्गं च विधिकरूपकमभिभूय श्रुति-  
विधेयक्रियामेव क्रियाप्रतिपादनलिङ्गेनाप्यकरूपनालाभाच्च न संनायेन गच्छन्ति ।  
ये त्वकर्मकरणास्तेषां तूष्णीकाः क्रियाः प्रति गमने सामर्थ्यं नास्ति । यद्यपि  
तदभाषाकाङ्क्षारथाऽपि ते न केवलप्रत्यगाशीःपराः क्रियाया अप्रतिपा-  
दकाः कथं क्रियामभिधया प्राप्नुवन्ति । नचात्र ब्राह्मणविहितत्वमस्ति येन  
यथोपदिष्टं ब्राह्मणवन्त इति सूत्रेण लक्षणयाऽपि क्रियाप्रतिपादकाः स्युः । तस्मात्तेषा-  
मध्ययनविधिबलेन स्वसाध्यजपविधिकरूपकत्वमेव युक्तम् । नह्यनुच्चारितस्य कर्माङ्ग-  
त्वमध्ययनविधिनाऽऽवेदितुं कितुच्चारणेनोत्पन्नस्याभिव्यक्तस्यैव वा, इदानीं दृष्टे चासं-  
भवति तदुच्चारणेन विधेयेन साक्षादपूर्वमेव वाच्यं संस्कारार्थस्याप्रतीतेः । नच मन्त्रं  
जपतीत्यस्ति द्वितीयानिर्दिष्टं संस्कार्यमिति वाच्यम् । मन्त्रस्यान्यत्र विनियुक्त-  
विनियोक्ष्यमाणत्वाभावाद्धितीयया नेप्सिततमत्वं किंतु कारकत्वमात्रमवगम्यते ह्यकर्तारि-  
चेति पाणिनिस्मृतेः । तस्मान्न द्रव्यमात्रे चादृष्टमाधेयशब्दापरपर्यायं जनयत्तद्द्वारा-  
राऽपूर्वोत्पादकं किंतु साक्षात्फलभोक्तारि स्वामिन्येवौत्सर्गिकं मन्त्रोच्चारणक्रिययाऽपूर्वं  
जन्यते । वैश्वकर्मणा फलाशासने मुख्यं फलं स्वामिन्येव स एव मह्यमिष्टमिदं भूयादिति  
कामयितुं योग्यो नर्त्विक् । तस्यान्यफलशासने यद्यपि यां काचनाऽऽशिषमृत्विगाशास्ते  
तां यजमानस्येति तथाऽपि यजमानफलशासने मन्त्रवाच्ये मह्यमिदं भूयादिति गौणमेव ।  
नचाभिधाबाधेऽन्यद्विनिर्जकं प्रमाणमस्ति । समाख्यायास्तु लिङ्गेन बाधान्मुख्यवृत्त्या  
भोक्तैवोच्चारणे कर्ता यजमानो यागेन फलं साधयितुं प्रवृत्तः फलापूर्वाश्रयत्वयो-  
ग्यमात्मानं दीक्षयेव करोत्यपूर्वेण संस्कृतम् । एवं च दीक्षणीयेष्टिवदेव जप-  
स्याऽऽरादुपकारकत्वेऽपि यजमानसंस्कारकत्वमुपपद्यते । स्वसंस्कारव्यतिरिक्ते कर्मणि  
प्रतिनिधिः प्रवसतो यजमानस्यैववक्ष्यते । जपस्य संस्कारकत्वात् तत्र प्रति-  
निधिरिति स्वस्यैव प्रवसतो जपो वक्ष्यते । तदेवं जपस्याऽऽरादुपकारकत्वे संपा-  
दित एवोपपद्यत इति युक्तमुत्पश्यामः । तस्माद्भवेदादिसमाख्याप्राप्तार्त्वि-  
ज्यबाधेन यत्र यत्र मन्त्रपाठस्तत्र तत्र कर्मसमीपे जपः कार्यः । द्रव्यप्रकाशनेन  
प्रत्यगाशीःप्रार्थनं यत्र मन्त्रेषु स्यात्तत्र तत्र तत्तद्द्रव्यजन्यं क्रिययोपलक्षिते काले  
कर्तव्यस्तत्तत्कर्माङ्गतया । तत्र पाठादुत्कर्षोऽपि मन्त्रेऽवान्तरलिङ्गेनानुज्ञातः पाठात्तस्य  
प्रबलत्वात् । ये च क्रियाकरणद्वारा प्रत्यगाशीःपरास्तत्र क्रियां विनाऽऽशीःप्राप्त्याभावा-  
त्क्रियालिङ्गमेव प्रवृत्तं तेन तूष्णीकेषु प्राकृतेषु तत्तद्विधिकर्मसु प्रत्यक्त्वमारोप्य  
गौण्याऽपि वृत्त्या प्रवर्तन्ते । ये प्रत्यगाशिषः श्रुत्या क्रियायां विनियुक्तास्तेषां लिङ्गं  
श्रुत्या सुनरां बाधितमिति गौण्या वृत्त्या क्रियापरत्वम् । तथाचाजपन्यङ्कुसामस्विति

पाणिनिना वक्ष्यमाणन्यायमूलमाश्रित्योक्तमैकश्रुत्यमपि बाधितमिति जपे चातुः स्वर्यमपि सिद्धमस्याध्वर्युपाठेन ।

एवं च परिभाषिते यजमानकर्तृके जपे सति परिभाषितन्यायेन शब्दान्तरैर्बाधित-  
कर्मभेदेष्वपि तत्तद्विधिविहितेष्वपि केषुचिज्जपधर्मं यजमानकर्तृकत्वं चातिदिशति—

तथोपदिश्यमानानुपतिष्ठतेऽनुमन्त्रयतेऽभि-  
मन्त्रयतेऽभिमृशति जपतीति च ।

जपतीति चेत्यन्तेन विधिजातेनोपदिश्यमानानपि प्रत्यगाशीषो मन्त्रांस्तत्तदुपदिष्टविशे-  
षेण विशिष्टकर्मान्तरविनियुक्तानपि तथा जपति यजमान एव । न तु तां क्रियां साधनतया  
तत्तद्वेदविहिततया तृतीयया श्रुत्या मासमानानाप्यृत्विजपं प्रयुञ्जते(!) । अत्र चातुःस्वर्य-  
माशीःपरत्वेन यजमानकर्तृकत्वं चातिदिश्यते जपे विहिते यजमानकर्तृत्वमित्यर्थः । अयं  
भावः—यद्यपि चोपतिष्ठत इत्यादिना कर्मभेदोऽस्ति जपे तु प्रयोगभेदस्तथाऽपि न तेन तत्क-  
र्मसाधनतया प्रतीयमाना मन्त्राः प्रत्यगाशीःपरत्वं जहति । क्रियामंशभूतां प्रति तृतीयया न  
साधनत्वमुच्यते किंतु प्रत्यगाशीःशासनं प्रत्येव प्राधान्यादंशात्तद्द्वारा तेषामङ्गत्वात् ।  
उपतिष्ठत इत्यादिना विशिष्टाभिधानेऽपि विशेषणाशाना क्रियारूपाणामपि मन्त्रोच्चार-  
णेन सहभाविनामयोग्यत्वान्न मन्त्रसाध्यत्वम् । नहि हस्ताञ्जलिकरणमुपस्थानेऽनुसंधानम-  
नुमन्त्रणेऽभिमुखीयाचनमभिमन्त्रणे हस्तेन स्पर्शनमभिमर्शने मन्त्रान्ते च क्रियते किंतु  
पूर्वमारब्धं सहमन्त्रोच्चारणेऽनुवर्तते तत्कथं मन्त्रसाध्यं स्यात् । मन्त्रैरप्रतिपाद्यत्वाच्च ।  
नहि ताः क्रिया मन्त्रवर्णेषु दृश्यन्ते । तस्मान्मन्त्रप्रतिपाद्याशीःप्रतिपादनसाधनत्वेनैव  
तृतीयोपपद्यते । अर्थस्तुतिरवान्तरवाक्यार्थोऽर्थं स्तुत्वाऽऽशिषामाशासनं महावाक्यार्थः ।  
तदेव त्रिवेयं मन्त्रप्रतिपाद्यत्वेन । स्तुतिस्तदङ्गमिति न तेन विरुध्यते तेन चात्र तेषां  
संस्कार्यत्वेन द्वितीयेति वाच्यम् । उपस्थाने तावद्वाद्यार्थानां द्वितीयानिर्दिष्टानामपि  
कर्मासमवेतत्वात् । अग्न्वादीनां कर्मसमवेतानामपि न संस्कार्यत्वं वैरूप्यापत्तेः । किंच  
तेभ्यः फलाशासनप्राप्तये तेषामर्थानामुपस्थानं स्तुतिरेव स्तुतिविषयत्वेन द्वितीया  
निर्दिष्टा । अपि च स्तुतिर्हि गुणकीर्तनं गुणिकीर्तनस्तोत्रशस्त्रवत् । उपस्थाने स्तुतित्वं  
स्पष्टमेव दृश्यते तेऽग्निस्तुतवत्स एभ्यः स्तुतो रात्रियाः साऽग्निमस्तौत्स एन२ स्तुत  
इत्यादौ चाप्युपस्थानस्य स्तुतिरूपत्वेन स्तुतत्वात् । एनेष्वेवार्थवादेषु स्तुत्या फलप्राप्ति-  
मपि दर्शयति पशुभिराजते देवाः पशुन्वित्त्वा कामा२ अकुर्वतोति । स एन२ स्तुतः  
सुवर्गं लोकमगमयदिति । किंचाऽऽहिताग्नेराशीर्यदाग्निमुपतिष्ठत इत्यत्रापि चाऽऽशीःप-  
रमेवोपस्थानम् । तत्रार्थस्तुतिरङ्गं नतु द्वितीयया गुणी प्रतिपाद्यभूतेन संस्कार्यं  
तत्प्रतिपाद्यं च गुणाश्रयत्वेन नतु प्राधान्येन । एवमनुमन्त्रणादिष्वपि स्तुत्यत्वेन  
द्वितीया नतु संस्कार्यत्वेनेप्सिततमत्वात् । किंत्वकथितं चेति विषयत्वेन

साधनत्वमात्रमाह । किञ्चानुमन्त्रेण द्रव्यं द्वितीयानिर्दिष्टं स्तुतिस्तु तद्देवतानामा-  
शीरर्था इत्यते तेभ्य एव फलशासनात्—अग्नेरहं देवयज्ययाऽऽज्ञादो मूयास-  
मित्याहाग्निर्वै देवानामज्ञादस्तेनैवाज्ञाद्यमात्मन्धत्त इति ब्राह्मणे च । यद्यप्यज्ञादौ  
द्रव्यस्य संस्कार्य[त्व]मपि संभाव्यते तथाऽपि न तन्मन्त्रप्रकाशयत्वेनापि अपूर्वक्रिया-  
मंशभूतां प्रत्येव स्थाज्जतु मन्त्रप्रतिपादनं प्रत्यपि । आशीःपरत्वमज्ञात् । तदमङ्गनैवा-  
र्थस्य संस्कार्यत्वोपपत्तेः । नतु प्राधान्येन । अत एव प्रवसतो याजमाने जपवदेवोप-  
स्थानादीनामपि स्वसंस्कारकर्मत्वेन तन्मन्त्राः स्वयमेव जपतीति वक्ष्यति । संस्कार्यं  
यदि द्रव्यं स्यात्तदा परार्थानामध्वर्युकर्तृ[क]त्वेन प्रतिनिधिः स्यात् । नद्येतान्यारा-  
दुपकारकाण्येवोपस्थानादीनि सन्ति न क्रियापराणि स्तुतिवज्जपरूपाण्येव । ननु  
कथमत्र विशिष्टो जपो विधेय उपतिष्ठत इत्यादिषु जपत्वाप्रतीतेः । प्रतीतो च न  
तृतीयानिर्दिष्टमन्त्रसंबन्धः स्यात् । उच्यते—उपान्मन्त्रकरण इति पाणिनिसूत्रेणोपति-  
ष्ठत इत्यात्मनेपदं विहितं मन्त्रसाध्यं करणं यस्य तत्कर्म मन्त्रकरणम् । उपपूर्वकस्ति-  
ष्ठतिः परिधानवाची मन्त्रोच्चारणं विधेयम् । अर्थप्रतिपादनं तु सामर्थ्यात् । अपवाऽर्थ-  
प्रतिपादनं विधेयमुच्चारणं तु सामर्थ्यादिति न्यायादन्यतरस्यैकस्य विधायकत्वे  
प्राप्ते जप एव सूत्रकारेण विधीयते । प्रायश्यात्पुरुषयत्नसाक्षात्साध्यत्वाच्च । प्रति-  
पादनं न साक्षात्पुरुषव्यापारेण शब्दव्यापारत्वात्सत्येवोच्चारणे साक्षात्पुरुषप्रयत्नसाध्ये  
विधिगोचरे सति पश्चात्प्रतिपादनपरम्परया पुरुषजन्यमर्थात् । अत एव सूत्रकृता संब-  
न्धार्थमेव मन्त्राणामुपदिश्यमानानां द्वितीयया निर्देशः कृतः । तत्र मन्त्रेणोपतिष्ठत  
इत्यत्र तृतीयाऽर्थप्राप्तप्रतिपादनसाधनतानुवादिकेति मत्वा मन्त्रामन्त्रस्य विषयत्वेन साध-  
नत्वं विना याऽऽक्षिप्ता द्वितीयोपदेशे दर्शितोपरि(?) निति । अकथितं चेति सूत्रेणैव  
विहिताऽपि । तथा चाप(?)उत्थायाञ्जलिपुटं कृत्वा मन्त्रं जपन्मन्त्रोऽङ्गवाचका(?)  
स्तुवन्नात्र प्रतिपादयेदिति । मन्त्रेणानुमन्त्रयत इत्यत्रापि द्रव्यमनुसंधाय मन्त्रं जपन्म-  
न्त्रेण द्रव्यदेवताः स्तुवन्नित्यादि समानम् । मन्त्रयतिधातुः स्वामिप्रायाविष्करणप्रति-  
पादकवचने प्रसिद्ध उपसर्गभेदाद्विशिष्टं वर्तते । अभिमन्त्रयतेऽत्रापि अभिमुखो भूत्वा  
द्रव्यं पश्यन्मन्त्रं जपन्मन्त्रेण द्रव्यमेव स्तुवन्नित्यादि समानम् । अभिमृशतीत्यत्रापि  
द्रव्यं स्पृशन्मन्त्रमुच्चारयन्मन्त्रार्थं मन्त्रेण स्तुवन्नित्यादि समानम् । सर्वत्र प्रत्यगाशीरर्थो  
मुख्ययैव वृत्त्या यजमानस्य जपतेरुपतिष्ठत इत्यादीनां च जपवाचकत्वेऽपि शब्दान्तरै-  
रर्थभेदात्कर्मभेदो ज्ञेयः । यथा धात्वनुशासनसूत्रेषु यज दाने हु दाने हुदाद्दान  
इत्यादिना समानार्थत्वविधानेऽपि रूढ्याऽर्थभेदादपर्यायत्वेन शब्दान्तरैः कर्मभेद एव-  
मत्रापि । तत्र यजत्यादिषु कृतमेव व्याख्यानं प्रथमे परिभाषापटले । तद्द्विप्रैवोपतिष्ठत  
इत्यादीनामपीति युक्ततरं सूत्रम् । जपोऽपि श्रुत्यैवेति सर्वमवदातम् । चकार इति-  
करणस्य प्रत्येकसंबन्धार्थः ।



## यावदुक्तं कर्माणि करोति ।

यजमान एव । उपस्थानादिजपानामङ्गभूतानि कर्माण्यपि यावदुक्तमनतिक्रम्य करोति । प्रत्यगाशीर्मन्त्रैरुत्सर्गेण जपस्रैः कर्माणि यावद्विहितान्येव करोति यजमानो जतु यत्र यत्रापि । तथा प्रणीताप्रणयनादीनां याजमाने श्रुतत्वाद्यजमानकर्तृ[क]त्वे प्राप्ते पुनरधीतेन सूत्रं योज्यम् । अस्माभिर्यावत्कर्तव्यं यजमानस्योच्यते तावदेव तेन कार्यं न यजमानकाण्डविहितं सर्वम् । अयमभिप्रायः—प्रणीताप्रणयनादिकमाध्वर्यवेऽपि विधीयते नचोमाभ्यामेकं कर्म कर्तुं शक्यमतोऽध्वर्युणा कृते यजमानकृतमिव भवतीति न याजमानबाधोऽत्यन्तं भवति, यजमानेन कृते तु नाध्वर्युणा कृतमिति सर्वथाऽऽध्वर्य-  
वबाधः स्यात् । प्रणीतादिप्रणयने प्रणीतादिप्रकाशकमन्त्राणां जपेऽपि याजमानत्वोप-  
पत्तिः । आज्यावेक्षणादिसंस्काराणामुभयकर्तृ[क]त्वं विधानात्सिध्यतीति । ननु तर्हि  
यथा भारद्वाजेनोक्तं यत्र क्व चोपतिष्ठतेऽनुमन्त्रयत इति चोदयेद्यजमान एव तत्कुर्या-  
दिति यथोक्तमेवं वक्तव्यं जपतीत्यध्याहारेण किमर्थमुक्तमिति चेत् । उच्यते—एवमु-  
च्यमाने करणमन्त्रैव स्यात् । अस्तु का हानिरिति चेत् । न । आध्वर्यवमेव तदा  
स्यात् । ननु वचनाद्याजमानं भवेत् । न । तस्य न्यायमूलत्वाद्यायासंभवे याज-  
मानं न स्यात् । न्यायश्च फलमात्राशासनपरत्वे हि फलापूर्वाधानसामर्थ्यं जपापूर्वेण यज-  
माने भवति दीक्षणीये वा यदि करणमन्त्रः स्यात्तदा न तथा । ततस्तु स्यादात्विज्यमपि ।  
किंच प्रवसति यजमानेऽध्वर्योरेव स्यात्परार्थेषु तस्य प्रतिनिधित्वाङ्गीकारात् । स्वसं-  
स्कारत्वे तु न प्रतिनिधिरिति याजमानमेव । तत्राङ्गमात्रलोपेऽनाज्ञातजपादिविष्णुस्मर-  
णादिना समाधिर्भवेत् । प्रधानं च जपस्तु प्रवसताऽपि कार्यः । उपस्थानादौ तु  
मानसी क्रियाऽङ्गं सा यजमानेनैव कर्तुं शक्येति युक्तमुत्पश्यामः । जपत्वेन विधाने  
चाध्ययनस्वरधर्मताऽपि साध्यते । तथाच पाणिनिनैकश्रुतिदूरात्संबुद्धौ यज्ञकर्मण्यजप-  
न्युङ्गसामस्वितिस्मरणात् । सूत्रकारेण तु न्यायादेव साधितमध्ययनस्वरधर्मत्वम् । कथम् ।  
अधीतिपठत्योरिव जपतेरुच्चारणप्राधान्यात् । यादृशमध्ययन उच्चारणं तादृगेव जपति-  
नाऽभिहितम् । करणमन्त्रत्वे तु यावताऽर्थस्मृतिर्जायते तावानेव करणत्वेनोपेक्षितो  
विहित एकश्रुत्या चार्थप्रत्यायनाभाङ्गं स्वराः । यद्यपि बहुव्रीहौ प्रकृत्या पूर्वपदमि-  
त्यादिषु स्वरस्याप्यर्थज्ञानेऽङ्गतोक्ता साऽपि पाठावसरेऽर्थनिर्णयार्थमुपायोऽपि नाङ्गम-  
तस्तत्रैव निश्चितार्थेन मन्त्रेण क्रिया साध्या । अत एवोक्तं यज्ञकर्मणीति ।  
शब्देषु करणमन्त्रत्वाभावेऽप्येकश्रुत्यं वचनात् । शंसतीति विधेर्देवतागुणप्रकाश-  
कत्वमात्रेण पर्यवसानम् । उक्तं चाकरणमन्त्रत्वम् । अपि वा स्तौतिशंसती

प्रधानकर्मणी स्यातामिति प्रधानकर्मता प्रकाशनमात्रप्राधान्यान्नोच्चारणप्राधान्यात् । शस्त्रेषुच्चारणमङ्गमेव करणमन्त्रेष्विव । स्तोत्रेषु साम्ना स्तुवीतेति गीतिषु सामारूपेति नैमिनिनोक्तत्वाद्दानं च स्वरसाध्यमेवेति साम्ना गीत्या संस्कृताभिर्भङ्गिभर्देवतागुणान्प्रकाशयेदिति स्तौतेः पर्यवसानात्करणमन्त्रेषु मन्त्रसाध्यक्रियया स्तोत्रशस्त्रयोरर्थप्रकाशनेन जपे तूच्चारणेनापूर्वोत्पत्तिरिति विधिसामर्थ्येन प्रकृतिश्रुत्याऽनुगृहीतेनावगम्यत इति चतुरश्रम् । सर्पत्रोपस्थानादिषु जपत्वे सत्यपि चासाधारण्येन व्यपदेशा भवन्तीति न्यायात्नागृहीतविशेषेण विशेष्ये बुद्धिरिति चोपसर्गविशिष्टैर्धातुभिर्विशिष्टमेव वाच्यमिति विशिष्टानामेव व्यपदेश उपस्थानमनुमन्त्रणमभिमन्त्रणमभिमर्शनमिति केवलेऽपूर्वोत्पादके मन्त्रोच्चारणे तु जप इति व्यपदेशो धारणार्थेऽध्ययनमिति द्वयविलक्षणे च मन्त्रपाठ इत्युच्चारणप्रधानता तु सर्वत्र न व्यभिचरतीति युक्ततरं सूत्रमिति ।

यावदुक्तं पत्न्याः कर्माणि ब्रह्मचर्यं जपाश्च ।

दंपत्योरविशेषेण प्राप्तानि यजमानकर्माणि पत्न्या नियम्यन्ते । कुतः । यदि याजमानं कर्म सर्वं तस्या अपि स्यात्तदा पत्न्यवेशत इत्यनर्थकं स्यादतो ज्ञायते यावदुक्तमेव तथा कार्यम् । अत्र यावदुक्तमेव कर्माणीति नियमो नतु यावदुक्तं कर्माण्येवेति न ब्रह्मचर्यजपपरिसंख्येति वक्तुमुक्तं ब्रह्मचर्यं जपाश्चेति । ब्रह्मचर्यं तद्यजमानस्य ब्रह्मचर्येणार्थात्तस्या अपि सिद्धमेव तथाऽपि मनोविकारमपि निरुध्या(न्ध्या)-दिति वक्तुं पुनर्वचनम् । पत्नीप्रत्यगाशिषां मन्त्राणां याजमाने च न विनियोग इति तेषां छिन्नेन जपार्थोऽयमारम्भः । जपशब्देनोपस्थानादिकमपि स्वस्याः प्रत्यगाशिषां नियम्यते ।

दर्शपूर्णमासयोर्व्याजमानं व्याख्यास्यामः ।

दर्शपूर्णमासादय एव हनिर्यज्ञा उक्तास्तेष्वेव याजमानं व्याचिरुयासितम् । तथाऽपि पूर्वतनं याजमानं सर्वकर्मसाधारणमिति वक्तुं दर्शपूर्णमासयोरित्युक्तम् । पूर्वतनं प्रसङ्गेन सर्वार्थमित्यर्थः । दर्शपूर्णमासयोर्व्याख्यास्याम इत्येतावता सिद्धे याजमानग्रहणं दर्शपूर्णमासशब्देन कालग्रहणं मा भूदिति । तेन वपनं विधीयमानं न कालमात्रे विधीयतेऽपि तु यजमानस्य संकल्पस्य सर्वाङ्गपूर्वमाक्तिवेनाभिधानाद्यष्टं प्रवृत्तस्यैव तदङ्गतया कार्यं नतु दैवात्कर्तुमशक्तेन दर्शपूर्णमासौ विच्छिन्नौ(!) नष्टान्नाऽपि वा कार्यम् । उत्तरसूत्रे यजमानग्रहणं पत्न्या व्युदासार्थम् ।

पर्वणि यजमानः केशश्मश्रूणि बापयते ।

प्रथम एव पर्वणि यथा स्यादित्येवमर्थं पुनः पर्वणि चैकवचनं च प्रथमपर्वतंसंस्कृत उभयत्राधिकारीत्युभयप्रयोगसाध्यत्वादपूर्वस्य । अत एव वैखानसः—पूर्वस्मिन्पर्वणि

पौर्णमासेन यक्ष्य इत्युक्त्वा केशश्मश्रूणि वापयित्वोपवसति । दर्शेन यक्ष्य इत्युक्त्वो-  
पवसतीति । संकल्पानन्तरं पौर्णमास्यामेव वपनमिष्टं तदङ्गत्वेन । केचित्तु यावत्पर्यन्तं  
प्रयोगसमाप्तिस्तावद्वपनस्य काल इति ज्ञापयितुं पर्वग्रहणमित्याहुः । केशाच्छिरोगता-  
न्मुखगतानि श्मश्रूणि नापितेन वापयते । अत्र केशशब्दप्रायम्यमजन्तत्वेन नतु  
क्रमार्थम् । क्रमस्तु श्मश्रूण्यग्रे वापयतेऽथोपपक्षावथ केशानथ नखानि सव्यस्य हस्तस्य  
कनिष्ठादि ततो दक्षस्यैवं पादयोः ।

**पौर्णमास्यां प्रातराशे जायापती सर्पिमिश्रमश्रीतः ।**

पूर्वसूत्रे व्युदस्ता पत्नी पुनर्गृहीता । प्रातराशः प्रातर्भोजनं, प्रथमभोजने रूढोऽयं  
शब्दः प्रातराश इति नतु प्रातरेवेति । तेनाध्वर्यवे य उदित आदित्ये गार्हपत्यादाह-  
वनीयमित्यादिनोक्तोऽन्वाधानस्य प्रातःकालो न बाधितः प्रातरन्वाधानस्येष्टत्वात् ।  
कालस्त्वनियतः । सत्यां क्षुधि भोजननियमः । तत्र सर्पिमिश्रता कर्माङ्गत्वेन नियम्यते,  
भोजनं चेच्छात एव, तत्रासत्यां क्षुधि कालबाधेऽपि सर्पिमिश्रत्वं न बाध्यते वचनादु-  
भयोरपि नियमः ।

तत्रैच्छिकेऽदनीये प्राप्ते परिसंचष्टे—

**यदन्यन्मांसांस्माषेभ्यश्च ।**

उभयोः परिसंख्यानादनिषिद्धं भोक्तव्यम् ।

**न सुहितौ स्याताम् ।**

नातितृप्तौ भवतः ।

**प्राग्बत्सापाकरणादमावास्यायां कामं सुहितौ स्याताम् ।**

पूर्णमासे भोजनकालानियमोऽत्र नियमः ।

पसान्तं कर्म निर्वर्त्य वैश्वदेवं तु साम्निकः ॥

पिण्डयज्ञं ततः कुर्यात्ततोऽन्वाहार्यकं बुधः ॥ इति ।

क्रमेण ततो भोजनं वत्सापाकरणं व्रतं च । अत्रापि सर्पिमिश्रताऽनुवर्तते यद-  
न्यदिति च । अत्र पिण्डपितृयज्ञमासिककर्तुरपराह्णे भोजनानन्तरं वत्सापाकरणं  
कात्यायनोक्तम् । अत्रापि पूर्ववदेव । सर्पिषोऽभावे दध्ना पयसा वेत्यापस्तम्ब-  
वैखानसौ ।

**अग्निं शृङ्गामि सुरथमित्यन्वाधीयमानेषु जपति ।**

यथालिङ्गं देवतारूपेष्वग्निष्ठिति शेषः । अहिर्बुध्नियो नियच्छात्वित्यन्तान्यथालि-  
ङ्गमन्वाधाने विहितांस्तथैव अपति तर्पेन प्रविश्याग्नेणाऽऽहवनीयं गतः स्वायतन  
उपविष्टः ।

इदमहमाग्निज्येष्ठेभ्यो वसुभ्यो यज्ञं प्रब्रवीमीदमह-  
मिन्द्रज्येष्ठेभ्यो रुद्रेभ्यो यज्ञं प्रब्रवीमीदमहं वरु-  
णज्येष्ठेभ्य आदित्येभ्यो यज्ञं प्रब्रवीमीत्यन्वाहितेषु ।

जपतीत्यनुषङ्गः ।

बर्हिषा पूर्णमासे व्रतमुपैति वत्सैरमावास्यायाम् ।

बर्हिषा तदाहरणेन सह वत्सापाकरणेन सहेति ज्ञेयम् ।

अशनमग्न्यन्वाधानं व्रतोपायन-  
मित्येवमनुपूर्वाण्येके समापनन्ति ।

पौर्णमास्यामनियतकालं प्राप्तं भोजनम् । तत्रेदमूच्यते सत्यां क्षुधि काळे भोजनं  
ततोऽन्वाधानं न प्रानरेव । ततो व्रतं व्यवधानेनैव बर्हिषा पूर्णमासे व्रतमुपैतीत्युक्तम् ।  
तस्य विकल्पनमग्न्यन्वाधानमनन्तरमेव व्रतोपायनमेकेषामित्यर्थः । ततस्तु श्वोभूते बर्हि-  
राहरणपक्षेऽयमेव क्रमः ।

अग्न्यन्वाधानमशनं व्रतोपायनमित्येके ।

अनुपूर्वाण्येवेत्यर्थः । असंनयतोऽप्येवमेव ।

प्रणीतासु प्रणीयमानास्वासन्नेषु  
हविःषु चैतौ साधारणौ कालौ ।

पर्वद्वयेऽप्येतयोः कालयोर्व्रतोपायन विकल्पत इत्यर्थः । अत्र साधारणग्रहणात्पूर्-  
वयोः पक्षयोर्व्यवस्थितो विकल्पः क्रमेण पर्वद्वय इति गम्यते ।

व्रतोपायनमेव दर्शयति—

विद्युदसीत्यप उपस्पृश्य ।

अत्राग्निहोत्रोक्तेन मयि श्रद्धेत्यन्तेन ।

अपरेणाऽऽहवनीसं दक्षिणाऽतिक्रम्य  
पयस्वतीरोपधय इत्यप आचामति ।

सःसृजेत्यन्तः । आचामति प्राश्नाति । ततो बहिःशुद्धार्थमाचमनम् ।

देवा देवेषु पराक्रमध्वं प्रथमा द्वितीयेषु द्विती-  
यास्तृतीयेषु त्रिरेकादशा इह माऽवत । इदं  
शक्यं यदिदं करोम्यात्मा करोत्यात्मन इदं  
करिष्ये भेषजमिदं मे विश्वभेषजा । अश्वि-  
ना प्रावतं युवमिति देवता उपतिष्ठते ।

अयस्त्रिंशद्देवता उपतिष्ठते दक्षिणातिक्रान्त एव ।

समुद्रं मनसा ध्यायन्सम्राडासि व्रतपा असि  
व्रतानां व्रतपतिरसि व्रतमारभे तत्ते प्रब्रवीमि तच्छ-  
केयं तेन शकेयं तेन राध्यासमित्यादित्यमुपतिष्ठते ।

समुद्रध्यानं कुर्यादित्येव । तदुक्तं सूत्रान्तरे व्रतमुपैष्यन्समुद्रं मनसा ध्यायतीति  
सम्राडासि०दित्यमुपतिष्ठते ।

अग्ने व्रतपते व्रतं चरिष्यामीति ब्राह्मणोऽग्निमुपतिष्ठते ।

राध्यतामित्यन्तः ।

वायो व्रतपत इति वायुमादित्य व्रतपत  
इत्यादित्यं व्रतानां व्रतपत इति व्रतपतिम् ।

अग्निर्वै देवानां व्रतपतिरिति श्रुतेरग्निमुपतिष्ठते । व्रतं चरिष्यामीति त्रिष्वप्यनुषङ्गः ।

एते साधारणा ऋतेऽग्नेः ।

अग्नेरुपस्थानमश्वं विनाऽन्ये मन्त्राः क्षत्रियवैश्ययोर्ब्राह्मणस्यापीत्यर्थः ।

यद्यस्तमितः स्यादाहवनीयमेवाऽऽदित्योपस्थानेनोपतिष्ठते ।

विकृत्यनुष्ठानेन दैवान्मानुषाद्वा व्रतोपायनं सूर्यास्तमये स्यात्तदाऽऽदित्योपस्थानं  
(न)मन्त्रेणाऽऽहवनीयमेवोपतिष्ठेत तत्राऽऽदित्यस्य प्रविष्टत्वात् ।

पर्वणि यजमानः स्वयमग्निहोत्रं जुहोति ॥ १ ॥

स्वयमेवेति यजमानः प्रारब्धप्रयोग एव पर्वणि अविकृताधिकारोऽयं पर्वणीति  
पुनर्वचनात्सायं प्रातश्च नियमः । पर्वणीति ग्रहणमग्निहोत्रस्य प्राप्तस्यैव पर्वणि नियमार्थं  
नतु दर्शपूर्णमासाङ्गतया याजमानं विधीयत इति दर्शयितुम् ।

यवाग्वाऽमावास्यायां संनयन् ।

स्वयं यजमान इत्यनुवर्तते । द्रव्यं वैकल्पिकं नियम्यते यवाग्नेवेति । संनयन्नित्येवं  
वक्तव्येऽमावास्याग्रहणं प्रतिपदि संज्ञातः प्रातर्मा भूत्तत्र नित्येनैव द्रव्येण भरद्वाज  
आहास्याममावास्याया रात्रिं कुमारा न पयः पिबन्ति यवाग्वाऽस्यैता रात्रिमग्निहोत्रं  
हुत्वेति । अत्र कुमाराणां पयःप्रतिषेधः सानाग्ये सर्वगवां दोहनिधिनिमित्तः । अतः  
संनयत एव रात्रावमावास्यायां रात्रिं कुमारा न पयः पिबन्ति यवाग्वाऽस्यैतां होमः ।  
तत्रापि पर्वणि स्वयमेवातस्तु यवाग्गृहोमा नासंनयतः । तदाह कात्यायनः—यवाग्वाऽ-  
ग्निहोत्रहोमः संनयतस्ता रात्रिमिति । ननु पौर्णमास्यां संनयतो यवाग्वा न रात्रौ होमः  
स्यादिति चेन्न । गवा सान.ग्यार्थदोहाद्यत्र यवाग्वाऽग्निहोत्रमिति नियमः । नच प्रात-  
रपि स्यादिति । रात्रिं न पयः पिबन्तीति प्रातरग्निहोत्रं विनाऽन्यासां दोहः ।

तस्या उच्छेषणमातञ्जनार्थं निदधाति ।

तस्या यवाग्ना ययाऽग्निहोत्रं यस्याश्चतुरुत्नयनेनाग्निहोत्रं हुत तस्या उच्छेषणमग्निहोत्रहृवणीगतं भक्षणलोपेनाऽऽतञ्जनार्थमिति प्रयोजनकथनेनेदमुक्तं नोच्छेषणप्रतिपत्तिरियं तेनोच्छेषणनाशे प्रतिनिधिनाऽऽतञ्जनमित्युक्तमेव । नचाऽऽतञ्जनार्थं यवाग्ना होमः पुनर्युक्त आतञ्जनार्थं जुहुयादित्यविधानात् । स च स्वविधिप्राप्त एव संनयति यजमानेऽमावास्यायां यवाग्ना नियम्यतेऽत एव तस्या उच्छेषणमनुनिष्पन्नमेवाऽऽतञ्जनार्थमित्युक्तम् । तेन यदुक्तं बौधायनेनोच्छेषणार्थं पुनर्होम इति तत्प्रत्युक्तं न्यायशास्त्रविरोधात् ।

नानृतं वदति न मासमश्नाति न

स्त्रियमुपैति \*नैता\* रात्रिमश्नाति ।

अनृतवदनस्य प्रतिषेधे सत्येवान्वाहिताग्नेः पुनर्वचनं कर्माङ्गत्वख्यापनार्थम् । तेन प्रमादादनृतवदने तदैव प्रायश्चित्तं कृत्वाऽग्निं कर्म कर्तव्यमिति दर्शितम् । न मांसमित्यपि भोजनव्यतिरेकेणापि प्रतिषिध्यते पूर्वं तु प्रातराशे व्यञ्जनत्वेन प्राप्तस्य प्रतिषेधः । अयं तु पुनरन्योऽपि प्राप्तस्य फलादेरिव । अथवा मासिकादिकर्तुः श्राद्धाङ्गसशेषभक्षणं प्राप्तं तत्रापि मांसव्यतिरिक्तमेव शेषं भक्षयेदिति निषेधसिद्धिः ।

आरण्यस्य सायमश्नाति ।

सायं यद्यश्नाति तदाऽऽरण्यस्याश्नाति । ग्राम्यपरिसंख्यार्थमिदम् । क्रमप्राप्तेऽपि सायंभोजने सायंग्रहणं द्वितीयभोजनस्योपलक्षणार्थं तेनैते त्रयो विकल्पा आरण्याशनमन्व्यशनमनशनं चेति द्वितीयभोजन एव । देवात्प्रातराशे सायमुत्कृष्टेऽपि नैते विकल्पा भवन्ति किंतु प्रातराशः पूर्ववदेव भवतीति प्रयोजनम् ।

आमार्गादा मधुन आपाशातिकादित्येकेषाम् ।

मृगमांसं मधु वर्जयित्वाऽन्यद्वारण्यस्याश्नाति । आरुवधौ । एकेषां प्राशातिकं च वर्जयित्वाऽन्यद्वारण्यकम् । प्राशातिकं धान्यमपामार्गशीजसदृशमिति माष्यकारमतिः । कोशीधान्यमित्यन्ये ।

आरण्यायोपवसन्नपोऽश्रीयाञ्च वा किञ्चन ।

आरण्यायाऽऽरण्यमुपवसन्नवर्ज[य]न्नपस्ता अपि नाश्रीयादिति तृतीयः पक्षः ।

उभावग्नी उपस्तृणते देवता उपवसन्तु

मे । अहं ग्राम्यानुपवसामि भक्षं गोप-

तये पशूनिति परिस्तीर्यमाणेषु जपति ।

परिस्तीर्यमाणेष्वग्निषु सकृन्मन्त्रः । उपस्तीर्यः पूर्वश्चेति ब्राह्मणे द्वयोर्ग्रहणं क्रमार्थं प्राधान्यात् ।

आहवनीयागारे गार्हपत्यागारे वा संविशति ।

अगारमपवरकस्तत्र विश्रामति शेत इत्यर्थः ।

अमावास्यायां रात्रिं जागर्ति ।

स्पष्टम् ।

अपि वा यथा शक्यतात्तथा कुर्यात् ।

स्पष्टम् ।

उपरि त्वेव न शयीत ।

उपारे खट्वादौ ।

कामं षोपरि शयीत ।

अत्रापि पूर्वेण विकल्पः ।

व्रतचारी त्वेव स्यात् ।

तस्यैतद्गतं नानृतं वदेन्न माससमश्रीयान्न स्त्रियमुपेयादिति व्रतानि चरेत् ।

श्वोभूते ।

गतम् ।

भूपते भुवनपते महतो भूतस्य पते ब्रह्माणं

त्वा वृणीमह इति ब्रह्मिष्ठं ब्रह्माणं वृत्वा ।

उत्कर इति सूत्रान्तरे । ब्रह्म वेदस्तन्निष्ठं तदध्यापनार्थविचारपरं च ।

अपरेणाऽऽहवनीयं दक्षिणाऽति-

क्रम्यापरेण ब्रह्मसदनमुपविशति ।

स्वसदने । गतार्थम् । आहवनीयाभिमुख इति भरद्वाजादयः । अत्राऽऽसीन एव कर्माणि करोति ।

आसःस्थानादन्वास्ते ।

विहारान्न गच्छतीत्यर्थः । संस्थानपर्यन्तम् । आपस्तम्बादिभिरित ऊर्ध्वमयमेव संचर इति लौकिके संचारेऽग्नेणाऽऽहवनीयम् ।

यजमान वाचं यच्छेत्युच्यमाने

वाचं यच्छत्या हविष्कृतः ।

त्रिष्ण्ण्डीप्रैषे वाचं विसृजते । व्याख्यातमेतदाध्वर्यवे ।

भूश्च कश्च वाक्चर्च्व गौश्च वद्वच खं च धूश्च नूश्च  
पूश्चकाक्षराः पूर्वशमा विराजो या इदं विश्वं  
भुवनं व्यानशुस्ता नो देवीस्वरसा संविदानाः  
स्वस्ति यज्ञं नयत् प्रजानतीरिति प्रणीताः

प्रणीयमाना अनुमन्त्रयते ब्रह्मपूताः स्थ को  
वो युनक्ति स वो युनक्तिवति साद्यमानाः ।

स्पष्टम् ।

कस्त्वा युनक्ति स त्वा युनक्तिवति यज्ञं युनक्ति ।

एतद्व्याचष्टे—

सर्वमनुवीक्षते ।

सर्वं विहारमित्यापस्तम्बादयः ।

यजमान हविर्निर्वप्स्यामीत्युच्यमान ॐ  
निर्वपेति प्रत्याहाग्निं होतारमिह तं  
हुव इति हविर्निरुप्यमाणमनुमन्त्रयते नि-  
रुप्तं निर्वपणार्थं वा पात्रम् ॥ २ ॥

इति सत्याषाढहिरण्यकेशिसूत्रे षष्ठे प्रश्ने प्रथमः पटलः ॥ १ ॥

निरुप्यमाणमेकैकमन्यत्सकृत् । अत्र प्रणवस्त्रिमात्रः । ओमभ्यादान इति पाणि-  
निना प्लुतविधानात् ।

इति हिरण्यकेशिसूत्रव्याख्यायां महादेवकृतायां प्रयोगवैजयन्यां  
षष्ठे याजमानप्रश्ने प्रथमः पटलः ॥ १ ॥

अथ षष्ठे प्रश्ने द्वितीयः प. ल ।

इदं तस्मै हर्म्यं करोमि यो वो देवाश्चरति  
ब्रह्मचर्यम् । मेधावी दिक्षु मनसा तपस्व्यन्तर्दू-  
तश्चरति मानुषीष्विति वेदिदेशमभिमृशति ।

वेदिस्थलं हस्तेन स्पृशञ्जपति । एवं यत्राभिमृशतीति तत्र सर्वत्र ज्ञेयम् । इत  
ऊर्ध्वं द्वितीयया कर्मनिर्देशोऽभिमन्त्रयत इत्यनुकर्षणीयं व्यवहितमपि । कुतः । योग्य-  
त्वात् । इदं तस्मा इति प्रत्यक्षेण पुरोऽवस्थितं निर्दिशत्यत्रैवाभिमृशतीत्युक्तं चतुःशि-  
खण्डेत्यादौ न तथा निर्देशोऽस्ति तस्मान्नाभिमृशतीत्यध्याहारः । भरद्वाजादय एषु  
विनियोगमभिमन्त्रयत इत्येव पठन्ति । अनुमन्त्रयत इति तु प्रायेणाग्नौ प्रक्षिप्त एव प्रयु-  
ज्यते तस्मात्प्रकृतमभिमन्त्रयत इत्येवानुषञ्जनीयम् । परिस्तीर्यमाणेष्वित्यत्र नानुषञ्जनी-  
यम् । सप्तम्या निर्दिष्टे तु जपतीत्येव ।



चतुःशिखण्डा युवतिः सुपेशा घृतप्रतीका भुवनस्य मध्ये ।  
ममृज्यमाना महते सौभगाय मह्यं धुक्च यजमानाय का-  
मान् । वेदेन वेदिं बृहतीमविन्दन्सा पृथिव्यां प्रथतां पार्थि-  
वानि । तस्यां बार्हिः प्रथतां साध्वन्तरहिःस्त्रा णः पृथिवी  
देव्यस्तु । वेदेन वेदिमिति वेदेन वेदिं संमृज्यमानाम् ।

अभिमन्त्रयते । वेदेनेति पठितो मन्त्र आध्वर्यवे ।

यो मा हृदा मनसा यश्च वाचा यो ब्रह्मणा क-  
र्मणा द्वेष्टि देवाः । यः श्रुतेन हृदयेनेष्यता च तस्ये-  
न्द्रवज्रेण शिरच्छिनद्भीति स्तम्बयजुर्हियमाणम् ।

अभिमन्त्रयते ।

यदुद्धन्तो जिहिःसिम पृथिवीमोषधीरपः । अध्व-  
र्यवस्फ्यकृतस्फ्येनान्तरिक्षं मोरुपाव तस्मात् ।  
यदुद्धन्तो जिहिःसिम जीवमस्या वेदिं चक्रुमा  
मनसा देवयन्तः । मा तेन हेड उपगाम भूम्याः  
शिवा नो विश्वैर्भुवनेभिरस्त्विति स्फ्येनोत्तमां  
त्वचमुद्धन्यमानाम् ।

अभिमन्त्रयते ।

बृहस्पते परिगृहाण वेदिमिति परिग्राहयोः ।

जपति । ब्रह्मत्वे पठितो देव्यस्त्वित्यन्त एव योग्यत्वात् ।

भूमिर्भूत्वा महिमानं पुपोष ततो देवी वर्धयते पयांसि । यज्ञिया  
यज्ञं वि च यन्ति शं चौषधीराप इह शकरीश्चेति कृताम् ।

अभिमन्त्रयते । कृतां वेदिम् ।

ईडेऽन्यक्रतूरहमपो देवीरुपद्भुवे दिवा नक्तं च  
सञ्जुधीरपस्वरीरिति प्रोक्षणीरासाद्यमानाः ।

अभिमन्त्रयते ।

आज्यमसीत्याज्यमवेक्षते यथाऽध्वर्युरङ्गि-  
राज्यमाज्येनापः सम्यक्पुनीत सवितुः  
पवित्रैः । ता देवीः शकरीः शाकरेणमं यज्ञ-  
मवत संविदाना इत्याज्यमपश्चोत्पूयमानाः ।

सकृदेव । अध्वर्योरन्यमन्त्रास्त्रय आदितोऽधिका विहिताः । ततस्तूमयोः समागा  
एवातो याजमाने पञ्चानामित्यावर्तते । अन्यथाऽन्तिमावृत्तौ विसंवादमुमयोः स्यात् ।  
विशेषु चतुर्थस्य काम्ये सप्तदश कामयित्वेति ज्ञेयम् ।

पश्चानां त्वा वातानामित्येतैराज्यानि वृद्धमाणान्यशिश्रेम बार्हिरन्तः  
 पृथिव्या\* सस्रोहयन्त ओषधीर्विद्वक्णाः । यासां मूलमुदवधीः  
 स्फयेन शिवा नस्ताः सुहवा भवन्त्वित्यन्तर्वेदि बार्हिरासाद्यमा-  
 नम् ॥ ३ ॥ सुमनसो यजमानाय सन्त्वोषधीराप इह शक्र-  
 रीक्ष । वृष्टिद्यावापर्जन्य एना विरोहयतु हिरण्यवर्णाः शतव-  
 दशा अदब्धा इति बर्हिः प्रोक्ष्यमाणमूर्णा मृदु प्रथमान\*  
 स्योनं देवेभ्यो जुष्ट\* सदनाय बर्हिः । सुवर्गे लोके यजमान\*  
 हि भेहि मां नाकस्य पृष्ठे परमे व्योमभिति बर्हिः स्तीर्यमाणम् ।

प्रतिधातु मन्त्रावृत्तिः ।

चतुःशिखण्डा युवतिः सुपेशा घृतप्रतीका वयुनानि  
 वस्ते । सा स्तीर्यमाणा महते सौभगाय सा मे धुक्ष्व  
 यजमानाय कामानिति बर्हिषा वेदि\* स्तीर्यमाणाम् ।

वेदिं मध्यमेन धातुना ।

शिवा च मे शग्मा चैधि स्योना च मे सुषदा चैध्यूर्जस्वती च मे  
 पयस्वती चैधि सूपचरणा च मे स्वधिचरणा चैधीषमूर्जं मे पिन्वस्व  
 ब्रह्मतेजो मे पिन्वस्व क्षत्रमोजो मे पिन्वस्व विशं पुष्टिं मे पिन्व-  
 स्वाऽऽयुरन्नाद्यं मे पिन्वस्व प्रजां पशुन्मे पिन्वस्वेति स्तीर्णाम् ।

अभिमन्त्रयते । वेदिं पूर्वेष्वनुषङ्गः । परेष्वभिमन्त्रयत इत्येव ।

अस्मिन्यङ्ग उपभूय इञ्चु मे विशोभाय परिधी-  
 न्दधामि । धर्ता धरुणो धरीयानग्निर्देषा\*सि  
 निरितो नुदाता इति परिधीन्परिधीयमानात् ।

परिधीन्दधामीति बहुवचनेन संसृष्टद्रव्यत्वाच्च सकृदेव सर्वानुमन्त्रणम् । तथैवोक्तं  
 मरद्धानेन सर्वानिति । वैखानसेनाऽऽवृत्तिरुक्ता यं(?)न्यायेन । अतः सूत्रकृता  
 प्रथमत एव विनियोगमभिवाय ततो ध्रुवोऽसीत्युक्तं, तस्मात्प्रत्येकमावृत्तिर्बहुवचनमित-  
 रापेक्षं प्रत्येकमेव परिधीयमानत्वात् ।

ध्रुवोऽसि ध्रुवोऽह\* सजातेषु भूयासमिति च ।

प्रतिमन्त्रमेकैकम् । तथैवोक्तमापस्तम्बमरद्धानाम्याम् ।

युनञ्मि त्वां यन्मे अग्न इति द्वाभ्यामभिं परिधीयमानम् ।

तृतीयपरिधेः पूर्वमेव सूर्यस्त्वेत्यनेनापि परिधानस्यैव करिष्यमाणत्वात्तस्माद्वा पूर्व  
 युक्तम् ।

तेजिष्ठा ते तपना या च रोचना प्रत्योषन्तीस्त-  
नुवो यास्ते अग्ने ताभिर्वर्माभ्यभितो ऋषयस्व मा  
स्वा दभन्यातुधानाः पिशाचा इति परिभितम् ।

परिहितमिति वा पाठः । परिहितं व्याकरणासिद्धम् । परिभितं छन्दसम् ।

विच्छिनश्चि विधृतीभ्याः सपत्नान्जातान्भ्रातृव्यान्ये च  
जनिष्यमाणाः । विशो यन्त्राभ्यां विधमाभ्येनानहः स्वा-  
नामुत्तमोऽसानि देवाः । विशो यन्त्रे नुदमाने अरातिं  
विश्वं पाप्मानममतिं दुर्मरायुम् । सीदन्ती देवी सुकृतस्य  
लोके धृती स्थो विधृती स्वधृती प्राणान्मयि धारयतं  
मजां मयि धारयतं पशून्मयि धारयतमिति विधृती  
साद्यमाने ॥ ४ ॥ अयं प्रस्तर उभयस्य धर्त्ता धर्त्ता  
प्रयाजानामुतानूयाजानाम् । स दाधार समिधो विश्वरूपास्त-  
स्मिन्नुचो अध्यासादयामीति विधृत्योः प्रस्तरः साद्यमानम् ।

इत ऊर्ध्वं स्थालीमित्यन्तं साद्यमानां साद्यमानमिति यथायोगं ज्ञेयम् ।

आरोह पथो जुहु देवयानान्यत्रर्षयः प्रथमजा ये पुराणाः ।  
हिरण्यपक्षजिरासंभृताङ्गो वहासि मा सुकृतां यत्र लोकाः ।  
जुहुरसि घृताची गायत्रियाञ्ची कविभिर्जुषाणा । अव्यथमाना  
यज्ञमनुयच्छस्व सुनीती यज्ञं नयास्युपदेवानाग्नेयेन शर्मणा  
दैव्येनेति जुहुमवाहं बाध उपभृता सपत्नाञ्जातान्भ्रातृव्यान्ये च  
जनिष्यमाणाः । दोहै यज्ञः सुदुष्मिव धेनुमहमुत्तरो भूयासम-  
धरे मत्सपत्नाः । सुभृदस्युपभृद्घृताची त्रैष्टुभेन छन्दसा विश्व-  
वेदः । अव्यथमाना यज्ञमनुयच्छस्व सुनीती यज्ञं नयास्युपदेवा  
नैन्द्रेण शर्मणा दैव्येनेत्सुपभृतं यो मा वाचा मनसा दुर्मरायुर्हृदार-  
तीयादाभिदासदग्ने । इदमस्य चित्तमधरं ध्रुवाया अहमुत्तरो भूया-  
समधरे मत्सपत्नाः । ध्रुवाऽसि धरणी धनस्य पूर्णा जागतेन  
छन्दसा विश्ववेदः । अव्यथमाना यज्ञमनुयच्छस्व सुनीती यज्ञं  
नयास्युपदेवानैवैश्वदेवेन शर्मणा दैव्येनेति ध्रुवाः स्योनो मे  
सीद सुषदः पृथिव्यां प्रथयि प्रजया पशुभिः सुवर्गे लोके दिवि,  
सीद पृथिव्यामन्तरिक्षेऽहमुत्तरो भूयासमधरे मत्सपत्नाः । अयं  
सुवो अभिजिहति होमान्छतक्षरः छन्दसाऽऽनुष्टुभेन । सर्वा  
यज्ञस्य समनकु विष्ठा बार्हस्पत्येन शर्मणा दैव्येनेति सुवमियः

स्थाली घृतस्य पूर्णा छिन्नपयाः शतधार उत्सः । मारुतेन शर्मणा  
 दैव्येनेत्याज्यस्थालीम् ॥ ५ ॥ यज्ञोऽसि सर्वतः श्रितः सर्वतो  
 मां भूतं भविष्यच्छ्रयता\* शतं मे सन्त्वाशिषः सहस्रं मे सन्तु  
 सूनृता इरावतीः पशुमतीरित्याग्नेयं प्रजापतिरसि सर्वतः श्रितः  
 सर्वतो मां भूतं भविष्यच्छ्रयता\* शतं मे सन्त्वाशिषः  
 सहस्रं मे सन्तु सूनृता इरावतीः पशुमतीरित्यग्नीषोमीयं यो  
 नः कनीय इह कामयाता अस्मिन्यज्ञे यजमानाय मह्यम् । अप  
 तमिन्द्राग्नी भुवनान् नुदे तामहं प्रजां वीरवतीं विदेयेत्यैन्द्राग्रम् ।  
 आसन्नमिति त्रिषु ज्ञेयम् । सांनाय्य आसाद्यमान इति विशेषस्य वक्ष्यमाणत्वात् ।

यस्त आत्मा पशुषु प्रविष्ट इति सांनाय्य आसाद्यमाने ।  
 नपाति ।

इदमिन्द्रियममृतं वीर्यमनेनेन्द्राय पशवोऽचिकित्सन् । तेन  
 देवा अवतोपमामिहेषमूर्जे यज्ञः सह आजः सनेय\* शृतं  
 मयि श्रयतामिति शृतं यत्पृथिवीमचरत्तत्प्रविष्टं येनासि-  
 ष्वद्वलभिन्द्रे प्रजापतिः । इदं तच्छुक्रं मधु वाजिनीवद्येनो-  
 परिष्ठादधि नोन्महेन्द्रं दधि मां धिनोत्विति दधि ।

एतदन्तमभिमन्त्रयते ।

अयं यज्ञः समसदद्धविष्पानृचा साम्ना यजुषा  
 देवताभिः । तेन लोकान्मूर्ध्वतो जयेमेन्द्रस्य सख्य-  
 ममृतत्वमश्यामिति स\*सन्नान्यभिमृशति ॥ ६ ॥

इति सत्याषाढहिरण्यकेशिसूत्रे षष्ठप्रश्ने द्वितीयः पटलः ॥ २ ॥

स\*सन्नानीति बहुवचनेन सर्वाणि गृह्यन्ते । तथैवोक्तमापस्तम्बपरद्वान्नाभ्यामपि  
 सर्वाणि हवी\*शीति । प्रधानाङ्गार्थानि गृह्यन्ते । स\*सन्नानीति समुपसर्गस्य ग्रहणं श्रुत्य-  
 नुविधानेन । नतु संसादयतीति विधिना कानिचित्सादितानि सन्ति किंतु सादयत्या-  
 सादयतीति । अथवा समुदायापन्नानि सन्ति सन्नानीति सामान्यमुपयेष्वप्यस्तीति  
 युक्तम् । तथाचाऽऽज्यसमुदाय एक इतरसमुदाय एक इति प्रत्येकं मन्त्रावृत्तिः ।  
 अभिमृशति सकृत्तत्स्तथैवान्यं संसन्नानीतिप्रयोगसामर्थ्यात् ।

इति सत्याषाढहिरण्यकेशिसूत्रव्याख्यायां महादेवकृतायां प्रयोगवैजयन्त्यां  
 षष्ठे याजमानप्रश्ने द्वितीयः पटलः ॥ २ ॥

अथ षष्ठप्रश्ने तृतीयः पठलः ।

विह्व्यस्याष्टाभिः पौर्णमास्यां हवीं-  
प्यासन्नान्यभिमृञ्चति चतुर्होत्रा च ।

ममाग्ने वर्षे इत्यनुवाकस्याऽऽदितोऽष्टाभिर्ऋग्भिर्मा नो रीरिषो मा परादा इत्य-  
न्ताभिः ।\*

( + पञ्चहोत्रैवामावास्यायामरुगिरसो माऽस्य यज्ञस्य  
प्रातरनुवाकैरवन्त्विवत्यनूच्यमानासु सामिधेनीषु जपति  
दशहोतारं पुरस्तात्सामिधेनीनामुपरिष्ठाद्वा व्याचक्षीत  
समिद्धो अग्निराहुतः स्वाहाकृतः पिपर्तु नः । स्वगादे-  
वेभ्य इदं नम इति समिद्धमग्निमुच्छुष्मो अग्न इति च  
मनोऽसि प्राजापत्यमिति जुवाधारमनुमन्त्रयते वागसीति  
जुच्यं देवाः पितरो देवा योऽहमस्मि स सन्यजे  
यस्वास्मि न तमन्तरेमि स्वं म इष्टं स्वं दत्तं स्वं पूर्वं  
स्वं श्रान्तं स्वं हुतं तस्य मेऽग्निरुपद्रष्टा वायुरुपश्रो-  
ताऽऽदित्योऽनुख्याता द्यौः पिता पृथिवी माता प्रजा-  
पतिर्बन्धुर्य एवास्मि स सन्यजे यस्यास्मि न तमन्तरे-  
मीति होतृप्रवरेऽध्वर्युप्रवरे च जपति मां देवेष्वश्राव-  
याऽऽयुषे वर्षस इत्यध्वर्युप्रवरे वैशेषिकं चतुर्होतारं पुर-  
स्तात्प्रयाजानामुपरिष्ठाद्वा व्याचक्षीत वसन्तमृतूनां प्रीणा-  
मीत्येतैः प्रयाजानां हुतं हुतमनुमन्त्रयतेऽग्निश्चक्षुष्मां-  
स्तस्याहं देवयज्यया चक्षुष्मान्भूयासमित्याग्नेयस्याऽऽ-  
ज्यभागस्य सोमश्चक्षुष्मांस्तस्याहं देवयज्यया चक्षु-  
ष्मान्भूयासमिति सौम्यस्याग्नीषोमयोरहमिति समस्ता-  
नुमन्त्रणमेके समामनन्ति पञ्चहोतारं पुरस्ताद्द्वि-  
षामवदानानामुपरिष्ठाद्वा व्याचक्षीताग्नेरहं देवयज्ययाऽ-  
न्नादो भूयासमित्याग्नेयस्य दग्धिरसीत्युपांशुयाजस्या-  
ग्नीषोमयोरहमित्यग्नीषोमीयस्येन्द्राग्नीयोरहमित्यैन्द्राग्रस्ये-  
न्द्रस्याहमित्यैन्द्रस्य महेन्द्रस्याहमिति माहेन्द्रस्याग्नेः

\* अत्र सर्षटीकापुरतकेषु अत्रत्यमेकं पत्रं त्रुटितमित्येवोपलब्धम् । + धनुश्चिह्नान्कर्तं टीकापु-  
स्तकेषु नारित ।

स्विष्टकृतोऽहमिति स्विष्टकृतोऽभिर्मा दुरिष्टात्पात्विति च  
 सुरूपवर्षवर्ण एहीतीहामाह्वियमाणां प्रतीक्षते ॥ ७ ॥  
 इड एणादित एहि भूयस्येहि श्रेयस्येहि वसीयस्येहि  
 चित्त एहि दधिष एहीत्युपांशूपहवे सप्त देवगवीर्ज-  
 पति चिदसि मनासि वस्वी रन्ती रमतिः सूनरी सूनृ-  
 तेत्युच्चैरुपहवे सप्त मनुष्यगवीर्जपति विश्वा त्वं भूताऽनु-  
 प्राणिहि विश्वा त्वा भूताऽनुप्राणन्तु भूरस्यायुरसीष्टि-  
 रसि सुरूपवर्षवर्ण एहीमान्भद्रान्दुर्यां अभ्येहि मामनु-  
 व्रतान्यु शीर्षाणि मृद्द्वं सा नः प्रियासु प्रतूतिः प्रिया  
 नः सुहृन्मः प्रियवती मघोनी जुष्ट एहि रन्त एहि रमत  
 एहि सूत्रत एहि सुहवाम एहि सह रायस्पोषेण देवीर्द-  
 धैरभि मा निवर्तध्वं स्योना स्योनेन घृतेन मा समुक्षत  
 नम एतदुपदं भिषगृषिर्ब्रह्मा यद्दौ समुद्रादुदञ्चभिव  
 स्तुचावागत्रे विप्रस्य तिष्ठति शृङ्गेभिर्दशभिर्दशन्नित्यु-  
 च्चैरुपहवे वायविडा ते मातेति होतारमीक्षमाणो बायुं  
 मनसा ध्यायेदुपहृतोऽयं यजमान इत्युच्यमान उपहृतः  
 पशुमानसानीति जपत्यस्मास्विन्द्र इन्द्रियं दधात्विति  
 चेडाया अहं देवयज्यया पुष्टिमान्पशुमान्भूयासमिडे भागं  
 जुषस्व नो जिन्व गा जिन्वार्बतस्तस्यास्ते भक्षिवाणः  
 स्याम सर्वात्मानः सर्वगणाः । इडा धेनुः सह-  
 वत्सा न आगादूर्जं दुहाना पयसा प्रपीना । सा  
 नो अग्नेन हविषोत गोभिरिडा जिन्वतां पय-  
 साऽभ्यस्मानित्युपहृतामिडां व्याख्याता मार्जनी । )

मनो ज्योतिरिति मार्जनञ्चकृ ।

ब्रध्न पिन्वस्व ददतो मे मा क्षायि कुर्वतो मे मोपदस-  
 दिशां ऋत्तिरसि दिशो मे कल्पन्तां कल्पन्तां मे दिशो  
 दैवीश्च मानुषीश्चाहोरात्रे मे कपेतामर्धमासा मे कल्पन्तां  
 मासा मे कल्पन्तामृतवो मे कल्पन्तां संवत्सरो  
 मे कल्पतां ऋत्तिरसि कल्पतां म आशानां त्वाऽऽ-  
 ज्ञापाकेभ्यश्चतुर्भ्यो अमृतेभ्य इदं भूतस्याध्यक्षेभ्यो  
 विधेम हविषा वयमिति प्रतिदिशं व्यूहति  
 भजतां भागी भागं मा भागोभक्तनिरभागं भजा-

मोऽपस्विन्वोषधीर्जिन्व द्विपात्पाहि चतुष्पादव दिवो वृष्टि-  
भेरय ब्राह्मणानामिदं हविः सोम्यानां सोमपीथिनां  
निर्भक्तो ब्राह्मणो नेहाब्राह्मणस्यास्तीति च ॥ ८ ॥

अत्रापि जपति व्यु(व्यु)ह्येति ज्ञेयम् । अथवा विमज्योहति अभिमृशजपति ।  
अन्यथा प्रत्येकं मन्त्रयोर्विनियोगः कथं स्यान्नहि व्यूढस्य पुनर्व्यूहनम् । अतः प्रत्येकं  
मन्त्रसाध्यं जपादृष्टं नान्यत् । एवं पूर्वमपीति चेति सर्वत्र तेन न सर्वैरेतदन्तैश्चतुर्धा-  
करणानि पूर्वादिदिक्क्रमेण प्रतिदिशं सारयति । किं तु व्यु (व्यु)ह्य स्पृशन्सकृन्मन्त्रं  
जपतीत्यर्थः ।

इदं ब्रह्मण इदं होतुरिदमध्वर्योरिदमग्नीध इति चतुर्धा व्यादिशति ।

चतुर्धाकरणानि पूर्वादिदिक्कृतानि व्यूढान्यभिमृश्य व्यादिशतीति श्रुतेः । अध्व-  
र्युणा चतुर्धाकृतानि यजमानेन व्यूढानि स एवाभिमृश्याभिमर्शनपूर्वकं मन्त्राञ्जप्त्वे-  
(पित्वे)त्यर्थः । हस्तेनाभिमृश्याऽऽदिशति निर्दिशति तत्तद्वत्किं संबन्धित्वेन निवेद-  
यति । ततस्तु संबन्धज्ञानजन्येन दृष्टेनैव प्रयोजनेन ज्ञानविषयाणां चतुर्धाकरणानां  
दृष्टः संस्कारो नह्यनिर्दिष्टानि तत्तद्वत्किं संबन्धेनाज्ञा[ता]नि तैरादातुं शक्यानि ।

आग्नीध्रप्रथमान्व्यादेशानेके समामनन्ति ।

आग्नीध्रः प्रथमो येषु व्यादेशेषु ते तथा । इदमग्नीध इदं ब्रह्मण इति क्रमेणेत्यर्थः ।

इयं स्थाल्यमृतस्य पूर्णा सहस्रधार उत्सो अक्षी-  
यमाणः । स दाधार पृथिवीमन्तरिक्षं दिवं च  
तेनौदनेनातितराणि मृत्युमित्यन्तर्वेद्यन्वाहार्यमा-  
सन्नमभिमृशति प्रजापतेर्भागोऽसीति च ।

प्रथमे विकृतिषु यथार्थमूहो द्वितीये तु नोहः प्रजापतिभागमात्रत्वेन सर्वत्राभिधाने-  
संभवात् ।

दक्षिणसदृभ्य उपहर्तवा इत्युच्यमाने दक्षिणत एतेत्यृत्विजः संभेष्यति ।

अध्वर्युणोच्यमाने । ऋत्विग्रहणात् शमितुः प्रेषणं दक्षिणाभागश्च ।

ब्राह्मणा अयं व ओदन इति दक्षिणतः परिक्रा-  
न्तेभ्यस्तं चतुर्धा व्युद्धृत्यै ददाति । एषा ते  
अग्ने समित्तया वर्धस्व चाऽऽ च प्यायस्व । वाधिषी-  
महि च वयमा च प्यासिषीमहि । वं ते अन्न आदृ-

आम्यहं वाक्षिपितश्चरन् । प्रजां च तस्य मूलं च  
नीचैर्देवा निवृश्चत । अग्ने यो नो भिदा सति  
समानो यश्च निष्ठयः । इध्मस्येव प्रक्षायतो मा त-  
स्योच्छेषि किंचन । यो मां द्वेष्टि जातवेदो यं चाहं  
द्वेष्टि यश्च माम् । सर्वांस्तानग्ने संदह यांश्चाहं  
द्वेष्टि ये च मामित्यनूयाजसमिधमाधीयमानाम् ।

अभिमन्त्रयत इति शेषः ।

वेदिर्बाहिः शृतं हविरिध्मः परिधयः स्रुचः । आज्यं  
यज्ञ रुचो यजुर्याज्याश्च वषट्काराः सं मे सन्न-  
तयो नमन्तामिध्मसंनहने हुत इतीध्मसंनहने हुते ।

जपति ।

अङ्गिरसो माऽस्य यज्ञस्य प्रातरनुवाकैरहौषुरित्यनूयाजेषु जपति  
सप्तहोतारं पुरस्तादनूयाजानामुपरिष्ठाद्वा व्याचक्षीत बाहिषोऽहं  
देवयज्यया प्रजावान्भूयासमित्येतैरनूयाजानां हुतं हुतमनु-  
मन्त्रयते वाजस्य मा प्रसवेनेति द्वाभ्यां स्रुचौ व्यूह्यमाने ॥ ९ ॥

अभिमन्त्रयते ।

वसून्देवान्यज्ञेनापिप्रेयं रुद्रान्देवान्यज्ञेनापिप्रेयमादित्यान्देवान्य-  
ज्ञेनापिप्रेयमिति परिधीनज्यमानान्समरुक्तां बाहिर्हविषा घृतेन  
समादित्यैर्वसुभिः सं मरुद्भिः । समिन्द्रेण विश्वेभिर्देवैभिरङ्गां  
दिव्यं नभो गच्छतु यत्स्वाहेति स्रुक्षु प्रस्तरमज्यमानमपिप्रे-  
यज्ञो यज्ञमयाद्देवां अरंकृतः सोमः । तं मित्रो वरुणो  
अर्यमा रायस्योषा यजमानं विशान्तिवति प्रस्तरस्य तृणमपात्तम् ।

अभिमन्त्रयते ।

अग्नेरहमुज्जितिमनूज्जेषमितिसूक्तवाकेन होता यां यां  
देवतामभिव्याहरति तां तां यजमानोऽनुमन्त्रयते ।

तां तां यजमानः सन्ननुमन्त्रयते । तथाच यावत्य इष्टा देवतास्ताः सर्वा अपि  
शाखान्तरीयपाठेनानुमन्त्रयते । तथाचाऽऽह भाष्यकारः—अग्नेरहमिति । यथालिङ्गं  
देवता अनुमन्त्रयत इति लाघवेन वक्तव्ये यां यां देवतामभिव्याहरति तां तामिति

१ क. ख. ग. च. ट. ठ. ण. 'ति मां । २ ड. ढ. 'के हो' । ३ क. ख. ग. घ. ट. ठ. ण.  
'वतां होताऽभि' ।



।चनं यस्या यस्या अस्ति होतुरभिव्याहरणं तस्यास्तस्या अनुमन्त्रणं यथा स्यादिति ।  
।नोपांशुयाजस्याऽऽज्यपानां चासत्यपि तैत्तिरीयकपाठे कार्यमनुमन्त्रणम् । पाठः  
।शाखान्तरीयोऽनुमेयः । केचिदुपांशुयाजाज्यपानां तद्विकाराणां सवनदेवतानां च न  
दुर्वन्ति पाठामावात् । तेषामाचार्यप्रयत्नानर्थक्यं स्यात् । ऐन्द्राग्नस्य निर्वापवदग्नीषोमी-  
स्य परिदानवत्तेषां शाखान्तरे पाठसद्भाव इति भगवतः सत्याषाढस्याभिप्रायः ।

यर्हि होता यजमानस्य नाम गृह्णीयात्तर्हि

भूयादेमा अग्मन्नाग्निषो दोहकामा इति ।

यर्हि यदा तर्हि तदा ब्रह्मवर्चसं म आगम्यादित्यन्तः ।

सा मे सत्याऽऽशीर्दिवेषु भूयान्मन्यान्मन्यतमाञ्जुष्टाञ्जुष्टतर्मादरै-  
डता मनसा तच्छक्रेयं यज्ञो दिवः रोहतु यज्ञो दिवं गच्छतु यो  
देवयानः पन्थास्तेन यज्ञो देवाः अप्येतित्वत्याशीष्णु जपति ।

आशीष्णु होत्राऽऽयुराशास्त इत्यादिषूच्यमानाम् जपति ।

अदो म आगम्यादिति यत्कामयते तस्य नाम गृह्णाति ।

स्वर्गो माऽऽगम्यादित्यादिना यत्कामयते तस्य कामो यज्ञो माऽऽगम्याद्विष्णुम-  
क्तिर्माऽऽगम्याद्ब्रह्मज्ञानं माऽऽगम्यादिति यद्रोचते तस्य नामानेन प्रकारेण गृह्णीयात् ।

रोहितेन त्वाऽभिर्देवतां गमयत्वित्येतैः प्रस्तरमवसृष्टम् ।

आहवनीयेऽवसृष्टमनुमन्त्रयते त्रिभिः । इतः परमपि द्वितीयानिर्दिष्टं यद्यग्नौ  
प्रक्षिप्तं तर्हि तत्रानुमन्त्रयत इत्यनुषजनीयमन्यत्र द्वितीयान्तेऽभिमन्त्रयत इति तथैव  
परद्वाजोपदेशात् ।

दिवः स्त्रीलोऽवततः पृथिव्या अध्युत्थितः । तेनास-  
हस्रकाण्डेन द्विषन्तं तापयामसि द्विषन्नस्ताप्यतां बहु-  
मानागास्तप्यौषधय इति प्रस्तरस्य तृणमनुग्रहतम् ।

आहवनीये ।

विष्णोः शंघोरहमिति शंयुवाके ।

जपति । गमेयमित्यन्तः ।

वि ते मुञ्चामि रक्षना इति द्वाभ्यामग्निं परिधिषु प्रहियमाणेषु ।

आहवनीयमभिमन्त्रयते ।

इष्टो यज्ञो भृगुभिर्द्रविणोदा यतिभिराग्नीर्दा वसुभिराग्नीर्वाः  
अथर्वभिः । तस्य मेष्टस्य वीतस्य द्रविणमागम्याद्दसुर्यज्ञो वसुमा-

न्यङ्गस्तस्य मा यङ्गस्य षसोर्वसुमतो षस्विहाऽऽगच्छत्वदो ष  
आगच्छस्विति सःस्लावभागान्यत्कामयते तस्य नाम गृहाति ।  
संस्त्रावाननुमन्त्रयते । अन्यत्पूर्ववत् ।

वेदोऽसि विचिरसीतिवेदमन्तर्वेद्यासन्नमभिमृशति ।

आसन्नं कृत्वाऽभिमृशति ।

विदेयेत्यस्य पुरस्तादुपरिष्ठाद्वा यद्यद्जातृव्यस्याभिध्यायेत्तस्य  
नाम गृह्णीयात्तदेवास्य सर्वं वृक्ष इति विज्ञायते ॥ १० ॥

इति सत्याषाढहिरण्यकेशिसूत्रे षष्ठे याजमानप्रश्ने  
तृतीयः पटलः ॥ ३ ॥

विदेयेति पदस्य पूर्वं पश्चाद्वा भ्रातृव्यस्य यद्यदभिध्यायेन्ममास्त्विति तस्य नाम  
गृह्णीयात्पाम्नो व्यावृत्तिं विदेयेति ज्ञेयम् । अर्थवादेऽन्यो विश्वासार्थः ।

इति सत्याषाढहिरण्यकेशिसूत्रन्याख्यायां महादेवकृतायां प्रयोगवै-  
जयन्यां षष्ठे याजमानप्रश्ने तृतीयः पटलः ॥ ३ ॥

अथ षष्ठप्रश्ने चतुर्थः पटलः ।

पत्नीसंयाजेषु सोमस्याहं देवयज्यया सुरेता रेतो  
धिषीयेति सोमस्य त्वष्टुरहं देवयज्यया पशूनां  
रूपं पुषेयमिति त्वष्टुर्देवानां पत्नीनामहं देवय-  
ज्यया प्रजनिषीय प्रजया च पशुभिश्चेति देवपत्नी  
राकाया अहं देवयज्यया प्रजावान्भूयासमिति  
राकां सिनीवाल्या अहं देवयज्यया पशुमान्भूया-  
समिति सिनीवाली कुहा अहं देवयज्यया पुष्टि-  
मान्भूयासमिति कुहूमग्निर्गृहपतिर्यज्ञस्य प्रतिष्ठा  
तस्याहं देवयज्यया प्रतिष्ठावान्भूयासमि-  
त्यग्निं गृहपतिं देवानां पत्नीरग्निर्गृहपति-  
रिति समस्तानुमन्त्रणमेके समामनन्ति ।

यद्यत्र चत्वार एव पत्नीसंयाजास्तदा समस्तानुमन्त्रणम् । सौम्य(सोम)स्य त्वष्टुरित्यु-  
पयत्र हुतमिति ज्ञेयम् । अन्यत्र यद्यपि देवतास्तथाऽपि हुतमिति ।

इडाऽस्माननुवस्तान्वृतेन यस्याः पदे पुनते  
देवयन्तः । वैश्वानरी शक्करी वावृधा-  
नोपयज्ञमस्थित वैश्वदेवीत्याज्येडाम् ।

आमिमन्त्रयते ।

या सरस्वती यशोभगीना तस्यै ते  
स्वाहेति फलीकरणहोमे हूयमाने  
मुखं विमृष्टे । या सरस्वती वैश्वभगीना  
तस्यै ते स्वाहेति हुते मुखं विमृष्टे ।

हस्तेनानुलोमं मार्ष्टि । अग्नयेऽदब्धायवेऽशीततनत्र इदम् । विश्वेभ्यो देवेभ्य इदम् ।

वेदोऽसि वित्तिरसीति वेदं होत्रा पत्न्यै प्रदीयमानम् ।

आमिमन्त्रयते होत्रा पत्न्यै प्रदीयमानम् । सनेयमित्यन्तः ।

वेदोऽसि वेदसे त्वा वेदो मे विन्देति वा ।

पूर्वस्य विकल्पार्थः ।

घृतवन्तं कुलायिनमिति वेदमुपस्थेऽस्यमानम् ।

पत्न्या उपस्थे क्षिप्यमाणं वेदमामिमन्त्रयते । वाजिनमित्यन्तः ।

वेदोऽसि वेदो म आहर तृप्तस्त्वं  
तृप्तोऽहं प्रजया पशुभिर्भूयासामिति वा ।

गतम् ।

त्वया वेदिं विविदुः पृथिवीं त्वया यज्ञो जायते  
विश्वदानिः । अच्छिद्रं यज्ञमन्वेषि विद्वान्त्वया  
होता संतनोत्यर्धमासानिति षेदं स्तीर्यमाणम् ।

होत्रा गार्हपत्यात् ।

अग्नेऽदब्धायो इति समिष्टयजुः ।

अनुमन्त्रयते । स्वाहान्तो मन्त्रः सकृदेव । समिष्टयजुर्नान्त्वेऽप्यन्ते । वातापेदम् ।

अत्र नानादेवता पदानि श्रूयन्ते तथाऽप्युक्तमाध्वर्यवे तज्ज्ञेयम् ।

दिवः खीलोऽवततः पृथिच्या अध्युत्थितः तेना-  
सहस्रकाण्डेन द्विषन्तं शोचयामसि द्विषन्मे बहु  
शोषत्वोषधे मा अहं शुचमिति बर्हिरनुप्रहृतम् ।

अनुमन्त्रयते ।

सं यज्ञपतिराशिषेति ॥ ११ ॥ यजमानभागं  
आश्नाति शृतस्य दध्नश्च ब्रह्मणोऽश्नाति न  
वैश्यराजन्याविदं हविः प्रजननं मे अस्त्विति  
शृतस्य दधिक्राव्णो अकारिषमिति दध्नः ।

स्पष्टम् ।

अन्तर्वेदि प्रणीतासु मार्जयते ।

उत्तरार्थमिहम् ।

अध्वर्युश्चास्मै संततां धारा स्नावयति सद-  
सि सन्मे भूया इत्यानीयमानासु जपति ।

प्रणीतासु स्नाव्यमाणास्वध्वर्युणा ।

प्राच्यां दिशि देवा ऋत्विजो मार्जयन्तामिति  
प्रतिदिशं व्युत्सिञ्चति समुद्रं वः प्रहिणोम्य-  
क्षिताः स्वां योनिमपिगच्छत । अच्छिद्रः प्रजया  
भूयासं मा परासेचिमत्पय इति शेषं निनयति ।

प्रणीताशेषं वेद्याम् ।

यदप्सु ते सरस्वति गोष्वश्वेषु यन्मधु । तेन मे  
बाजिनीवति मुखमङ्गिध सरस्वतीति मुखं विमृष्टे ।

हस्तेन ।

अत्र यजमानभागप्राशनमेके समामनन्ति ।

स्पष्टमन्यत् ।

अत एवोपोत्थाय विष्णोः क्रमोऽसीति  
चतुरो विष्णुक्रमान्क्रामति दक्षिणेन प्रक्रम्य  
सव्येनानुप्रक्रामति न सव्येन दक्षिण-  
मतिक्रामति नाऽऽहवनीयमतिक्रामत्युत्तर-  
मुत्तरं ज्यायांसं तिष्ठंश्चतुर्थं जपति ।

अतो यजमानायतनादेवोत्थाय नान्यत्र स्थितः । दक्षिणपादेनाग्रे प्रक्रम्य सव्येन  
तदनूत्तरमुत्तरं प्रक्रमणं ज्यायो दीर्घं त्रीण्येव चतुर्थे प्रक्रमणं नास्ति तृतीये प्रक्रमणे  
तिष्ठंश्चतुर्थं विष्णोः क्रमोऽसि शत्रूयत इति जपति ।

उद्यन्नद्य मित्रमहः सपत्नान्मे अनीनशः । दिवै-  
नाम्बिद्युता जहि निम्नोचन्नधरान्कृधि । उद्यन्नद्य

विनो भज पिता पुत्रेभ्यो यथा । दीर्घायुत्वस्य  
 हेशिषे तस्य नो देहि सूर्य । उद्यन्नद्य मित्रमह  
 आरोहन्नुत्तरां दिवम् । हृद्रोगं मम सूर्य हरि-  
 माणं च नाशय । शुकेषु मे हरिमाणं रोपणाकासु  
 दध्मसि । अथो द्वारिद्रवेषु मे हरिमाणं निदध्मसि ।  
 उदगादयमादित्यो विश्वेन सहसा सह । द्विषन्तं  
 मम रन्धयन्मो अहं द्विषतो रधम् । यो नः शपाद-  
 शपतो यश्च नः शपतः शपात् । उषाश्च तस्मै  
 निञ्चुकुच सर्वपापं समूहताम् । यो नः सपत्नो  
 यो रणो मर्तो भिदासति देवाः । इध्म-  
 स्येव प्रक्षायतो मा तस्योच्छेषि किञ्चनेति ॥१२॥  
 आदित्यमुपतिष्ठतेऽगन्म सुवः सुवस्गन्मेति च ।

षेहीत्यन्तः ।

इदमहममुं भ्रातृव्यमाभ्यो दिग्भ्योऽस्यै दिक्  
 इति यं द्वेष्टि तस्य वधं मनसा ध्यायति ।

द्विष्म इत्यन्तः ।

यद्यभिचरेदिदमहममुष्याऽऽमुष्यायणस्य प्राणं नि-  
 वेष्टयामीति दक्षिणपादस्य पाष्ण्यां निवेष्टयति ।

अमुष्येति षष्ठ्यन्तं नाम शत्रोर्गृह्णाति । अमुष्यायणस्येति यस्यापत्यं तस्य तद्धिता-  
 न्तम् । अयज्ञसंयुक्तमिदं न यज्ञाङ्गम् ।

ऐन्द्रीमावृतमन्वावर्तं इति प्रदक्षिणमावर्तते  
 पुण्या भवन्तु याः लक्ष्मीः पराभवन्तु याः  
 पापीरिति दक्षिणमसमभिपर्यावर्तते ।

दक्षिणस्कन्धमभिलक्षीकृत्याऽऽवर्तते ।

तेजोऽसीत्याहवनीयमुपपर्यावर्तते ।

प्रसव्यमाहवनीयमुपाभिपर्यावर्तते ।

समहं प्रजयेत्युपतिष्ठते ।

आहवनीयम् । पोष इत्यन्तः ।

समिद्धो अग्न इत्युपसमिन्धे ।

दीघासमित्यन्तः ।

वसुमान्यङ्ग इत्युपतिष्ठते ।

भूयासमित्यन्तः ।

अग्ने वहे स्वदितुं नस्तनये पितुं पच । विभुः शं  
तोकाय तनुवे स्योन इति दक्षिणाग्निमुपतिष्ठतेऽग्न  
आयूष्यग्ने पवस्वेत्याग्निपावमानीभ्यां गार्हप-  
त्यमुपतिष्ठतेऽग्नं गृहपत इति च तामाशिषमा-  
शासे तन्तवे ज्योतिष्मतीमित्यजातपुत्रो ब्रूयात् ।

ब्रूयादुच्चैरविद्यमानपुत्रः ।

तामाशिषमाशासेऽमुष्मै ज्योतिष्मतीमिति जातपुत्रः ।

विद्यमानपुत्रः ।

बहुपुत्रः सर्वेषां पुत्राणां नामान्यनु-  
व्रुत्य ज्योतिष्मतीमित्यन्ततो वदति ।

तामाशिषमाशासेऽमुष्मा अमुकशर्मणेऽमुकशर्मणे ज्योतिष्मतीमिति ।

ज्योतिषे तन्तवे त्वाऽसावनु मा ज्यो-  
तिषा तन्वित्यन्तराऽग्नी निषीदति ।

ज्योतिषे तन्तवे त्वेत्युक्त्वा नाम गृह्णाति ज्येष्ठस्य संबुद्ध्याऽमुकशर्मजिति ।

वेददृणान्युपस्थ आधाय ये देवा यज्ञ-  
हन इत्यन्तर्वेद्यासीनोऽतीमोक्षाञ्जपति ।

अतिमोक्षमन्त्रान् । उपस्थो दक्षिण जानु सव्ये कृत्वा पादयोः पाण्यौ व्यत्यासेन  
सकथ्नोः समीपे नयेदेष उपस्थो गोमुखासनमिति प्रसिद्धं योगशास्त्रे ।

कस्त्वा युनक्ति स त्वा विमुञ्चत्विति यज्ञं विमु-  
ञ्चति सर्वमनुवीक्षतेऽग्ने व्रतपते व्रतमचारिषमि-  
त्येतैर्व्रतं विसृजते यज्ञो बभूव स आबभूवेति  
यज्ञस्य पुनरालम्भं जपति गोमाः अग्नेऽविमाः  
अश्वी यज्ञ इति प्राङ्मुत्क्रम्य जपति ॥ १३ ॥

प्रार्चा दिशमुत्क्रम्य ।

यज्ञं शं च ते यज्ञं नमो नमश्च ते यज्ञं शिवेन मे  
संतिष्ठस्व स्योनेन मे संतिष्ठस्व सुभूतेन मे संति-  
ष्ठस्व ब्रह्मवर्चसेन मे संतिष्ठस्व यज्ञस्यार्धमनु संतिष्ठ-  
स्वैप ते यज्ञं नम उप ते नम उप ते नम इति जपति ।

स्पष्टम् ।

वृष्टिरसि वृश्च मे पाप्मानमृतात्सत्यमुपागामप्सु  
श्रद्धेत्यप उपस्पृश्य यथेतं प्रतिनिष्क्रामति ।

स्पष्टम् ।

ब्राह्मणास्तर्पयित्वा इति संप्रेष्यति ।

बहुवचनादधिकांस्तर्पयति मक्ष्यभोज्यादिपरिवेषणेन । अष्टौ दश वेति वैखानसः ।  
तथा पशौ शतमिति । तर्पयतेति प्रैषोऽध्वर्युं प्रत्यन्यं पाकसंस्कारारं वा प्रति । आत्मानं  
प्रत्येवेति राद्धान्तः ।

एवं विहितं प्रवसतोऽपि याजमानम् ।

प्रवासगतस्यापि याजमानं भवत्येव ।

यस्यामस्य दिश्यग्रयो भवन्ति तां दिशमभिमुखो मन्त्राञ्जपति ।

याजमानमन्त्रान् । स्पष्टम् ।

अध्वर्युः कर्माणि करोति ।

यद्यपि न यजमानस्य प्रतिनिधिस्तथाऽपि परार्थे ह्यस्त्येव प्रतिनिधिरतो यान्यन्या-  
र्थानि तानि समन्त्राप्येव कुर्यादध्वर्युः । स्वामित्वप्रयुक्तसंस्कारेषु न प्रतिनिधिरित्येवमु-  
पपादितम् । कर्तृत्वे त्वस्त्येव प्रतिनिधिरिति भावः ।

अन्यान्यभिमर्शनात् ।

अभिमर्शनं वेदेर्हविषां च तद्विनाऽन्यानि, दर्शितमभिमर्शनं जपाङ्गमिति । यद्ययं  
करणमन्त्रः स्यात्तदाऽध्वर्योरेव समन्त्र कर्म स्यात् । न मन्त्रो जपपूर्वमाव्यङ्गम् । अत  
एवाभिमृश्य जपतीत्येतद्व्यलेन व्याख्यातम् । जपस्य वेदिसंस्कारत्वात्तस्मादभिमर्शन-  
स्याङ्गत्वं संस्कारकं जपं प्रत्येव संस्कारस्य यजमानार्थत्वात्तन्नाभिमर्शनं परार्थं किं तु  
जपस्य पूर्वमाव्यङ्गं तदर्थं सदापि यजमानसंस्कार एव ।

तस्याङ्गमूतस्य लोपेऽपि प्रधानार्थान्मन्त्राञ्जपेदेवेत्याह—

यजमानो मन्त्राञ्जपत्यन्यान्व्यादेशनात् ।

व्यादेशनं चतुर्धाकरणानामिदं ब्रह्मण इत्यादि । तदभिमृश्यैवेदमित्यादिकमित्युक्त-  
मेव । तत्राभिमर्शनसद्भावेऽपि तस्य व्यादेशनाङ्गता व्यादेशनं च परार्थमतोऽभिमर्शन-  
मपि कृत्वाऽध्वर्युरेवेदमित्यादिशति करणमन्त्रत्वाभावेऽपि करणमन्त्रवेदेव द्रव्यसंस्कार-  
मन्त्राणामपि परार्थत्वादध्वर्युप्रतिनिधित्वमस्त्येव । तेन तान्न यजमानो जपतीत्यर्थः ।  
ब्रध्न पिन्वस्वेत्यादिजपोऽपि व्यादेशनाङ्गं ब्राह्मणानामिदं हविरितिलिङ्गात् । ततस्तु  
व्यादेशनशब्देन तदङ्गमन्त्रजपो लक्ष्यते । सोऽप्यध्वर्युणैव कार्यं इत्येवं नाऽऽशङ्कनी-  
यं जपस्य साक्षाद्यजमानसंस्कारत्वात्तेनैव कार्यः । ओं निर्वपेत्यस्य स्थानेऽग्रे हविर्नि-

वर्षस्यामीत्युक्तमेव । युष्मदर्थं प्रत्यादेशो दक्षिणत एतेति ब्राह्मणा अयं व ओदन इति चाध्वर्युरेव भूपते भुवनपत इति ब्रह्मवरणमध्वर्युणा समन्त्रं कार्यं न तत्र जप इत्यर्थः । ओं निर्वपेत्यापि । आदेशनमन्त्रादन्यान्मन्त्रानित्यर्थः । स्पष्टीकृतं माष्यकृता—अध्वर्युणा कर्तव्यानि । तानि वक्ष्यामः । ब्रह्मवरणम् । अग्ने हविः । इदं ब्रह्मण इति व्यादेशनम् । दक्षिणत एत ब्राह्मणा अयं व ओदन इति दानमन्त्रः । ब्राह्मणाश्स्तर्पयित्वा इति प्रैषश्च । आत्मानं प्रत्यपि परार्थत्वात् । अथामन्त्रकाण्यध्वर्युर्कर्तव्यानि । प्रस्तरधारणम् । इडारम्भः । इडाप्राशनम् । प्रतिदिशं व्यूहनं च । प्रणीतासु मार्जनं समिन्धनं च । अथ प्रवसता यजमानेन सर्वे मन्त्रा जपितव्याः प्रयोगक्रमेण । अध्वर्युकृतानि याजमानानि वर्जयित्वा । यथा ब्रह्मवरणम् । ओं निर्वपेत्यादि । अध्वर्युवर्ज्यानि । यजमान वाचं यच्छ । यजमान हविर्निर्वप्यामि । वर्षतु ते पर्जन्य इत्येतानि । एतयोरपि यजमानं स्मृत्वा जप इत्येव न्याय्यम् । अन्यान्व्यादेशनादित्यभिधानात्प्रतिदिशं व्यूहनमध्वर्युः । जपो याजमानं ब्रध्नेति व्यादेशनं समन्त्रमेवेदं ब्रह्मण इत्यादिकमध्वर्योः । अन्यथा सूत्रविरोधः स्यात् ।

एवं विहितमिष्टिपशुबन्धानां याजमानम् ।

एवं विकृतेष्टिषु निरूढादिपशुबन्धेषु चेदमेव वैशेषिकं तत्र तत्रैवोक्तम् ।

यथाविकारमनुमन्त्रणः ।

अग्नेरहं देवयज्ययेति यद्यपि देवतामात्रं श्रूयते तथाऽपि तस्य हृतस्यानुमन्त्रणमित्युक्तमेव । हविष एव विकारेणानुमन्त्रणमन्त्रा ज्ञेया नतु द्विदेवतस्य द्विदेवत एकदेवतस्यैकदेवत्य इति, इन्द्रस्य चेन्द्रियावीति किंतु हविःसामान्यात् । अनुमन्त्रणमन्त्रो यो यस्य हविषो विकारस्तस्य तस्य तेनाविकृतेनोहितेन वा ।

अपवादमाह—

इन्द्रस्य वैमृधस्याहं देवयज्ययाऽसपत्नो भूयासः  
सरस्वत्या अहं देवयज्यया वाचमन्नाद्यं पुषेयं  
पूष्णोऽहं देवयज्यया पुष्टिमान्पशुमान्भूयासमदित्या  
अहं देवयज्यया प्रजनिषीय प्रजया च पशुभिश्च  
द्यावापृथिव्योरहं देवयज्ययोमयोर्लोकयोर्ऋध्यासं भू-  
मानं प्रतिष्ठां गमेयमर्यम्णोऽहं देवयज्यया स्वर्गं लोकं  
पुषेयं विश्वेषां देवानामहं देवयज्यया प्राणैः सायु-  
ज्यं गमेयमिन्द्रस्येन्द्रियावतोऽहं देवयज्ययेन्द्रियावी



पशुपान्भूयासामिन्द्रस्य त्रातुरहं देवयज्यया त्रातो  
 भूयासमिति प्रत्यक्षान्नाता अनुमन्त्रणाः ॥ १४ ॥  
 इति हिरण्यकेशिसूत्रे षष्ठे याजमानप्रश्ने चतुर्थः पटलः ॥ ४ ॥

एतेषु हविःषु प्रकृतितोऽतिदेशेन प्राप्ता अनुमन्त्रणमन्त्रास्तेषामनारम्य प्रत्यक्षवचनैः  
 प्राप्तैर्बाधः । एते मन्त्रा लिङ्गेन यत्र यत्र यस्य प्रतिपाद्या देवता तत्र हविषि पुरोडाशे  
 चरावामिक्षाया वा प्राप्नुवन्ति । नतु विकारेष्वन्यदेवताकेषु तेषु दर्शपूर्णमासाभ्यामेवा-  
 तिदेशात् । निरूपितमेतत् ।

इति सत्याषाढहिरण्यकेशिसूत्रव्याख्यायां महादेवकृतायां प्रयोगवैज-  
 यन्त्यां षष्ठे याजमानप्रश्ने चतुर्थः पटलः ॥ ४ ॥

अथ षष्ठप्रश्ने पञ्चमः पटलः ।

अग्न्याधेयस्य याजमानं व्याख्यास्यामः ।

स्पष्टम् ।

पुरस्ताद्ब्रह्मौदनिकात्केशश्मश्रूणि वापयते नखानि  
 निकृन्तते दतो धावते स्नात्यहतं वासः परिधत्ते ।

प्रथमब्रह्मौदनात्पूर्वं स्पष्टमन्यत् ।

ब्रह्मौदनं प्राशितवद्भ्यो वरं ददाति ।

वरोऽनाढ्यस्य गुञ्जाद्वयं सुवर्णमृत्विग्भ्यः ।

आहितासु समित्सु मिथुनावसिक्करेतसौ ददाति ।

अभ्यज्याऽऽहितासु तेभ्य एव स्त्रोपुंसौ पूर्वमसिक्कमगतं रेतो ययोस्तादृशौ  
 गावौ ददाति ।

न प्रयाति न प्रवसति ।

सगृहो न प्रयाति विना गृहेण प्रवासस्तमपि न करोति ।

नास्यार्थिं गृहाद्धरन्ति ।

अस्य यजमानस्य गृहादन्ये नार्थिं नयन्ति ।

अन्यतश्च नाऽऽहरन्ति ।

तदीया अन्यतोऽपि नाऽऽनयन्ति । लौकिकाग्निप्रतिषेधोऽन्यस्य तु हरणं न  
 प्राप्तमेव ।

शिल्पैरेताः रात्रिं जागर्ति ।

एता रात्रिं यस्याभर्षोदिते सूर्य आहवनीयमावास्यान्भवति । शिल्पैर्वाग्निवेणुमृदङ्गा-  
 दिभिर्निद्रामतिवाहयति ।

शल्कैरग्निमिन्धान उभौ लोकौ सनेम-  
हम् । उभयोर्लोकयोर्ऋद्ध्वाऽतिमृत्युं तरा-  
म्यहामिति शल्कैस्तां रात्रिमग्निमिन्धे ।

ब्राह्मौदनिकमग्निं शल्कैः काष्ठतक्षणैर्दीप्तं करोति । सकृन्मन्त्रस्तूष्णीमनन्तरं, रात्रि-  
मिति कालाध्वनोरत्यन्तसंयोग इति वचनात्संततम् ।

मही विश्वपत्नी सदने ऋतस्वार्वाची एतं धरुणे रयी-  
णाम् । अन्तर्वत्नी जन्यं जातवेदसमध्वराणां जन-  
यथः पुरोगामीत्यरणी प्रदीयमाने प्रतीक्षत आरोहंतं  
दशतं शक्करीर्मर्तेनाग्न आयुषा वर्चसा सह ।  
ज्योग्जीवन्त उत्तरामुत्तरां समां दर्शमहं पूर्णमासं  
यज्ञं यथा यजा इति प्रतिगृह्णात्यृत्विष्यवती स्थो  
अग्निरेतसौ गर्भं दधाथां ते वामहं ददे तत्सत्यं  
यद्वीरं विभृथो वीरं जनयिष्यथः । ते मत्प्रातः प्रजन-  
यिष्येथे ते मा प्रजाते प्रजनयिष्यथः । प्रजया पशुभि-  
र्ब्रह्मवर्चसेन सुवर्गे लोक इति प्रतिगृह्णाभिमन्त्रयते ।

सकृदेव पूर्वं मन्त्राः ।

आत्मन्नाग्निं गृह्णीते यथाऽध्वर्युरिदमहमनृतात्सत्य-  
मुपैमि सत्यान्मानुषमुपैमि मानुषादैव्यमुपैमि दैर्वा  
वाचं यच्छामीति वाचं यच्छति प्रजापतेस्त्वा  
प्राणेनाभि प्राणिमि पूष्णः पोषेण मह्यम् । दीर्घा-  
युत्वाय शतशारदाय शतं शरद्भ्य आयुषे वर्चसे  
जीवात्वै पुण्यायेति जातमभिप्राणित्वहं त्वदस्मि  
मदसि त्वमेतन्ममासि योनिस्तव योनिरस्मि ।  
ममैव सन्वह हव्यान्यग्ने पुत्रः पित्रे लोककृज्जात-  
वेद इति जातमभिमन्त्र्य वरं ददाति ।

जातमग्निमभि उपरि नासया श्वासं मुञ्चति ।

वाचं विमृजतेऽत्र क्षौमे वाससी परिदधाते यजमानः पत्नी च ।

परिदधाते इति द्विवचनेन याजमाने दंपत्योरेव ग्रहणे पुनर्निर्देशो यजमानद्वित्व-  
शङ्कानिवृत्त्यर्थः ।

ते अपवृत्तेऽग्न्याधेयेऽध्वर्यवे दत्तो याभ्यां याभ्यां  
येन येन यथर्ष्याधानेन याभ्यां

षाभ्यां सार्षपाङ्गीभ्यां येन येन च घर्मशिरसा  
दधाति सर्वत्र तेन तेनोपतिष्ठते ॥ १५ ॥

स्पष्टम् ।

सुगार्हपत्यो विदहन्नरातीरुषसः श्रेयसीः श्रेयसी-  
र्दधत् । अग्ने सपत्ना अपवाधमानो रायस्पोष-  
मिषमूर्जमस्मासु भेहीत्याहितं गार्हपत्यमुपतिष्ठत  
इमा उ मामुपतिष्ठन्तु राय आभिः प्रजाभिरिह  
संषसेय । इहो इहा तिष्ठतु विश्वरूपी मध्ये  
घसोर्दीदिहि जातवेद इति मध्यदेशे हियमा-  
णमभिमन्त्रयते समयार्धे वरं ददात्यानशे व्या-  
नशे सर्वमायुष्यानिश इत्याहितमाहवनीयमुपतिष्ठते ।

समयार्धेऽर्धोदिते सूर्ये वरं ददाति ।

ये ते अग्ने शिवे तनुवौ विराट् च स्वराट् च ते मा  
विशतां ते मा जिन्वतां ये ते अग्ने शिवे तनुवौ  
सम्नाच्चाभिभूश्च ते मा विशतां ते मा जिन्वतां ये  
ते अग्ने शिवे तनुवौ विभूश्च परिभूश्च ते मा विशतां  
ते मा जिन्वतां ये ते अग्ने शिवे तनुवौ प्रभ्वी च  
प्रभूतिश्च ते मा विशतां ते मा जिन्वतां चास्ते अग्ने  
शिवास्तनुषस्ताभिस्त्वा दध इति शिवाभिस्तनु-  
भिराहितमाहवनीयमुपतिष्ठते स्त्रिवच स्त्रीहितिश्च  
स्त्रिहितिश्च सदास्त्री चामतिश्चानाहुतिश्च निर्र-  
तिरेतास्ते अग्ने घोरास्तनुवोऽमर्त्यो मर्त्यस्तान्  
च्छन्तु योऽस्मान्द्वेष्टि यं च वयं द्विष्म इति  
पुरस्तात्पूर्णाहुतेर्घोराभिरुपतिष्ठते पूर्णाहुतौ वरं  
ददात्युपरिष्ठात्पूर्णाहुतेः शिवाभिरुपस्थाय ।

ये ते अग्ने शिवे तनुवावित्याद्युक्ताभिः पुनः ।

विराजक्रमैरुपतिष्ठतेऽथर्वपितुं मे गोपायार्जं प्राणेन  
संमितम् । त्वया गुप्ता इषमूर्जे मदन्तः शतं  
ज्वेम सरदः सवीरा इति दक्षिणाग्निं नर्यं प्रजां  
मे गोपाय मूलं लोकस्य संततिम् । आत्मनो

हृदयाभिमितां तां ते परिददाम्यहमिति गार्ह-  
पत्यं शस्य पशून्मे गोपाय विश्वरूपं धनं वसु ।  
गृहाणां पुष्टिमानन्दं तास्ते परिददाम्यहमित्याह-  
वनीयं सप्रथसभां मे गोपायेन्द्रियं भूतिवर्धनम् ।  
विश्वजनस्य छायां तां ते परिददाम्यहमिति स प्रथ  
सभां मे गोपाय ये च सभ्याः सभासदः । तानि-  
न्द्रियावतः कुरु सर्वमायुरुपासतामिति सभ्यमहे  
बुध्निय मन्त्रं मे गोपाय श्रियं च यज्ञसा सह । अहये  
बुध्नियाय मन्त्रं श्रियै यज्ञः परिददाम्यहमित्याव-  
सथ्यं पञ्चधाऽग्नीन्व्यक्रामद्विराऽसृष्टा प्रजापतेः ।  
ऊर्ध्वारोहद्रोहिणी योनिरग्नेः प्रतिष्ठितिरिति सर्वान् ।

अग्नीन्सकृत् । स्वशाखाविराजक्रमाणामेतैर्विकल्पः ।

यत्रास्मै ॥ १६ ॥ शतमक्षान्प्रयच्छति तेषु कृतं  
विजित्य सभासद्भ्यः प्रयच्छति ते यज्जयन्ति  
तदुभयमन्नं सस्कृत्य ब्राह्मणान्भोजयति ।

ध्यारुयातमेतदाधान एव ।

आग्नेयस्य दक्षिणाकालेऽजं पूर्णपात्रमुपवर्हणं  
सार्वभूमम्भ्यं रथं वासः षड्वा द्वादश चतुर्विंश-  
शतिरपरिमिता वर्धमाना ददाति तासां धेनुरन-  
द्वान्मिथुनौ चाऽऽदिष्टरूपाण्यजं पूर्णपात्रमुपवर्हणं  
चाग्नीध्रे ददात्यन्नं ब्रह्मणे धेनुं होत्रे गार्हप-  
त्यदेशेऽनद्वद्वाहमाहवनीयदेशेऽध्वर्यवे शेषः साधा-  
रणस्त्रिंशन्माने पूर्वयोः पवमानैर्हविषोर्हिरण्ये द-  
क्षिणां ददाति चत्वारिंशन्मानमुत्तमे धेनुमादित्ये ।

ध्यारुयातमेतदाधानान्त एव ।

आधानप्रभृति यावज्जीवं नानृतं वदेत् ।

अत्र भाष्यकारः शब्दानृत्प्रयत्नं च शब्दानृत्ने सारस्वतीष्टिर्मगता पतञ्जलि-  
नोक्ता । अर्थांशुने व्रातपत्येव । आचमनव्याहृतिजपविष्णुस्मरणानि सर्वत्र समुच्ची-  
यन्ते च ।

नास्य ब्राह्मणोऽनाश्वान्यृहे वसेत् ।

अकृतभोजनो ब्राह्मणोऽस्याऽऽहिताग्नेर्गृहे न वसेदिति यथा स्यात्तथाऽऽहिताग्निः कुर्यात्तस्यैव व्रतं यावज्जीवमित्यनुवर्तते न ब्राह्मणस्य । तस्माद्ब्रह्मसत्यर्थं ब्राह्मण आगते तस्य सत्यां भोजनेच्छायामन्नं दद्यादेव तदभावेऽन्यत्क्षुन्निवारकं दद्यात्तद्संभवे तु याप्यकारेणोक्तं व्याहृतिजपो ब्राह्मणभोजनं चेति बाधूळ इति ।

सूर्योदमतिरिधिं वसत्यै नापरुन्ध्यात् ।

अस्तमितसूर्यमतिरिधिं पूर्वं यस्य स्थितिर्नास्ति सोऽतिरिधिः । कश्चनापि यदि वासार्थं प्राप्तोऽस्यापरोधं निवारणं न कार्यं निवासार्थं स्थलं यथायोग्यं दातव्यमेवेत्यर्थः । अत्रापि बाधूळोक्तमेवाकरणे प्रायश्चित्तम् ।

न नक्तमन्यत्रान्नादद्यात् ।

अन्नादन्यन्नक्तं रात्रौ न दद्यात् । हिरण्यधान्यादि गवादि च न रात्रौ दद्यात्परस्वत्वापादनं न कुर्यात् । ग्रहोपरागादौ पुण्यकाले रात्रौ संकरूप्य श्वोभूते पात्रसारकु-र्यादिति गम्यते । केचित्तु दानमात्रस्यापि प्रतिषेधं व्याचक्षते । अत्राग्नये व्रतपतये पुरो-डाशमष्टाकपाळं निर्वपेद्य आहिताग्निः सन्नत्रत्यमिव चरेदेतेदेव प्रायश्चित्तमुक्तमापदि त्वाहुतिरिति ।

अन्नं रात्रौ देयमित्युक्तं तत्राप्याह—

अन्नं ददन्नक्तमदधीत ।

दीयमानमप्यन्नं नक्तं गृह एवादधीत भोजयेत् । न नहिर्नेतुं दद्यात् । अदधीतेति पाठोऽनेकसूत्रगतो व्याख्यातो मया भाष्यकृता तु न दधीतेति पाठो व्याकृतः । इय दाने परस्वत्वापादनं दानं तेन लक्षितं गृहाद्बहिर्नयनं तन्न कुर्यादित्यभिप्रायेण व्याख्यातं स एवार्थो यस्त्वदधीतेति पाठोक्तः ।

नर्बीषपकस्याश्रीयात् ।

गर्तादौ स्थापितं फलादिकमुपरिष्टाद्यवधानेनाग्निना पकं यत्तद्वर्बीषपकं तन्नाश्रीयादि-त्येके व्याचक्षते । निरुक्ताभिप्रायेणान्ये व्याचक्षते । निरुक्ते हि पृथिवीवचनो निरुक्त ऋग्वी-षशब्दः षकारोपधोऽयं तैत्तिरीयसूत्रकारैः पठ्यते । कात्यायनेन तु सकारोपधस्तत्रोभयो-रपि पृथिव्येव वाच्या तथा पकस्तद्गतेनाग्निनोष्मणेति यावत्तथा च योऽयमृवीसः पृथिव्या-मग्निरिति, भाष्यकारेण तु पाठ ऋजीषपकस्येत्युपलब्धो व्याख्यात ऋजीषमुद्धृतसार्धं तत्रापिण्यादि तन्नाश्रीयादिति । ऋवीषमित्ययं पाठस्तैत्तिरीयकसूत्रेषु सर्वत्रास्मत्सूत्रे च दृश्यते युक्तश्च । नहि किञ्चिद्वर्बीषेण पच्यते तेनापि कर्मधारय ऋवीषशब्दात्पकश-ब्दस्य पूर्वनिपातः स्यात्तस्माद्वर्बीषमित्येषायं पाठश्च ।

या अन्तर्नाव्या आपस्तासां नाश्रीयात् ।

नावि नौकायामन्तर्भवाः स्थापिता वा पतिता वा छिद्रैः प्रविष्टा वा तासां प्राशनं न कुर्यात् । पात्रान्तरव्यवधानस्थितानां न दोषः । आपस्तम्बोऽन्तर्नाव्यपां नाश्रीयादित्याह । नावि स्थित्वेति चार्थः संभवति । अतो नाव्यानामपां नाश्रीयादन्तश्चापां नाश्रीयादर्थान्नाव्यन्तरपि किमप्युदकं न प्राश्रीयादित्यर्थः ।

रजतं हिरण्यं बर्हिषि न दद्यात् ।

यत्र हिरण्यं देयत्वेनोक्तं गत्रादिप्रत्याम्नायत्वेन वा प्राप्तं तत्र रजतं न देयं किंतु सुवर्णाद्येवेत्यर्थः । बर्हिषि यज्ञे श्रौते कर्मणीति यावत् ।

क्लिन्नं दारु नाभ्यादध्यादभ्यादध्याद्वा ।

अग्नाविति शेषः । क्लिन्नमुदकेन । अभ्यादध्याच्च तदन्यस्यालाम इति व्याख्येयमन्यथा सूत्रद्वयमनर्थकमेव स्यात् ।

स्वकृत इरिणे प्रदरे वा नावस्येत् ।

स्वभावोत्तरे देशे नावस्येदवसानमवस्थानं न कुर्यात् । प्रदरो भूमिगतस्तत्रापि ।

हिकृत्य वाग्यतः स्त्रियं संभवेत् ।

हिमिति कृत्वा पश्चात्स्त्रियं गच्छेत् ।

व्याहरेद्वा ।

न व्याहरेद्वेत्यर्थः ।

नैतस्मिन्संवत्सरे पशुनाऽनिष्ट्वाऽनादिष्टो मांसं भक्षयेत् ।

रागतः प्राप्ते मासमक्षणे निरूढेनाङ्गपशुना वाऽनिष्ट्वा नैतस्मिन्संवत्सरे मांसं भक्षयेत् । आदिष्टो मक्षयेदपि ।

यदि भक्षयेन्मनसाऽग्निभ्यः प्रहिणोमि भक्षं मम वाचा

तं सह भक्षयन्तु । अप्रमाद्यन्नप्रमत्तश्चरामि शिवेन

मनसा सह भक्षयतेत्युक्त्वाऽऽदिष्टो भक्षयति ।

ब्राह्मणैरादिष्टो मक्षयेदनिष्ट्वाऽपि पशुना ।

द्वादशरात्रमजस्त्रेष्वग्निष्वाज्येन स्वयमग्निहोत्रं जुहोति ।

रात्रिशब्दोऽहोरात्रे प्रयुज्यते । अत्राऽऽरम्भविधिस्त्वाध्वयव एवोक्तस्तथा कृत्वाऽऽरम्भप्रभृति द्वादशरात्रं सायंप्रातश्चतुर्विंशतिहोमानाज्येन स्वयमग्निहोत्रं जुहोति । अजस्त्रता तु विधेया द्वादश दिनानि ।

व्रतमाह—

अहतं वासो वस्ते ।

द्वादशरात्रमहतमप्रच्छिन्नाग्रमरजकधौतमहतम् ।

काममन्यो जुहुयात् ।

स्वयमित्यस्य विकल्पः ।

व्रतचारी त्वेव स्यात् ।

न मांसमश्नीयान्न स्त्रियमुपेयादित्यर्थः ।

स्वयं त्रयोदशीं जुहोति ।

स्वयमेवेत्यर्थः । त्रयोदशीं रात्रिं पयसेति यावत् ।

यां प्रथमामग्निहोत्राय दुहन्ति साऽग्निहोत्रस्य दक्षिणा ।

त्रयोदश्यामाग्निहोत्राय यां गां दुहन्ति तां गां दद्यात् । पूर्वं यद्यन्यो जुहुयात्तस्मै । अथवाऽऽरम्भेऽग्निहोत्रस्य वाऽध्वर्युस्तस्मै । माष्ये तु आधानादूर्ध्वं द्वादशाहमाश्वपदिकधारणमिति बौधायनाश्वलानयोरिष्टम् । द्वादशाहमाश्वपदिकमाग्निं धारयेदिति श्रुतेः । केचित्पवमानेष्टेः परं द्वादशाहमिति व्याचक्षते तदन्तत्वाद्ग्निसिद्धेः । शाठ्यायनेके द्वादशाहधारणं स्वयंहोमाभ्यहोमाश्च श्रुता इति सत्याषाढेनाऽऽचार्येण होमः प्रधानमेवोपदिष्टम् । अतोऽग्निहोत्रोपक्रमात्परमिति । मध्येऽन्वारम्भणीयाप्राप्तौ तेष्वेवाग्निषु कार्या पौर्णमासी च । केचित्तु यत्र द्वादशाहावकाशस्तत्र धारणमेव । यत्राल्पोऽवकाशो नक्षत्राधानादौ तत्राऽऽरम्भणीयायां न धारणम् । पौर्णमास्याधानेऽवकाशाभावान्न धारणमिति वर्णयन्ति । तदयुक्तम् । संकोचे कारणामावात् । स्यद्धेतत् । सेष्यपवृज्येति वचनं संकोचकमिति । न तस्य सांवत्सरादिकल्पव्यावृत्तिपरत्वात् । सोमाधानेनाजस्रा इति मारद्वाजः । अस्माकमजस्रधारणस्य होमप्रधानत्वाद्दुवसानियायां तदूर्ध्वं द्वादशाहधारणम् । आश्वपदिक एव होमा इतरेषामजस्रत्वाद्जस्र इति वक्तव्ये बहुवचननिर्देशस्य प्रयोजनं पक्षहोमसमारोपणनिषेधो होमप्रधानत्वादेव । द्वितीयाधाने नाजस्रादिधर्माः । प्रोषिते यजमाने सर्वप्रायश्चित्तं कृत्वाऽनन्त्रेष्वेवाऽऽज्यहोमः कर्तव्यः । द्वादशाहात्परं प्रणयनं च । केचित्प्रत्यागते व्रातश्रुतिं चेच्छन्ति । तेषां तदहः प्रायश्चित्तं त्रयोदश्यां प्रातर्हुत्वाऽग्नित्यागः । अहा० स्ते । वाम० हौति । अत्राप्यजस्रत्वमाज्यहोमश्च । यां प्र० क्षिणा । अध्वर्यवे देया प्रथममिति वचनात् । प्रथमहोमः पयसा । ततः परमाज्येन । अथवा द्वादशाहादूर्ध्वं यः सायंहोमः स पयसा प्राथम्यस्यापेक्षितत्वात् । मिथुंदाति । अग्निहोत्रद्वशीर्षपूर्णमासयोर्यथाकालप्रारम्भे पवमानेष्टि-

रिति वाधूलः । अनन्तरे मुख्यकाल एवाऽऽरम्भः । उमा०दक्षिणा । परिवा०ब्राह्मणम् । अनङ्वान्दक्षिणेति श्रुत्यन्तरमिति माष्यग्रन्थः ।

मिथुनौ गावावन्वारम्भणीयायां ददात्युभयः पुनरा-  
धेय अग्न्याधेयिकीर्दस्वा पौनराधेयिकीर्ददाति पुन-  
र्निष्कृतो रथः पुनरुत्स्यूतं वासः पुनरुत्सृष्टोऽनङ्वाङ्ग-  
तमानं च हिरण्यं पुनराधेयस्य दक्षिणाऽपि वा पौनराधे-  
यिकीरेव दद्यादिति पैङ्गयब्राह्मणम् ॥ १७ ॥

इति सत्याषाढहिरण्यकेशिसूत्रे षष्ठप्रश्ने पञ्चमः पटलः ॥ ५ ॥

पुनरित्यादि बौधायनेन व्याख्यातम् । पुनर्निष्कृतो रथो दक्षिणेति पुनःसंस्कृत  
एषां भवति पुनरुत्स्यूतं वासः पुनःसंस्कृतमेव तत् । पुनरुत्सृष्टोऽनङ्वानित्यत्रशीर्ण  
एवैष उक्तो भवति । अप्राऽऽहानुग्रहमापस्तम्बः—यदीतराणि न विद्येरन्नप्यनङ्वाहमेव  
प्रदद्यादनङ्गुहि ह वा एते कामा अतश्च मूयांस इति पैङ्गायनिब्राह्मणमितीति ॥

इति सत्याषाढहिरण्यकेशिसूत्रव्याख्यायां महादेवकृतायां प्रयो-  
गवैजयन्त्यां षष्ठे याजमानप्रश्ने पञ्चमः पटलः ॥ ५ ॥

अथ षष्ठप्रश्ने षष्ठः पटलः ।

अग्न्याधेयः समाप्तः ।

अग्निहोत्रस्य याजमानं व्याख्यास्यामः स्वयमिधममाहरन् ।

अन्येनाऽऽहृतमपि विहारं प्रत्यानयति स्वयमेव ।

विश्वदानीमाभरन्तोऽनातुरेण मनसा । अग्ने  
मा ते प्रतिवेशा रिषामेति विहारमभ्येति ।

स्पष्टम् ।

यदग्ने यानि कानि चेति प्रतिपन्नमाहवनीये वर्षिष्ठमिधममादधाति ।

आहवनीये वर्षिष्ठमन्येषु ततोऽरूपीयांसमरूपीयांसमिधममादधाति प्रत्यृचमेकैकस्मिन् ।

उद्धरेत्युद्घ्नियमाणमभिपन्नयते ।

स्वयंहोमेऽनुमन्नमन्यं प्रति प्रैषः प्रेषित उद्धरतीत्याध्वर्यव उक्तत्वात् । अत्रोद्धरः-



णानन्तरमिधमाधाने वक्तव्ये द्वादशरात्रमजलेष्वग्निहोत्रं जुहोतीति विधानमेव पूर्वमुक्तं [तेन] त्रयोदशीमारभ्योद्धृत आधानमिधमाधानमर्थात्सिध्यतीति दर्शितम् ।

उद्धरणप्रभृति नाश्रीयादाहोमाद्विष्णुदसीत्यप  
उपस्पृश्यापरेणाऽऽहवनीयं दक्षिणाऽतिक्रम्य  
दक्षिणत उपविशति पत्नी पैत्न्या लोक इडाऽ-  
सि व्रतभृद्दहं नाबुभयोव्रतं चरिष्याम्यादित्य  
व्रतभृद्दहं नाबुभयोव्रतं चरिष्यामि मुरूपेऽहं  
नाबुभयोव्रतं चरिष्यामीड एहि मयि भ्रय-  
स्वेति यदग्निहोत्र्यां व्रतं तदात्मन्कुरुते ।

अग्निहोत्र्यां गत्रि व्रतं तृणपर्णादि भु(उ)क्तं तदात्मनि भाषयेत् ।

श्रद्ध एहि सत्येन त्वाऽऽह्वयामीत्याह्वयमाना-  
मियमसि तस्यास्तेऽग्निर्वत्सः सा मे स्वर्गं च  
लोकमुभयं च धुक्ष्वेति दुह्यमानामोमुझेष्याम्युन्न-  
यामीति षोरुयमाने हविर्देवानामसि मृत्वोर्भेऽ-  
भय\* स्वस्ति मेऽस्त्वभयं मे अस्त्वित्युपाऽन्वु-  
क्त्वोमुन्नयेत्युच्चैः प्रत्याहोन्नीयमाने तिष्ठति न  
चंक्रम्यते वाचं यच्छत्याहोमादुन्नीत उपविशति ।

अप्रथ ३० ओषधीभ्य ३० प्रजापतय ३० प्रातः सूर्यायेदं० ।

उत्तरामाहुतिमुपात्थाय क्वातिर्यङ्ङि च ।

ईषत्प्राङ्मुख आहवनीयाभिमुखश्रेषत्क्वातिर्यङ्ङि च ।

आहवनीयमुपतिष्ठते सर्वैरुपस्थानैः ।

यावन्त्युपस्थानानि वैकल्पिकानि तैः सर्वैरनादेश आहवनीयमेव । उत्तरामाहुति-  
मित्यविशेषविधानादुभयकालमप्यनादेशे ।

उपप्रयन्तो अध्वरिमिनि षड्भिस्तासामग्नीषो-  
मीयया पूर्वपक्ष उपतिष्ठतैन्द्राग्न्याऽपरपक्षे ।

तासां मध्येऽयं ते योनिरित्येतस्याः पूर्वमग्नीषोमीया यथापाठमैन्द्राग्न्या ।

अग्नीषोमाविम\* सुम इत्यग्नीषोमीयो-

भा वाभिन्द्राग्नी इत्यैन्द्राग्नी तयोः ।

तयोर्मध्ये पूर्वमुक्तयोरग्नीषोमीयैन्द्राग्न्येति अयं ते योनिरिति षष्ठ्योपस्थायेत्यर्थः ।

परस्ताद्विह्वयस्याऽऽदितश्चतसृभिरुपतिष्ठते ।

ममाग्न ईत्येतभिरधिवोचता म इत्यन्ताभिः ।

तासामुपरिष्ठादग्न आयूँषि पवस इति षड्भिराग्निपावपानीभिः ।

आहवनीयमेव । एतामिरेष पुनः संवत्सरे ।

संवत्सरे गार्हपत्यमुपतिष्ठत आयुर्दा अग्नेऽ-  
स्यार्युर्म देहीति चतुर्भिराहवनीयं चित्रावसो  
स्वस्ति ते पारमशीयेति द्विरावर्तयत्यसौ  
स्वस्ति तेऽस्त्वसौ स्वस्ति तेऽस्त्विति सर्वेषां  
पुत्राणां नामानि गृह्णाति द्विर्द्विरैकैकस्य ।

यज्ञशर्मन्स्वस्ति तेऽस्तु द्विः ।

अग्नेः समिदस्यभिश्चस्त्या मा पाहि सोमस्य  
समिदसि परस्या म एहि यमस्य समिदसि  
मृत्योर्मा पाहीत्येतैस्तिस्त्रः समिध आदभ्या-  
दिन्धाज्ञास्त्वा शतं हिमा इति चतुर्थीम् ।

प्रत्यग्नि ।

वयं सोम व्रते तव मनस्तनूषु विभ्रतः । प्रजावन्तो अशी-  
महीति मुखं विमृष्टे सं त्वमग्ने सूर्यस्य वर्चसा गथा इति च ।

पुनः ।

संपश्यामि प्रजां अहमिति ॥ १८ ॥ मनुष्यानुपतिष्ठतेऽ-  
म्भस्थाम्भो वो भक्षीयेति पशून्रेवती रमध्वमित्यन्त-  
राऽग्नी तिष्ठञ्जपति संहिताऽसि विश्वरूपीरिति गामा-  
लभते वत्सं वोप त्वाऽग्ने दिवे दिव इति षड्भिर्गायत्री-  
भिर्द्विपदाभिर्गार्हपत्यमुपतिष्ठत ऊर्जा वः पश्याम्यूर्जा मा  
पश्यतेति गोष्ठं भुवनमसि सहस्रपोषं पुषिसहस्रपोषस्ये-  
शिषे तस्यास्ते भूयिष्ठभाजो भूयस्मेति पुनरेव गामालभते  
वत्सं वा महित्रीणामत्रोऽस्तु सुक्षं मित्रस्यार्यम्णः ।  
वुराधर्षं वरुणस्य । नहि तेषामप्राचन नाध्वसु वारणेषु ।  
ईशे रिपुरघशंसः । ते ह पुत्रासो अदितेः शर्म यच्छन्त्व-  
जसम् । प्रदाशुषे वार्याणीति माहित्रेण तृचेनोपतिष्ठते

तत्सवितुर्वरेण्यमिति सावित्र्या सोमानं स्वर्णमित्येषा  
सोमानं स्वर्णं कृणुहि ब्रह्मणस्पते । कक्षीवन्तं य  
आंशिजः । योरेवान्यो अमीवहा वसुवित्पुष्टिर्वर्धनः । स  
नः सिषक्तु यस्तुरः । मा नः शंसो अरुषो धूर्तिः प्रण-  
ञ्जर्त्यस्य । रक्षा णो ब्रह्मणस्पत इति ब्राह्मणस्पत्याभिरु-  
पतिष्ठते कदाचन स्तरीरसि कदाचन प्रयुच्छसीति द्वे परि  
त्वाऽग्ने पुरं वयमित्येषा परि ते दूढभो रथोऽस्मां अश्रोतु  
विश्वतः । येन रक्षसि दाशुष इति पर्यावर्त्यान्तत उपतिष्ठते ।

पर्यावर्त्य परि त्वाऽग्ने इति पूर्वपाठितया विपरीत इत्यस्या अनन्तरमुपतिष्ठेन तथा  
शाखान्तेर पाठात् ।

यथादर्शिते पाठेऽपि प्रमाणमाह—

दूढभवतीमुत्तमामेके समामनन्ति निमृदोऽसि न्यहं तं  
मृधासं योऽस्मान्द्वेष्टि यं च वयं द्विष्म इति पुरस्तात्प्रपदे-  
नावगृहीयाद्यदि श्रेयसा स्पर्धेत प्रभूरसि प्राहं तमभिभूयासं  
योऽस्मान्द्वेष्टि यं च वयं द्विष्म इति दक्षिणतः पदोऽव-  
गृहीयाद्यदि सदृशेन स्पर्धेताभिभूरस्यभ्यहं तमभिभूयासं  
योऽस्मान्द्वेष्टि यं च वयं द्विष्म इति पश्चात्पाष्ण्याऽवगृही-  
याद्यदि पापीयसा स्पर्धेत ॥ १९ ॥ पूषा मा पशुपाः  
पातु पूषा मा पथिपाः पातु पूषा माऽधिपाः पातु पूषा  
माऽधिपतिः पात्विति जपित्वा प्राची दिग्भिर्देवता यो  
मैतस्यै दिशो भिदासादग्निं स ऋच्छन्वन्निर्मे तस्यै दिशो  
गोपायतु दक्षिणा दिग्निद्रो देवता यो मैतस्यै दिशो  
भिदासादिन्द्रं स ऋच्छत्विन्द्रो मे तस्यै दिशो गोपायतु  
प्रतीची दिङ्मरुतो देवता यो मैतस्यै दिशो भिदासान्म-  
रुतः स ऋच्छतु मरुतो मे तस्यै दिशो गोपायन्तु उदीची  
दिङ्मित्रावरुणौ देवता यो मैतस्यै दिशो भिदासान्मि-  
त्रावरुणौ स ऋच्छतु मित्रावरुणौ मे तस्यै दिशो गोपा-  
येताम् । ऊर्ध्वा दिग्बृहस्पतिर्देवता यो मैतस्यै दिशो  
भिदासाद्बृहस्पतिं स ऋच्छतु बृहस्पतिर्मे तस्यै दिशो  
गोपायतु । इयं दिग्दितिर्देवता यो मैतस्यै दिशो भिदा-  
साददिति स ऋच्छत्वदितिर्मे तस्यै दिशो गोपायः

त्विति दिश उपस्थाय धर्मो मा धर्मिणः पातु विधर्मो मा  
 विधर्मिणः पास्वायुश्च प्रायुश्च चक्षुश्च विचक्षुश्च माणश्चापा-  
 नश्च प्राश्वाबाधोरुग उरुगोऽर्कस्य ते वयं वाचा संभक्तेन  
 गमेम ह्यच्छिन्नो दैव्यस्तन्तुर्मा मनुष्यच्छेदि दिव्या-  
 द्भ्राजो मा छित्ति मापायुषा ज्योतिषे तन्तवे त्वाऽसा-  
 वनु मा ज्योतिषा तन्वित्यन्तराऽग्नी तिष्ठञ्जपत्यम् आयुः-  
 प्यग्ने पवस्वेत्याग्निपावमानीभ्यां गार्हपत्यमुपतिष्ठतेऽग्ने  
 गृहपत इति च तामाग्निषमाशासे तन्तवे ज्योतिष्मतीमि-  
 त्यजातपुत्रो ब्रूयात्तामाग्निषमाशासेऽमुष्मै ज्योतिष्मती-  
 मिति जातपुत्रो बहुपुत्रः सर्वेषां पुत्राणां नामान्यनुदृत्य  
 ज्योतिष्मतीमित्यन्ततो वदति सायं सायमुपतिष्ठते॥२०॥

उत्थाय । उत्तरस्या आहृत्याः समीपेऽनन्तरमेवोत्थाय स्वयं होमे प्राक्प्राशनात् ।  
 उपप्रयन्त इति षड्वचस्तैत्तिरीयके समाम्नाताः । पैङ्गके तासां याऽग्नीषोमीया  
 तां पञ्चमीं कृत्वा षड्भिः पूर्वपक्ष उपतिष्ठते । ऐन्द्रार्मीं पञ्चमीं कृत्वा  
 यथापाठं षड्भिरपरपक्षे यं त इत्यस्याः पुरस्ताद्विहव्यस्य ममाग्र इत्यादि-  
 तश्चतस्रभिरुपतिष्ठते । तासां विहव्यानामुपरिष्ठादग्र आयुःष्वि पवस इति षड्भिः  
 प्रथमे गार्हपत्यमुपस्थाय संवत्सरे संवत्सरे ताभिरुपतिष्ठते नान्तराले । केचिदाहुः षड्-  
 भिरुत्तराभिरितिश्रुतेर्नित्यत्वाद्द्वादशभिरुपस्थानं नित्यं संवत्सरान्त आवृत्तिरिति, तत्र  
 युक्तं ग्राह्यम् । संवत्सरे आग्निपावमानीभिरुपस्थानस्य नियतत्वात्तस्य च पूर्वाभिः संब-  
 न्धात्संवत्सरे संवत्सरे नियतं महोपस्थानं सर्वस्मिन्पक्षे कार्यम् । तत आयुर्दा वर्चोदा-  
 स्तनूपा अग्र इति चतुर्भिराहवनीयमुपतिष्ठते । चतुर्थे मन्त्रे च यच्चित्रावसो स्वस्ति ते  
 पारमशीयेति तद्द्विरावर्णयति । तदनन्तरं देवदत्तशर्मन्स्वस्ति तेऽस्तु यज्ञदत्तशर्मन्  
 स्वस्ति तेऽस्तु इति द्विर्द्विरैकैकस्य नाम गृह्णाति । अग्नेः सोमस्य यमस्येन्वाना इति  
 सर्वेष्वग्निषु समिध आश्वायोपतिष्ठते । अम्मस्येति मनुष्यान्पशूनपि । रेवतीरिति गार्ह-  
 पत्याहवनीययोर्मध्ये तिष्ठञ्जपति । संहिताऽपीति गामग्निहोत्रीमालभते वत्सं वा  
 यस्याः पयसा होमः । इदमुप त्वेति तिस्रो गायत्र्योऽग्ने त्वं न इति तिस्रो द्विपदः ।  
 ताभिः षड्भिर्गार्हपत्यमुपतिष्ठते । ऊर्जा व इति गोष्ठगतान्पशूनपतिष्ठते । भुवनमसी-  
 ति पूर्ववत् । महित्रीणामत्रो अस्त्विति तृचेनाऽऽहवनीयमुपतिष्ठते । तत्सविनुर्वरेण्यं  
 सोमानं योरवान्यो मा नः शंस इति सावित्रिया ब्राह्मणस्पत्याभिश्चाऽऽहवनीयमेवोप-  
 तिष्ठते । कदाचन स्तरीरसि कदाचन प्रयुक्तसि परि त्वाऽग्ने परि ते दूढम इत्येतेना-  
 नुक्रमेणाऽऽहवनीयमेवोपस्थायात्रैव तिष्ठन्पूषा मेति ऋषित्वा प्राची दिगिति यथालिङ्गं  
 दिश उास्थायान्तराऽग्नी तिष्ठन्वर्मो मेनि जपति । अत्र ज्येष्ठस्य नामग्रहणम् । अग्र

आयुष्यग्ने पवस्वाग्ने गृहपत इति तिसृभिर्गार्हपत्यमुपतिष्ठते तामाशिषममुष्मै बहुपुत्र-  
स्तामाशिषमाशासे देवदत्तशर्मणे ब्रह्मदत्तशर्मणे यज्ञदत्तशर्मणे ज्योतिष्मतीमिति । उपप्र-  
यन्त इत्येवमादिना ज्योतिष्मतीमित्यन्तेनोभयकालं प्राप्ते विकल्पः । सायं सायमुपति-  
ष्ठत इति अत्र सायं सायमिति सूत्रेण सायं सायमेवेत्यवधारणं सायमेवोपस्थानं न  
प्रातरित्युक्तम् । अत्र वाशब्दाभावः श्रुत्यनुविधानात् । अग्निहोत्रं जुहोतीत्यविशेषे-  
णोपस्थानं विधाय पुनर्नक्तमुपतिष्ठते न प्रातरिति विहितप्रतिषिद्धत्वाद्विकल्पः । एवं  
सूत्रेऽप्युभयत्र प्राप्तः पुनः सायमिति ग्रहणात्सायमेव न प्रातरित्यर्थास्तिध्यतीति सायं  
नियतं प्रातर्विकल्पः ।

अत्रैवोपस्थानं प्रातरप्राप्युपस्थानान्याह विकल्पेन—

अपि वा दिवेतत् ।

वक्ष्यमाणेषूपस्थानेषु दिवा विकल्पोऽपि वेत्यनेनोक्तः ।

भूर्भुवः सुवः सुप्रजाः प्रजया भूयासश्च सुवीरो धीरैः  
सुवर्चा वर्चसा सुपोषः पोषैरिति वा काममैन्द्रो वित्तादिति  
वा श्रद्धा मेमा व्यगादिति वा भर्तु वः शक्रेयमिति वा ।

स्पष्टम् ।

तत्सर्वं कृताकृतम् ।

कालद्वयोपस्थानं कर्तव्यं न कर्तव्यं वेत्यर्थः । तथा च श्रुतिरुपस्थेयोऽग्निरित्युपक्रम्य  
तस्मान्नोपस्थेय इत्युक्त्वाऽपि वदति तस्मादुपस्थेय इति विहितप्रतिषिद्धत्वादुपस्थाने  
विकल्पः । उपस्थानपक्षेऽपि महोपस्थानेन नक्तं भूरित्यादिचतुर्णामेकेन दिवोपस्थानं  
न वा दिवेति नक्तमुपतिष्ठते न प्रातरहूरुपतिष्ठत इति श्रुतयः प्रमाणम् ।

चतुर्भिः सह विकल्पान्तरमाह—

प्रातरवनेकेन प्रातरुपस्थेयः ।

प्रातरवनेक इति कर्मनामधेयं तद्वतैरेव मन्त्रैरुपस्थेयः । आहवनीयोऽनादेशे ।

तत्राधिश्चित उन्नीयमाने वा ।

अग्निहोत्रहविष्यधिश्चिते वोज्जियमाने वाऽग्ने वक्ष्यमाणं कार्यमित्यर्थः ।

विह्व्यस्याऽऽदितश्चतसृभिरुपस्थाय ।

ममाग्ने वर्ष इत्यादिभिराहवनीयमुपस्थाय ।

अपां पत इति त्रीनुदकाञ्जलीभिनयति प्रतिषिक्त्वा

अरातय इति त्रिः परिषिञ्चति कालाय वा जैत्रि-

याय वामिति पाणी प्रक्षालयत इदमहं दुरन्न्या निःप्लाव-  
यामीत्यप आचम्य निष्ठीवति भ्रातृव्याणां सपत्नाना-  
मिति पुनरेव पाणी प्रक्षालयत इन्द्रियवतीमद्याहं वाच-  
मुद्यासामिति यथारूपं प्राणायतनानि संमृज्योत्तरेणानुवा-  
केनोपतिष्ठते तत्रावाग्बसोः स्वस्ति ते पारमशीयेति त्रिरा-  
वर्तयत्यसौ स्वस्ति तेऽस्त्वसौ स्वस्ति तेऽस्त्विति सर्वेषां  
पुत्राणां नामानि गृह्णाति त्रिरैकैकस्य पुरस्तादग्नीषोमीयां-  
द्विहव्यस्योत्तराभिश्चतसृभिरुपस्थायानुवाकशेषेणोपतिष्ठते ।

प्रत्यञ्जलि मन्त्रावृत्तिः प्रतिप्रतिषेकं पुरस्ताद्देवीः पडुर्वीरिति चतसृभिः । स्पष्टमन्यत् ।  
शाखान्तरीयमन्त्राणां पाठस्त्वापस्तम्बेन दर्शितः—अथां पते येषां भागः सत एकस्त्री-  
नुदकाञ्जलीन्नियति । प्रतिषिक्ता अरातयः प्रतिषिक्ता अरातय इति त्रिभूमौ परिषिच्य  
कालाय वा नैत्रियाय वामौद्नेत्रियाय वामन्नाद्याय वामवनेनिजे सुकृताय वामिति  
पाणी प्रक्षालयते । इदमहं दुरन्न्या निःप्लावयामीत्याचम्य निष्ठीवने मन्त्रः । भ्रातृव्या-  
णां सपत्नानामहं भूयासमुत्तमः । अपा मेत्रादिवोदकमिति हस्तौ प्रक्षाल्य । अग्नि-  
मस्तु नास्मत्सूत्रकृता विनियुक्तः । आपस्तम्बेन च विनियुक्तः श्रियं धातर्मयि धेहि  
श्रियो माऽधिपतिं कुरु । विशाभीशानो मघवेन्द्रो मा यशसा नयेदिति जपित्वाऽग्नय-  
व्युष्टा देवै ब्रूतावीडुच्छपथजम्भनीम्न आपो मलमिवि प्राणिजन्नस्मन्सु(?)शपथा २ अधी-  
त्याचम्येति मन्त्रद्वयमधिकमापस्तम्बीयम् । इन्द्रियावतीमद्याहं वाचमुद्यासं वाचं दीर्घप्रा-  
णोच्छिन्नोऽदब्धो गोपाः सकृन्नासापुटे अजस्रं दैव्यं ज्योतिः सौपर्णं चक्षुः, चक्षुषी सुशृतौ  
कर्णौ देवश्रुतौ कर्णौ केशा बर्हिः शिखाप्रस्तरे शिखा यथास्थानं कल्पध्व ५ स ५ हृदयादौ  
मा मा हासिष्टेति सर्वाण्यङ्गानि । एवं यथालिङ्गमङ्गानि संमृश्य, इत ऊर्ध्वं सर्वाङ्ग्युप-  
स्थानं तस्मात्सूत्रकृतोक्तम् । वर्चोऽसि वर्चो मयि धेह्यायुकृतायुपत्नीस्वधा वो गोप्री-  
योगेस्थ गोपायत मा रक्षतमात्मसदौ मेस्थामोनः कश्चित्प्रधान्मा प्रमेष्मह्युपप्रत्नमुप  
भूर्भुवः सुवरायुर्मै यच्छेति सर्वानुपस्थायेत्यापस्तम्बीयम् । उत्तरेणानुवाकेनाऽऽहवनीय-  
मुपतिष्ठते । उपप्रयन्त इत्यनुवाकेन तच्छाखायामुत्तरो भवति तस्मिन्ननुवाके चित्रावसो

१ क. ख. ग. ट. ठ. ण. यथायत्नं । २ घ. ङ. च. ट. 'मृशत उत्त' । ३ झ. म. ट.  
त्रिष्टिरे' । ४ ङ. ङ. 'मीयया विह' । ५ घ. 'या विह' । ६ च.ट. 'वजूता । ७ च. 'मिव प्रा' ।  
८ च. सुधुतो ।

स्यस्तीत्यस्मात्पूर्वः पुत्राणां नामान्येकैकं त्रिरावर्तयेत्पूर्ववत् । तत्रापि विशे<sup>१</sup> विश इत्य-  
स्मादनन्तरं पूर्वपक्षेऽग्नीषोमाविमशुम इत्यपरपक्ष उभा वामिन्द्राग्नी इत्युपस्थायायं ते  
योनिरिति अनुत्राकशेषेणोपतिष्ठते । वर्माजठरान्नादमामघ्यास्मिञ्जने भूयासमनन्नादः स  
योऽस्मान्द्वेष्टि कवी मातारेश्वा मापशुमन्तामामघ ।

तस्मात्पुरा प्रातरग्निहोत्रे नोपावरोहेदित्येकेषाम् ।

अग्निहोत्रेऽपराग्नेः पुरतो नोत्सर्षेदित्येकेषां शाखिनां मते नोपस्थेय इत्यर्थः ।  
केचिद्याजमानं सर्वमपि निवर्तत इति व्याचक्षते ।

अग्नेस्तृणान्यपाचिनाति तेजस्वी ब्रह्म-  
वर्चसी भवतीति विज्ञायते ॥ २१ ॥

इति सत्याषाढहिरण्यकेशिसूत्रे षष्ठप्रश्ने षष्ठः पटलः ॥ ६ ॥

अग्नेराहवनीयात्तृणानि परिस्तरणानि निर्गमय्य स्थापयतीत्यर्थः । विज्ञायते श्रुतौ ।

इति सत्याषाढहिरण्यकेशिसूत्रव्याख्यायां महादेवकृतायां प्रयोगवैज-  
यन्त्यां षष्ठे याजमानप्रश्ने षष्ठः पटलः ॥ ६ ॥

अथ षष्ठप्रश्ने सप्तमः पटलः ।

ऋते गृहस्य प्रवासं व्याख्यास्यामः ।

विनाऽग्निभिर्भार्यया च प्रवासम् ।

अग्नीन्समाधेहीति संप्रैष्यति प्रवत्स्यन्भास्वत उपतिष्ठते  
मम नाम प्रथमं जातवेद इति चतसृभिराहवनीयं पशून्मे  
शस्स्ये पाहि तान्मे गोपायास्माकं पुनरागमादित्याहवनी-  
यमुपस्थायाभिप्राण्याग्ने सहस्राक्षेत्युपतिष्ठते प्रजां मे नर्य  
पाहि तां मे गोपायास्माकं पुनरागमादिति गार्हपत्यमुप-  
स्थायाभिप्राण्याग्ने गृहपत इत्युपतिष्ठतेऽन्नं मे बुध्य पाहि  
तन्मे गोपायास्माकं पुनरागमादिति दक्षिणाग्निमुपस्थाया-  
भिप्राण्याग्ने वह्न इत्युपस्थाय विराजक्रमैरुपतिष्ठते यथा  
पुरस्तादिमान्मे मित्रावरुणो गृहान्गोपायतं युवम् । अवि-

१ च. 'शेषः । वि' । २ च. 'मादथा' । ३ क. ग. च. ट. ठ. ण. 'स्मि जने । ४ टीकापु-  
स्तकेषु 'स्य पशून्मे पा' इति पाठः । ५ च. ढ. 'रुणौ गृ' ।

नष्टानविहृतान्पुषैनानभिरभ्रत्वस्माकं पुनरागमादित्यन्त-  
राऽग्नी तिष्ठञ्जपति मा प्रगाम पथो वयं मा यज्ञादिन्द्र  
सोमिनः । मां तस्थुर्नो अरातयः । उदस्मा५ उत्तराभ-  
याग्ने घृतेनाऽऽहुत । रायस्पोषेण स५सृज प्रजया च  
बहून्कृधीति प्रक्रामति सकाशेऽग्नीनां वाचं यच्छत्य-  
सकाशे विसृजते व्रतकालेषु व्रतं चरति ।

उद्धरणप्रभृति नाशनीयादाहोमादित्यादिव्रतं विद्युदसीत्याद्यैषि यजमानसंस्कारो  
जपभेडाऽसीति हविर्देवानामिति चोपस्थानानि च दर्शपूर्णमासवत्सर्वे ज्ञेयम् । उप-  
स्थाने समिदाधानमध्वर्युरेव । गवालम्भस्तु लुप्यते परार्थत्वात् । विहारामिमुखो मन्त्रा-  
ञ्जपतीति सूत्रान्तरम् । तथाऽऽह भरद्वाजः—एवं विहितमेवास्य प्रवसतोऽप्युपस्थाने  
परिसंमृश्य कर्माणि चाध्वर्युस्तानि कुर्याद्यजमानो मन्त्राञ्जपोदिति ।

ऋतुं प्रत्युपतिष्ठते ।

प्रवासविलम्बे प्रत्यृतु प्रवासोपस्थानं कुर्यान्मासद्वये मासद्वय इत्यर्थः ।

यद्यनुपस्थिताग्निरापद्यते प्रवासः ।

दैवान्मानुषाद्वाऽग्नीननुपस्थाय प्रवसति तदाऽग्ने वक्ष्यमाणमुपस्थानम् ।

इहैव सं तत्र सतो वो अग्रयः प्राणेन वाचा  
मनसा विभामं । तिरो मा सन्तमायुर्मा प्रहा-  
सीज्ज्योतिषा वो वैश्वानरेणोपतिष्ठ इत्युपतिष्ठते ।

यत्र तिष्ठति तत्रैव विहारामिमुखः । सकृदेव प्रत्येत्याभयंकरेणोपस्थानम् ।

प्रोष्य ।

प्रवासादागत्य ।

समिधो धारयन्विश्वदानीमाभरन्तोऽनातुरेण मनसा ।  
अग्ने मा ते प्रतिवेशा रिषामेति विहारमभ्येत्य सकाशेऽ-  
ग्नीनां वाचं यच्छति सकाशे विसृजतेऽग्नीन्समाधेहीति  
संप्रेष्याति ॥ २२ ॥ ज्वलत उपतिष्ठते नमस्ते अस्तु  
मीहुषे नमस्त उपसदूने । अग्ने शुम्भस्व तन्वा सं मा रयया  
स५सृजेत्युपसामिन्धेऽग्नेः समिदस्यभिश्चस्त्या मा पाहीत्येतै-  
स्त्रिभिस्त्रिस्तः समिध आदध्यादिन्धानास्त्वा शत० हिमा  
इति चतुर्धा मनो ज्योतिर्जुषतामित्यध्वर्युराहुतिं जुहोति  
यदि दशमीमतिप्रवसति मम नाम तव च जातवेद  
इति चतसृभिराहवनीयं पशून्मे श५स्याजुगुपस्तान्मे



पुनर्देहीत्याहवनीयमुपस्थायाभ्यपान्याग्ने सहस्राक्षेत्युरति-  
ष्ठते प्रजां मे नर्याजुगुपस्तां मे पुनर्देहीति गार्हपत्यमुपस्था-  
याभ्यपान्याग्ने गृहपत इत्युपतिष्ठतेऽन्नं मे बुध्न्याजुगु-  
पस्तन्मे पुनर्देहीति दक्षिणाग्निमुपस्थायाभ्यपान्याग्ने बह  
इत्युपस्थाय विराजक्रमैरुपतिष्ठते यथा पुरस्तादिमान्मे  
मित्रावरुणा गृहानजुगुपतं युवम् । अविनष्टानविहृतान्पू-  
षैनानभ्यपराक्षीदास्माकं पुनरागमादित्यन्तराऽग्नी निष्ठ-  
ञ्जपति गोपायाजुगुप इति सर्वत्रानुषजति गोपौयेति वा ।

स्पष्टम् ।

अथैकेषां विज्ञायते कः श्रेयाःसं विषुप्तं बोधयिष्यतीत्यप्रा-  
बुष्कृतानामेवोपस्थानं स्यादभयंकराभयं मे कुरु स्वस्ति  
मेऽस्तु प्रवत्स्यामीति प्रवत्स्यन्नभयंकराभयं मेऽकार्षीः  
स्वस्ति मेऽस्तु प्रावात्स्यमिति प्रोष्य ॥ २३ ॥ गृहा मा  
विभीत मा वेपीद्वूर्जे विभ्रत एमसि । ऊर्जे विभ्रद्वसु-  
बनिः सुमेधा गृहानेभि मनसा मोदमानः । येषामभ्येति  
प्रवसन्त्येषु सौमनसो बभुः । गृहानुपहयामहे ते नो  
जानन्तु जानतः । उपहृता इह गात्र उपहृता अजावयः ।  
अथो अन्नस्य कीलाल उपहृतो गृहेषु नः । उपहृता  
भूरिसखाः सखायः स्वादु संपुदः । अरिष्ठाः सर्वपूरुषा  
गृहा नः सन्तु सर्वदा । ऊर्जस्वन्तः पयस्वन्त इरावन्तो  
ह सामुदः । अनश्या अतृष्या गृहा मास्मद्विभीतनेति  
गृहानभ्येति क्षेमाय वः शान्त्यै प्रपद्ये शिवं शग्मं  
शंयोः शंयोरिति प्रविशति न तद्हरागतः कलहं करोति  
गृहानहं सुमनसः प्रपद्ये वीरघ्नो वीरैतमः सुशेवान् । इरां  
वहन्तः सुमनस्यमानास्तेष्वहं सुमनाः संविशामीति  
संविशति विश्वा उत त्वया वयं धारा उदन्या इव ।  
अतिगाहेमहि द्विष इति भार्याः समीक्षते ॥ २४ ॥

इति सत्याषाढाहिरण्यकेशिसूत्रे षष्ठप्रश्ने सप्तमः पटलः ॥ ७ ॥

अप्रादुष्कृतोपस्थानपक्षेऽथैकेषामित्यादिनोक्तमेवानुपास्थिताग्नेः प्रवसत आगतस्योपस्थानं प्रोष्येत्यादि तु समानं प्रवासादागतस्य । संविशतीति धर्ममात्रम् । स्पष्टमन्यत् । मनस्वती तु होतव्याऽध्वर्युणा याजमानकाण्डे पठिता । सा च प्रादुष्कृतोपस्थानान्तर्गतेति नाभयं करोपस्थानेनापोहेत्युपस्थान इत्याह माष्यकृत् । अन्ये तु होमार्थमुद्भूते मनस्वतीमिच्छन्ति तथाऽजस्रेऽप्याहवनीये । ऋत्वातिप्रवासे व्रातपती व्रातभृती वा । संवत्सरातिप्रवासे पवित्रेष्टिराश्वलायनभरद्वाजाभ्यामुक्ता । वैश्वानरी बौधायनेन मनस्वत्या समुच्चयः । सर्वत्राग्नीन्विहाय दंपत्योरुभयोः प्रवासे त्वाधानं स्मर्यते—

विहायार्त्नीन्समार्यश्चेत्सीमामुल्लङ्घ्य गच्छति ।

होमकालात्यये तस्य पुनराधानमिष्यते ॥ इति ।

बहुमार्थस्यैकस्या अपि संनिधौ न दोषः ।

तथा—असमक्षं हि दंपत्योर्होतव्यं नर्त्विगादिना ।

द्वयोरप्यसमक्षं चेद्भवेद्भुतमनर्थकम् ॥ इति ।

प्रवसति यजमाने भार्यायां रजस्वलायां तु तामपरुध्य होतव्यमिति माष्यकृत् । तथेष्टिस्तु शुद्धायामित्याह । अन्ये तु तामपरुध्यैवेष्टिमिच्छन्ति । नित्येष्टेः करणमुक्तं स्मृतिभिरिति तामपरुध्यैवेष्टव्यमिति त्वाहुः । अत्र माष्यकृतोक्तं तथा संध्ययोर्नदीतरणे सीमालङ्घने वाऽऽधानं तथा समारोप्याग्नीन्प्रयाणे सीमानघातिक्रमे पत्न्यरणी अन्वारभते । आपत्काले तु समस्यापि होम उक्तो भरद्वाजेन । पर्वणि सायं सायं यावन्तः सायं होमा आगामिचतुर्दशीसायंहोममभिठ्याप्य तावन्ति चतुरुत्रीयैकस्यामेव समिधि तन्त्रेण होमः । प्रातरपि पुनस्तावन्ति चतुरुत्रीय शेषं पूर्ववत् । अत्यापदि सायं वा प्रातर्वोभयहोमान्पारिगणयोन्याभ्युन्नेष्यामित्युभयं प्रत्येवं चतुरुत्रीय प्रातश्चेत्प्रथमां सौरि द्वितीयामाग्नेयीं सायं चेद्विपरीतं हुत्वा शेषं तन्त्रेण सौर्यमाग्नेयं हविरिति संनमति विपरीतं वा हुत्वा शेषं समाप्य प्रयाति पर्वणः प्रातर्भित्वा प्रातःसायं-होमौ, इष्टिः पशुश्च यदि पर्वणि न भन्येत्तत ऊर्ध्वं तन्तुमतीष्टिर्होमातिक्रमप्रायश्चित्तं च द्वितीयपर्वपर्यन्तं तत्राप्यशक्ये मन्थने चाऽऽधानमेव ।

इति सत्याषाढहिरण्यकेशिसूत्रव्याख्यायां महादेवकृतायां प्रयोगवैजयन्त्यां

षष्ठे याजमानप्रश्ने प्रवासाख्यः सप्तमः पटलः ॥ ७ ॥

अथ षष्ठप्रश्नेऽष्टमः पटलः ।

आग्रयणेष्टौ वत्सं प्रथमजं ददाति नानातन्त्रे श्यामाके  
वभुं पिङ्गलं मधुपर्कं मधुमन्थं दधिमन्थं क्षीरौदनस्य वा

पात्रं क्षौमं वासो वर्षाधृतं भद्राक्षः श्रेयः समनैष्ट देवा  
इति ब्रीहीणां प्राश्नात्यग्निः प्रथमः प्राश्नातु स हि वेद  
यथा हविः । शिवा अस्मभ्यमोषधीः कृणोतु विश्वचर्ष-  
णिरिति श्यामाकानामेतमु त्वं मधुना संयुतं यव५ सर-  
स्वत्या अधिमनाऽवचर्कृषुः । इन्द्र आसीत्सिरपतिः शत-  
क्रतुः कीनाशा आसन्मरुतः सुदानव इति यवानाम् ।

प्राश्नातीति संबन्धः । प्रथमजो वत्सः संवत्सरमध्ये प्रथमतः संवत्सरप्रवृत्तिरेका  
ष्टकातः फाल्गुनीतश्चैत्रितो वा समानतन्त्र एकैव सा दक्षिणा । बभ्रुः कपिलः पिङ्गल  
पिङ्गाक्ष एवं द्विरूपो गौः । दधि मधु घृतमापः सक्तवो वा मधुपर्कः । मधुना युक्ताः सक्तं  
मधुमन्थः । दध्ना युक्ता दधिमन्थः । क्षीरयुक्तस्यौदनस्य पूर्णपात्रं क्षौमं वास उत्त  
वर्षाकाले धृतम् । स्पष्टमन्यत् ।

यथाविकारं पञ्चावेकादश प्रयाजानुमन्त्रयते ।

यो यस्य प्रयाजस्य विकारः स तस्यानुमन्त्रणेन ।

तदेव स्पष्टयन्नाह —

चतुरश्रतुर्भिरादितश्चतुर्थस्यानुमन्त्रणेन  
दुरःप्रभृतींश्चतुर उत्तमेनेतरान् ।

संख्यायुक्तेषु प्रयाजादिषु विकृतौ यत्राधिकसंख्याऽभ्यासेन पूरणीया तत्र चतुर्थ-  
पञ्चमयोर्मध्ये विकाराः श्रूयन्तेऽतस्ते चतुर्थपञ्चमयोरेव विकाराः सानिध्यादित्यभिप्राये  
णेदमुक्तं चतुरश्रतुर्भिरादितो यथाप्रकृति चत्वारश्चतुर्थस्य विकारा नवमाद्याख्य उत्त  
मस्य देवता याज्योक्ता अग्निपदान्ताः ।

स्वविंदसि स्वविच्वा स्वरिहि स्वर्महं स्वः पशुभ्यो  
लोकविदसि लोकं विच्वा लोकमिहि लोकं मह्यं लोकं  
पशुभ्यो गातुविदसि गातुं विच्वा गातुमिहि गातुं मह्यं  
गातुं पशुभ्यो नाथविदसि नाथं विच्वा नाथमिहि नाथं  
मह्यं नाथं पशुभ्यो न वा उवेतन्म्रियस आशानां त्वा  
विश्वा आशा इति पशौ संज्ञप्यमाने जपति हुतायां  
वपायां परं ददाति तिस्रो वा दक्षिणा नयेत् ।

वरं धेनुम् । याः काश्चित्त्रो वा गाः । वरे न दक्षिणाधर्म इति केचित् । उभय-  
त्राप्यस्त्येव दक्षिणाधर्म इति सर्वमतं, नयेद्दद्यात् ।

यथाविकारं पञ्चावेकादशानुयाजानुमन्त्रयते  
त्रींस्त्रीनेकैकेन प्रथमेन दशममुत्तमेनोत्तमम् ।

प्रथमः प्राकृतः स्पष्टः । तस्यैवाभ्यासो दशमः । स्विष्टकृत प्राकृतवदेकादशः

प्रतीयतेऽतो नियतौ द्वौ । ततो नवावशिष्यन्ते । तत्र तेषु त्रयस्त्रयः प्राकृतप्रथमानु-  
मन्त्रणेन प्रथमस्य प्राकृतत्वात्तत्समीपस्थौ द्वौ वैकृतौ प्रथमस्य विकारौ । तथाच त्रीन्प्र-  
थमानुमन्त्रणेनानुमन्त्रयते । ततोऽवशिष्टानां क्रमेण विनियोगे प्राप्तेऽष्टमस्य स्पष्टस्य  
नराशंसस्य स्विष्टकृद्विकारत्वं वक्तुमयुक्तं क्रमस्य लिङ्गेन बाधादतो नराशंसत्पूर्वं  
वैकृतश्वतुर्थप्रमृतिचत्वारः क्रमेण द्वौ नराशंसस्य द्वावन्थौ स्विष्टकृतः । एवं च नराशं-  
सेन सह त्रीन्द्वितीयानुमन्त्रणेन नवमः परिशेषान्नराशंसानन्तरत्वान्न स्विष्टकृतो  
विकारः । एवं च षष्ठसप्तमनवमर्क्षीस्तृतीयानुमन्त्रणेन तथा त्रीन्त्रीनेकैकेनेत्युपपन्नं  
यथाविकारभेकादशानुयाजानिति स्थितेऽपि पुनः प्रथमेन दशमभित्युदाहरणत्वेन प्रद-  
शितम् । तेन च प्रथमाष्टमयोरपि निर्णयः सिद्धः । ततस्तु सप्तानामवशिष्टानां पूर्वोक्त-  
क्रमानन्तर्येणानुयाजेन यथाविकारं विनियोग इत्यर्थः ।

मृद्वाणीवेच्छृङ्गिणां संदृष्टाश्रिरे चषालवन्तः  
स्वरवः पृथिव्याम् । ते देवासः स्वरवस्त-  
स्थिवांसो नमः सखिभ्यः सन्नान्माऽवगा-  
तेति ॥ २५ ॥ हुतस्वरुमुपतिष्ठत आञ्जा-  
सानः सुवीर्यमिति संस्थिते यूपम् ।

उपतिष्ठते ।

चातुर्मास्थेष्वनद्वाहमनडुहो वा शिरण्यं वैश्वानरे  
ददाति धेनुं पार्जन्ये यथाविकारं नव प्रयाजाननुमन्त्रयते  
चतुरश्वतुभिरादितश्चतुर्थस्यानुमन्त्रणेन दुरःप्रभृती-  
श्चतुर उक्तमेनोत्तमं वत्सं प्रथमजं वैश्वदेवे ददाति  
यथाविकारं नवानुयाजाननुमन्त्रयते त्रीन्त्रीनेकैकेन ।

कृतव्य स्यानामाध्वर्यवे ।

तदहनं तत्सत्यं तद्व्रतं तच्छक्रेयं तेन शक्रेयं तेन  
राध्यासमिति सर्वत्र केशेषूप्यमानेषु जपति चतुरो  
मासान्नानृतं वदति न मास्समश्नाति न स्निग्-  
मुपेति नोपर्यास्ते जुगुप्सेतानृतात्प्राङ्मेते न  
मध्वश्नाति नाञ्जीत नाभ्यञ्जीतर्तौ जायामुपे-  
यात्सर्वेषां चातुर्मास्थानामेनान्यन्तरालव्रतानि  
भवन्ति धेनुं वरुणमघासेषु ददान्यृषभं मत्रय-

स\* साकपेधेषु यस्य रक्ते जुहोति तमेव पौर्णा-  
दव्येऽश्व\* श्वेतमादित्ये गां वा श्वेत\* षड्गवं  
द्वादशगवं वा सीरमुष्टो<sup>१</sup>री वोष्टारं वाऽन्यतर\*  
मुनासीरीयेऽश्व\* श्वेत\* सौर्ये गां वा श्वेतं  
तदभावेऽगौः श्वेतः स्याच्छ्रेतः स्यात् ॥ २६ ॥

इति सत्याषाढहिरण्यकेशिसूत्रे षष्ठमभेऽष्टमः पटलः ॥ ८ ॥

इति हिरण्यकेशिसूत्रे षष्ठः प्रश्नः ॥ ६ ॥

नोपरि मञ्जकादावास्ते । प्राचीनशिराः शेते । प्रवयसं वृद्धम् । यस्य शब्दे पूर्णा-  
दव्येण जुहोति तमेव वृषभं तस्य दक्षिणां ददाति अश्वव्ये । षड्भि-  
मोभिर्युक्तो हलो द्वादशभिर्वा । उष्टो<sup>२</sup>रो(रौ)वोष्टारा(!)महान्वलीवर्दः । तदभावे  
श्वेतस्य गोरभावे स्वगौरन्यः श्वेतोऽजो भेषो वा । गोरजस्य भेषस्य च परस्परप्रतिनि-  
विभावो विध्यपराधप्रभे च वक्ष्यते । अम्यासः प्रश्नसमाप्त्यर्थः ।

इति हिरण्यकेशिसूत्रव्याख्यायां महादेवकृतायां प्रयोगवैज-  
यन्त्यां षष्ठे याजमानप्रश्न आग्रयणपशुचातुर्मास्ययाज-  
मानमष्टमः पटलः ॥ ८ ॥

इति हिरण्यकेशिसूत्रव्याख्यायां षष्ठः प्रश्नः ॥ ६ ॥

समाप्तेयं महादेवकृतप्रयोगवैजयन्तीव्याख्या ।











